

ಕರ್ನಾಟಕ ವಿಧಾನ ಪರಿಷತ್ತು

ದಿನಾಂಕ: 16ನೇ ಜೂನ್ 2017

ಶುಕ್ರವಾರ

ವಿಷಯಾನುಕ್ರಮಣಿಕೆ

1. ಪ್ರಶೋತ್ತರಗಳು

(ಅ) ಚುಕ್ಕೆ ಗುರುತಿನ ಪ್ರಶ್ನೆಗಳಿಗೆ ಮೌಖಿಕವಾಗಿ ನೀಡಲಾದ ಉತ್ತರಗಳು.

- 3295 - ಕಲ್ಲು ಗಣಿಗಾರಿಕೆ ಬಗ್ಗೆ - ಶ್ರೀ ಎಂ. ನಾರಾಯಣ ಸ್ವಾಮಿ
- 3325 - ಹೊಸ ಗ್ರಾಮ ಪಂಚಾಯತ್ ಕಟ್ಟಡಗಳ ಬಗ್ಗೆ - ಶ್ರೀ ವಿಜಯಸಿಂಗ್
- 3255 - ಕೆ.ಎಸ್.ಆರ್.ಟಿ.ಸಿ. ಮತ್ತು ಬಿ.ಎಂ.ಟಿ.ಸಿ. ನೌಕರರ ಭೇದಿಕೆಗಳ ಕುರಿತು
- ಶ್ರೀಮತಿ ತಾರಾ ಅನುರಾಧ
- 3318 - ಕೇಂದ್ರದ ಅನುದಾನ ವಿನಿಯೋಗದಲ್ಲಿ ವಿಫಲತೆ ಕುರಿತು
- ಶ್ರೀ ಕೋಟಾ ಶ್ರೀನಿವಾಸ ಪೂಜಾರಿ
- 3331 - ವೃಂದ ಹಾಗೂ ನೇಮಕಾತಿ ನಿಯಮಗಳ ತಿದ್ದುಪಡಿ ಕುರಿತು
- ಶ್ರೀ ಆರುಣ ಶಹಾಪುರ್
- 3271 - ಗ್ರಾಮ ಪಂಚಾಯತಿ ವತ್ತಿಯಿಂದ ವಿವಿಧ ಯೋಜನೆಗಳ ಅನುಷ್ಠಾನದ ಬಗ್ಗೆ
ಶ್ರೀ ರಮೇಶ್ ಬಾಬು
- 3300 - ನಮ್ಮ ಗ್ರಾಮ- ನಮ್ಮ ರಸ್ತೆ ಯೋಜನೆಯಡಿ ನಿರ್ಮಾಣಗೊಂಡಿರುವ ರಸ್ತೆಗಳ ಕಳಪೆ
ಕಾಮಗಾರಿಯ ಬಗ್ಗೆ - ಶ್ರೀ ಕವಟಗಿಮಠ ಮಹಂತೇಶ ಮಲ್ಲಿಕಾರ್ಜುನ
- 3266- ರಾಜೀವ್‌ಗಾಂಧಿ ಗ್ರಾಮೀಣ ವಸತಿ ನಿಗಮದ ಯೋಜನೆಯಲ್ಲಿ ನಾಟ್ ಒಕೆ ಆದ
ವಾಹನಗಳ ಕುರಿತು - ಡಾ: ಜಯಮಾಲ ರಾಮಚಂದ್ರ
- 3239+3240 - ರಾಜ್ಯದಲ್ಲಿ 1 ರಿಂದ 10ನೇ ತರಗತಿಯವರೆಗೆ ಇರುವ ಗಂಡು ಮತ್ತು
ಹೆಣ್ಣುಮಕ್ಕಳ ಶಾಲೆಗಳ ಬಗ್ಗೆ - ಶ್ರೀ ಸೋಮಣ್ಣ ಮ.ಬೇವಿನಮರದ
- 3241 - ಪದವೀಧರರ ಘಟಿಕೋತ್ಸವ ಪ್ರಮಾಣ ಪತ್ರದ ಬಗ್ಗೆ -
- ಶ್ರೀ ಬಿ.ಜೆ. ಪುಟ್ಟಸ್ವಾಮಿ
- 3238 - ವಿಜಯಪುರ ಕೈಗಾರಿಕೆ ವಸಾಹತುವಿನಲ್ಲಿರುವ ಜಮೀನಿನ ಬಗ್ಗೆ-
- ಶ್ರೀ ಬಸನಗೌಡ ಆರ್.ಪಾಟೀಲ್ (ಯತ್ನಾಳ್)
- 3292 - ಶಿವಮೊಗ್ಗ ಜಿಲ್ಲೆಯಲ್ಲಿ ಬೃಹತ್ ಕೈಗಾರಿಕೆಗಳನ್ನು ಸ್ಥಾಪಿಸಲು ಸ್ಥಳದ ಬಗ್ಗೆ-
- ಶ್ರೀ ಆರ್. ಪ್ರಸನ್ನ ಕುಮಾರ್
- 3345 - ತುರುವೇಕೆರೆ ಕ್ಷೇತ್ರಕ್ಕೆ ಬಸವ ವಸತಿ ಮನೆ ನೀಡುವ ಬಗ್ಗೆ
- ಶ್ರೀ ಎಂ.ಡಿ. ಲಕ್ಷ್ಮೀನಾರಾಯಣ (ಅಣ್ಣಯ್ಯ)

3251- ಲಲಿತ ಕಲಾ ವಿಶ್ವವಿದ್ಯಾನಿಲಯ ಸ್ಥಾಪನೆ ಕುರಿತು

- ಶ್ರೀ ನಿರಾಣಿ ಹಣಮಂತ್ ರುದ್ರಪ್ಪ

3218 - ಗ್ರಾಮೀಣಾಭಿವೃದ್ಧಿ ಇಲಾಖೆಯಲ್ಲಿ ಇ-ಸ್ವತ್ತು ಯೋಜನೆ ಬಗ್ಗೆ

- ಶ್ರೀ ಕಾಂತರಾಜ (ಬಿ.ಎಂ.ಎಲ್)

(ಆ) ಚುಕ್ಕೆ ಗುರುತಿಲ್ಲದ ಪ್ರಶ್ನೆಗಳಿಗೆ ಲಿಖಿತ ಮೂಲಕ ನೀಡಲಾದ ಉತ್ತರಗಳು.

2. ಸಭಾಪತಿಯವರ ಅನುಮತಿ ಮೇರೆಗೆ ಚರ್ಚಿಸಲ್ಪಟ್ಟ ವಿಷಯಗಳು

(ಅ) ಗುತ್ತಿಗೆ ಆಧಾರದ ಮೇಲೆ ಕಾರ್ಯ ನಿರ್ವಹಿಸುತ್ತಿದ್ದ ಶಿಕ್ಷಕರನ್ನು ಖಾಯಂ ಮಾಡಿ ವೇತನವನ್ನು ಅವೈಜ್ಞಾನಿಕವಾಗಿ ನಿಗದಿಗೊಳಿಸಿರುವ ಕ್ರಮದ ಬಗ್ಗೆ.

ಶ್ರೀ ರಮೇಶ್ ಬಾಬು

ಶ್ರೀ ತನ್ವೀರ್ ಸೇತ್(ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣ ಸಚಿವರು)

(ಆ) ರಾಜ್ಯದ ರಾಷ್ಟ್ರೀಯ ಹೆದ್ದಾರಿ ಅಭಿವೃದ್ಧಿ ಯೋಜನೆ ಕಾಮಗಾರಿಗಳು ಪೂರ್ಣಗೊಂಡು 3 ವರ್ಷ ಕಳೆದರೂ ಹಣ ಬಿಡುಗಡೆಯಾಗದಿರುವ ಬಗ್ಗೆ

ಶ್ರೀ ಪ್ರದೀಪ್ ಶೆಟ್ಟರ್

ಡಾ: ಜಿ. ಪರಮೇಶ್ವರ್(ಸಭಾ ನಾಯಕರು)

(ಇ) ರಾಜ್ಯದ ಬಡವರಿಗೆ ವಸತಿಗಾಗಿ ಭೂಮಿ ನೀಡುವ ಕುರಿತು -

ಶ್ರೀ ಟಿ.ಎ. ಶರವಣ್ಣ

ಶ್ರೀ ಕಾಗೋಡು ತಿಮ್ಮಪ್ಪ (ಕಂದಾಯ ಸಚಿವರು)

(ಈ) ವಾಜಪೇಯಿ ವಸತಿ ಯೋಜನೆಯಡಿ ಫಲಾನುಭವಿಗಳ ಹೆಸರಿನಲ್ಲಿ ಸರ್ಕಾರಕ್ಕೆ ಕೋಟ್ಯಾಂತರ ರೂಪಾಯಿ ವಂಚನೆಯಾಗಿರುವ ಕುರಿತು -

ಶ್ರೀ ಎಸ್.ವಿ. ಸಂಕನೂರ

ಶ್ರೀ ಎಂ. ಕೃಷ್ಣಪ್ಪ (ವಸತಿ ಸಚಿವರು)

(ಉ) ಚಾಪುಲಾಜನಗರ ಜಿಲ್ಲೆ ಗುಂಡ್ಲುಪೇಟೆ ತಾಲ್ಲೂಕು ಬೊಮ್ಮಲಾಪುರ ಗ್ರಾಮದಲ್ಲಿ ನಾಯಕ ಜನಾಂಗದವರಿಗೆ ಮತ್ತೊಂದು ಜನಾಂಗದವರು ಬಹಿಷ್ಕಾರ ಹಾಕಿರುವ ಕುರಿತು-

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ

ಡಾ: ಜಿ. ಪರಮೇಶ್ವರ್(ಸಭಾ ನಾಯಕರು)

3. ಸಚಿವರ ಹೇಳಿಕೆ

ಅ) ಬೆಂಗಳೂರು ನಗರದ ಬೆಳ್ಳಂದೂರು ಮತ್ತು ವರ್ತೂರು ಕೆರೆಗಳನ್ನು ಪುನರುಜ್ಜೀವನ ಮತ್ತು ಶುದ್ಧೀಕರಿಸುವ ಬಗ್ಗೆ.

- ಡಾ: ಪರಮೇಶ್ವರ್(ಸಭಾ ನಾಯಕರು)

ಆ) ಉತ್ತರ ಕನ್ನಡ ಜಿಲ್ಲೆಯ ಕುಮಟಾ ತಾಲ್ಲೂಕಿನ ರಾಷ್ಟ್ರೀಯ ಹೆದ್ದಾರಿ ಸಮೀಪ ಕಂಡಕುಳಿಯಲ್ಲಿ ಗುಡ್ಡ ಕುಸಿದು ಮನೆ ಮೇಲೆ ಬಿದ್ದಿರುವ ಪರಿಣಾಮ 3 ಜನ ಸಾವನ್ನಪ್ಪಿರುವ ಬಗ್ಗೆ.

- ಡಾ: ಜಿ. ಪರಮೇಶ್ವರ್(ಸಭಾ ನಾಯಕರು)

ಇ) ಬೆಳಗಾವಿ ಜಿಲ್ಲೆ, ನಿಪ್ಪಾಣಿ ನಗರದ ಪೌರಕಾರ್ಮಿಕರಿಗೆ ಸ್ವಚ್ಛತಾ ಕಾರ್ಯಕ್ಕಾಗಿ ಸುರಕ್ಷತಾ ಸಾಮಗ್ರಿಗಳನ್ನು ಒದಗಿಸದಿರುವ ಬಗ್ಗೆ

- ಡಾ: ಜಿ. ಪರಮೇಶ್ವರ್(ಸಭಾ ನಾಯಕರು)

ಈ) ವಿಜಯಪುರ ಜಿಲ್ಲೆಯ ಬಸವನ ಬಾಗೇವಾಡಿ ಕ್ರೀಡಾಂಗಣ ವಿಧ್ಯುತ್ ಸ್ಥಾವರವು ಪೂರ್ಣಗೊಂಡಿದ್ದು ಸದರಿ ಸ್ಥಾವರದಿಂದ ಸುತ್ತಲಿನ 10 ಕಿ.ಮೀ ವ್ಯಾಪ್ತಿಯವರೆಗಿನ ಗ್ರಾಮಗಳಿಗೆ 24 ಗಂಟೆಗಳ ಕಾಲ ವಿಧ್ಯುತ್ ಪೂರೈಕೆ ಮಾಡುವ ಬಗ್ಗೆ

- ಡಾ: ಜಿ. ಪರಮೇಶ್ವರ್(ಸಭಾ ನಾಯಕರು)

ಉ) ಚಾಮರಾಜನಗರದಲ್ಲಿ ಒಳಚರಂಡಿ ಕಾಮಗಾರಿಗಳು ಕಳೆದ 5 ವರ್ಷಗಳಿಂದ ಮುಕ್ತಾಯವಾಗದಿರುವ ಬಗ್ಗೆ

-ಡಾ: ಜಿ. ಪರಮೇಶ್ವರ್(ಸಭಾ ನಾಯಕರು)

4. ಸಭೆಯ ಮುಂದಿಡಲಾದ ಕಾಗದ ಪತ್ರಗಳು

5. ವರದಿಯನ್ನೊಪ್ಪಿಸುವುದು.

6. ಮಕ್ಕಳ ಹಕ್ಕುಗಳ ರಕ್ಷಣೆ ಬಗ್ಗೆ ಮುಂದುವರಿದ ಚರ್ಚೆ

ಶ್ರೀ ವಿ.ಎಸ್. ಉಗ್ರಪ್ಪ

7. ಸದಸ್ಯರ ಖಾಸಗಿ ಕಾರ್ಯಕಲಾಪಗಳು

ಕರ್ನಾಟಕ ಶಿಕ್ಷಣ (ತಿದ್ದುಪಡಿ) ಖಾಸಗಿ ವಿಧೇಯಕ 2016

-ಶ್ರೀ ಬಸವರಾಜ ಹೊರಟ್ಟಿ

-ಶ್ರೀ ತನ್ವೀರ್ ಸೇತ್ (ಪ್ರಾಥಮಿಕ ಪ್ರೌಢ. ಶಿಕ್ಷಣ ಸಚಿವರು)

(ವಿಧೇಯಕವನ್ನು ಹಿಂಪಡೆಯಲಾಯಿತು)

(776) 11:10 16-06-2017 CS.BNS

ಕರ್ನಾಟಕ ವಿಧಾನ ಪರಿಷತ್ತು

ಶುಕ್ರವಾರ, 16 ನೇ ಜೂನ್ 2017

ಸದನವು ವಿಧಾನ ಸೌಧದಲ್ಲಿರುವ ವಿಧಾನ ಪರಿಷತ್ತಿನ ಸಭಾಂಗಣದಲ್ಲಿ

ಪೂರ್ವಾಹ್ನ 11 ಗಂಟೆ 13 ನಿಮಿಷಕ್ಕೆ ಸಮಾವೇಶಗೊಂಡಿತು

ಸಭಾಪತಿ (ಶ್ರೀ ಡಿ.ಹೆಚ್.ಶಂಕರಮೂರ್ತಿ) ಯವರು ಖೇರದಲ್ಲಿ ಉಪಸ್ಥಿತರಿದ್ದರು.

“ತಿದ್ದುಪಡಿಯಾಗದ ಪ್ರತಿ, ನ್ಯಾಯಾಲಯಗಳಲ್ಲಿ ಅಥವಾ ಪತ್ರಿಕಾ ಪ್ರಕಟಣೆಗಾಗಿ ಉಪಯೋಗಿಸಕೂಡದು”

ಪ್ರಶ್ನೆ ಸಂಖ್ಯೆ 3295
(ಉತ್ತರವನ್ನು ಲಗತ್ತಿಸಲಾಗಿದೆ)

ಶ್ರೀ ಎಂ.ನಾರಾಯಣಸ್ವಾಮಿ:- ಮಾನ್ಯ ಸಭಾಪತಿಗಳೇ, ಮಾನ್ಯ ಸಚಿವರು ಉತ್ತರವನ್ನು ನೀಡಿದ್ದಾರೆ. ಮಾನ್ಯ ಸಚಿವರ ಉತ್ತರ ನೋಡಿದಾಗ ನಿಜವಾಗಿಯೂ ಸಹ ಆತಂಕ ಉಂಟಾಯಿತು ಏಕೆಂದರೆ ಅವರು ಅಧಿಕಾರಿಗಳು ನೀಡಿರುವ ಹಳೆಯ ಉತ್ತರವನ್ನೇ ಪುನಃ ನೀಡಿದ್ದಾರೆ ಎನ್ನುವುದು ನನ್ನ ಭಾವನೆ. ಮಾನ್ಯ ಸಚಿವರು ನನ್ನ ಮೊದಲನೇ ಪ್ರಶ್ನೆಗೆ ನಿಜ ಎನ್ನುವ ಉತ್ತರ ನೀಡಿದ್ದು, ನನ್ನ ಎರಡನೆಯ ಪ್ರಶ್ನೆಗೆ ಎರಡು ರೀತಿಯಲ್ಲಿ ಉತ್ತರ ನೀಡಿದ್ದಾರೆ. ಒಂದು ಕಡೆ ಹೌದು ಎಂದರೆ ಮತ್ತೊಂದು ಕಡೆ ಇಲ್ಲ ಎನ್ನುವ ಉತ್ತರವನ್ನು ನೀಡಿದ್ದಾರೆ. ಇದು ಬಹಳಷ್ಟು ಗಂಭೀರತೆಯಿಂದ ಕೂಡಿರುವ ಪ್ರಶ್ನೆ. ಈ ಗಣಿಗಾರಿಕೆಯನ್ನು ನಿಲ್ಲಿಸಿದ್ದರಿಂದ ಸುಮಾರು 50 ಕುಟುಂಬಗಳು, ಸಾವಿರಾರು ಜನರು ಕೆಲಸ ಮಾಡತಕ್ಕ ಕಾರ್ಮಿಕರು ಅವರ ತಾತ ಮುತ್ತೂತನ ಕಾಲದಿಂದ ಅಲ್ಲಿ ಕೆಲಸ ಮಾಡುತ್ತಿದ್ದವರು ಬೀದಿ ಪಾಲಾಗಿದ್ದಾರೆ. ಇದರಿಂದ ಅಲ್ಲಿರತಕ್ಕ ಜನರು ಸರ್ಕಾರಕ್ಕೆ ಒಂದು ದೂರನ್ನು ನೀಡಿ, ಯಾವುದೇ ಕಾರಣಕ್ಕೆ ಅಲ್ಲಿ ಗಣಿಗಾರಿಕೆಯನ್ನು ನಡೆಸಬಾರದು, ಅಲ್ಲಿ ಗಣಿಗಾರಿಕೆಯನ್ನು ನಡೆಸುವುದರಿಂದ ಸಾರ್ವಜನಿಕರಿಗೆ ತೊಂದರೆ ಆಗುತ್ತಿದೆ, ಮತ್ತು ಪರಿಸರಕ್ಕೆ ಹಾನಿಯಾಗುತ್ತಿರುವುದರಿಂದ ಈ ಗಣಿಗಾರಿಕೆಯನ್ನು ನಿಲ್ಲಿಸಬೇಕೆಂದು ದೂರಿದ್ದರು. ಯಾವುದೇ ಕಾರಣಕ್ಕೂ ಇಲ್ಲಿ ಗಣಿಗಾರಿಕೆಯನ್ನು ಮಾಡಬಾರದು ಎಂದು ಆ ಗಣಿಗಳಲ್ಲಿಯೇ ಕೆಲಸ ಮಾಡುತ್ತಿದ್ದವರು ಅದನ್ನು ಲೀಸ್‌ಗೆ ಪಡೆದಿದ್ದವರು ದೂರನ್ನು ನೀಡಿದ್ದರು. ಅವರು ಗಣಿಗಾರಿಕೆ ಮಾಡಿದಂತ ಜಾಗದಲ್ಲಿ ಹಳ್ಳ ಇದ್ದ ಕಾರಣ ನೀರು ತುಂಬಿಕೊಂಡಿತು. ಅವರು ಗಣಿಗಾರಿಕೆಯನ್ನು ಮಾಡುವುದಕ್ಕೆ ಆಗುತ್ತಾ ಇರಲಿಲ್ಲ. ಹಾಗಾಗಿ ಬೇರೆಯವರು ಗಣಿಗಾರಿಕೆ ನಡೆಸುವುದನ್ನು ತಪ್ಪಿಸಬೇಕೆನ್ನುವ ಕಾರಣದಿಂದ ಈ ರೀತಿಯಲ್ಲಿ ಒಂದು ಅರ್ಜಿಯನ್ನು ನೀಡುತ್ತಾರೆ. ಇದಕ್ಕಾಗಿ ಸರ್ಕಾರ ಒಂದು ಸಮಿತಿಯನ್ನು ನೇಮಿಸುತ್ತದೆ. ಆ ಸಮಿತಿಯು ಈ ಪ್ರದೇಶದ inspection ಅನ್ನು ಮಾಡುತ್ತದೆ. ಆದರೆ ಅವರ ಮೇಲೆ ಪ್ರಭಾವವನ್ನು ಬೀರಿ, ಇಲ್ಲಿ ಗಣಿಗಾರಿಕೆ ನಡೆಸುವುದರಿಂದ ಪರಿಸರಕ್ಕೆ ಹಾನಿಯಾಗುತ್ತದೆ ಸಾರ್ವಜನಿಕರಿಗೆ ತೊಂದರೆ ಆಗುತ್ತಿದೆ. ಈ ಕಾರಣದಿಂದ ಈ ಪ್ರದೇಶದಲ್ಲಿ ಗಣಿಗಾರಿಕೆ ಮಾಡಬಾರದೆಂದು ಹೇಳುತ್ತಾರೆ. ಆಗ ಗಣಿಗಾರಿಕೆಗೆ ನೀಡಿದಂತಹ ಪರವಾನಗಿಯನ್ನು ರದ್ದುಪಡಿಸುತ್ತಾರೆ. ಮತ್ತೆ ಅಲ್ಲಿ ಗಣಿಗಾರಿಕೆಯನ್ನು ಮಾಡತಕ್ಕ ಜನರು ಸರ್ಕಾರಕ್ಕೆ ಮತ್ತು ಜಿಲ್ಲಾಧಿಕಾರಿಗಳಿಗೆ ಒಂದು ಮನವಿಯನ್ನು ಮಾಡಿಕೊಳ್ಳುತ್ತಾರೆ. ನಮ್ಮ ಕುಟುಂಬದವರಿಗೆ ಈ

ಗಣಿಗಾರಿಕೆ ಉದ್ಯೋಗ ಬಿಟ್ಟರೆ ಬೇರೆ ಯಾವುದೇ ಉದ್ಯೋಗ ನಮಗೆ ಬರುವುದಿಲ್ಲ. ಆದ್ದರಿಂದ ಮಾನವೀಯತೆಯ ದೃಷ್ಟಿಯಿಂದ ಮತ್ತೆ ಗಣಿಗಾರಿಕೆಯನ್ನು ಮಾಡುವುದಕ್ಕೆ ನಮಗೆ ಅವಕಾಶವನ್ನು ಮಾಡಿಕೊಡಬೇಕು. ನಾವು ಸ್ಫೋಟಕಗಳ ಬಳಕೆಯನ್ನು ನಿಲ್ಲಿಸಿಬಿಡುತ್ತೇವೆ, ದೈಹಿಕವಾಗಿ ನಾವು ಈ ಕೆಲಸ ಮಾಡುತ್ತೇವೆ ದಯಮಾಡಿ ನಮಗೆ ಅನುಮತಿಯನ್ನು ಕೊಡಿ ಎಂದು ಜಿಲ್ಲಾಧಿಕಾರಿಗಳನ್ನು ಕೇಳಿಕೊಳ್ಳುತ್ತಾರೆ. ಆಗ ಜಿಲ್ಲಾಧಿಕಾರಿಗಳು ಸಂಬಂಧಪಟ್ಟ ತಹಶೀಲ್ದಾರ್ ಅವರನ್ನು ಕರೆದುಕೊಂಡು ಸ್ಥಳ ಪರಿವೀಕ್ಷಣೆಯನ್ನು ಮಾಡುತ್ತಾರೆ, ಅಲ್ಲಿನ ಸಂಪೂರ್ಣ ಮಾಹಿತಿಯನ್ನು ಕಲೆ ಹಾಕಿ, ಇಲ್ಲಿ ಗಣಿಗಾರಿಕೆಯನ್ನು ಮಾಡುವುದರಿಂದ ಯಾವುದೇ ರೀತಿಯಿಂದಲೂ ಪರಿಸರಕ್ಕೆ ಹಾನಿಯಾಗುವುದಿಲ್ಲ. ಸಾರ್ವಜನಿಕರಿಗೆ ತೊಂದರೆ ಆಗುತ್ತಿಲ್ಲ, ಆದ್ದರಿಂದ ಗಣಿಗಾರಿಕೆಯನ್ನು ನಡೆಸುವುದಕ್ಕೆ ಅವಕಾಶ ನೀಡಬಹುದೆಂದು ಗಣಿಗಾರಿಕೆಯ ನಿರ್ದೇಶಕರಿಗೆ ಒಂದು ಶಿಫಾರಸ್ಸು ಪತ್ರವನ್ನು ಬಿರಿಯುತ್ತಾರೆ. ಆ ನಿರ್ದೇಶಕರು ಮತ್ತೊಂದು ಆದೇಶವನ್ನು ಮಾಡಿ ಜಿಲ್ಲಾಧಿಕಾರಿಗಳು ವೀಕ್ಷಣೆ ನಡೆಸಿ, ಗಣಿಗಾರಿಕೆಗೆ ಶಿಫಾರಸ್ಸು ಮಾಡಿರುವ ಹಿನ್ನೆಲೆಯಲ್ಲಿ ಗಣಿಗಾರಿಕೆಗೆ ಅವಕಾಶ ನೀಡಬಹುದೆಂದು ಅವರು ಕೂಡ ಶಿಫಾರಸ್ಸನ್ನು ಮಾಡುತ್ತಾರೆ. ಆದರೆ ಸಚಿವರು ಸದನದಲ್ಲಿ ಉತ್ತರ ನೀಡುತ್ತಾ, ಈ ಪ್ರದೇಶಕ್ಕೆ ಏರ್‌ಪೋರ್ಟ್ ಬಹಳ ಹತ್ತಿರ ಇರುವುದರಿಂದ ಗಣಿಗಾರಿಕೆ ಮಾಡುವುದರಿಂದ ಬಹಳ ತೊಂದರೆ ಆಗುತ್ತದೆ ಎನ್ನುವ ಉತ್ತರ ನೀಡಿದ್ದಾರೆ. ಸರ್ಕಾರ ಸೀತಿ ಮಾಡಬೇಕಾದರೆ ಎಲ್ಲರಿಗೂ ಒಂದೇ ರೀತಿಯ ನೀತಿಯನ್ನು ಮಾಡಬೇಕು. ಬೆಟ್ಟ ಹಲಸೂರಿನಲ್ಲಿ ಗಣಿಗಾರಿಕೆಯನ್ನು ನಡೆಸುವುದರಿಂದ ಏರ್‌ಪೋರ್ಟ್‌ಗೆ ತೊಂದರೆ ಆಗುತ್ತದೆ ಎನ್ನುವುದಾದರೆ ಏರ್‌ಪೋರ್ಟ್‌ಗೆ ಇನ್ನು ಹತ್ತಿರದಲ್ಲಿರುವ ಉತ್ತನಹಳ್ಳಿಯ ಅಕ್ಕಯ್ಯಮ್ಮನ ಜಿಲ್ಲೆ, ನಮ್ಮ ಬೆಟ್ಟ ಹಲಸೂರಿನಿಂದ 2 ಕಿ.ಮೀ ಅಂತರದಲ್ಲಿದೆ, ಅಲ್ಲಿ ಇಂದಿಗೂ ಕೂಡ ಗಣಿಗಾರಿಕೆ ನಡೆಯುತ್ತಿದೆ. ಆ ಪ್ರದೇಶ ಕೂಡ ಏರ್‌ಪೋರ್ಟ್‌ಗೆ ಬಹಳ ಹತ್ತಿರದಲ್ಲಿದೆ. ಅಲ್ಲಿ Crushers ಗಳನ್ನು ಉಪಯೋಗಿಸಿ ಗಣಿಗಾರಿಕೆ ನಡೆಸಲಾಗುತ್ತಿದೆ. ಆದ್ದರಿಂದ ಬೆಟ್ಟ ಹಲಸೂರಿನಲ್ಲಿಯೂ ಸಹ Crushers ಗಳನ್ನು ಉಪಯೋಗಿಸಿ ಗಣಿಗಾರಿಕೆಯನ್ನು ಮುಂದುವರಿಸಲು ಅವಕಾಶ ಮಾಡಿಕೊಡಬೇಕು. ಏಕೆಂದರೆ ನಾವು ಸ್ಫೋಟಕಗಳ ಬಳಕೆ ನಿಲ್ಲಿಸಿ, ದೈಹಿಕವಾಗಿಯೇ ಗಣಿಗಾರಿಕೆಯನ್ನು ನಡೆಸುತ್ತೇವೆ. ಆದ್ದರಿಂದ ಬೆಟ್ಟ ಹಲಸೂರಿನಲ್ಲಿಯೂ ಸಹ Crushers ಗಳನ್ನು ಉಪಯೋಗಿಸಿ ಗಣಿಗಾರಿಕೆ ನಡೆಸುವುದಕ್ಕೆ ಅವಕಾಶ ಮಾಡಿಕೊಡಬೇಕು.

ಶ್ರೀ ವಿನಯ್ ಕುಲಕರ್ಣಿ:- ಮಾನ್ಯ ಸಭಾಪತಿಗಳೇ, ಮಾನ್ಯ ಸದಸ್ಯರು ಹೇಳಿದ ಹಾಗೆ ಹಿಂದೆ 2011ರಲ್ಲಿಯೇ ಗಣಿಗಾರಿಕೆಯ ಆ lease ಅನ್ನು ರದ್ದುಗೊಳಿಸಲಾಗಿತ್ತು. ಏಕೆಂದರೆ, ಅಲ್ಲಿ Airport

ಬಂದ ಕಾರಣ International Airport ನವರು ದೊಡ್ಡ ವರದಿಯನ್ನು ನೀಡಿದರು. ಆ ಪ್ರದೇಶದಲ್ಲಿ blasting ಆಗುವುದರಿಂದ ಮತ್ತು ಅಲ್ಲಿ Crushers ಗಳನ್ನು ಉಪಯೋಗಿಸುವುದರಿಂದ ಆ ಪ್ರದೇಶದಲ್ಲಿ ಧೂಳು ಬರುವ ಕಾರಣ ನಮಗೆ ಸರಿಯಾಗಿ visibility ಸಿಗುವುದಿಲ್ಲ. Flights ಹಾರುವುದಕ್ಕೆ ಬಹಳ ತೊಂದರೆ ಆಗುತ್ತದೆ ಎನ್ನುವ ಒಂದು ವರದಿಯನ್ನು ಸರ್ಕಾರಕ್ಕೆ ನೀಡಿದ್ದರು. ಆ ಹಿನ್ನೆಲೆಯಲ್ಲಿ ಆ ಪ್ರದೇಶದಲ್ಲಿನ ಗಣಿಗಾರಿಕೆಯನ್ನು ರದ್ದುಗೊಳಿಸಲಾಗಿತ್ತು. ಜೊತೆಗೆ ಅಲ್ಲಿನ quarries ಗಳನ್ನು ಕ್ಲೋಸ್ ಮಾಡಬೇಕೆಂದು ಉದ್ದೇಶಿಸಿ, ಒಂದೂವರೆ ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಿ ಆ surrounding ನಲ್ಲಿ compound wall ಅನ್ನು ಕಟ್ಟಲಾಗಿದೆ. ಕಳೆದ 2 ವರ್ಷಗಳ ಹಿಂದೆ 5 ಜನ ಇಂಜಿನಿಯರಿಂಗ್ ವಿದ್ಯಾರ್ಥಿಗಳು ಆ quarry ಯಲ್ಲಿ ಬಿದ್ದು ಪ್ರಾಣ ಕಳೆದುಕೊಂಡಿದ್ದಾರೆ. ಜೊತೆಗೆ ಅಲ್ಲಿಂದ 50 ಮೀಟರ್ ದೂರದಲ್ಲಿ ಆ ಪ್ರದೇಶಕ್ಕೆ ಹೊಂದಿಕೊಂಡಂತೆ ಸಾಕಷ್ಟು ಬಡಾವಣೆಗಳು ಅಭಿವೃದ್ಧಿಗೊಂಡಿವೆ. ಸಾಕಷ್ಟು ಮನೆಗಳಿವೆ. ಮಾನ್ಯ ನಾರಾಯಣಸ್ವಾಮಿಯವರು ಹೇಳಿದ ಹಾಗೆ ದೈಹಿಕವಾಗಿ ಅಲ್ಲಿ ಗಣಿಗಾರಿಕೆಯನ್ನು ಮಾಡುವುದಕ್ಕೆ ಸಾಧ್ಯವೇ ಇಲ್ಲ. ತಾವೆಲ್ಲರೂ ಏರ್‌ಪೋರ್ಟ್‌ಗೆ ಹೋಗುವಾಗ ಎಡಭಾಗದಲ್ಲಿರುವ ಆ ಪ್ರದೇಶವನ್ನು ನೋಡಿರುತ್ತೀರಿ. ಆ ಪ್ರದೇಶ Highway ಗೆ ಸೇರಿಕೊಂಡಂತೆ ಇದೆ ಮತ್ತು ಏರ್‌ಪೋರ್ಟ್‌ಗೆ ಹತ್ತಿರದಲ್ಲಿದೆ. ಏರ್‌ಪೋರ್ಟ್‌ನಿಂದ 10 ಕಿ.ಮೀ. radius ನಲ್ಲಿ ಎಲ್ಲಿಯೂ quarrying ಗೆ ಅವಕಾಶ ನೀಡಬಾರದೆಂದು Airport Authority ಯವರು ನಮಗೆ ಹೇಳಿದ್ದಾರೆ.

ಶ್ರೀ ಎಂ.ನಾರಾಯಣಸ್ವಾಮಿ:- ಏರ್‌ಪೋರ್ಟ್‌ನಿಂದ 10 ಕಿಮೀ ವ್ಯಾಪ್ತಿಯಲ್ಲಿರುವ ಉತ್ತನಹಳ್ಳಿಯಲ್ಲಿ ಇನ್ನೂ ಗಣಿಗಾರಿಕೆ ನಡೆಯುತ್ತಲೇ ಇದೆ.

ಶ್ರೀ ವಿ.ನಯ್ಯ ಕುಲಕರ್ಣಿ:- ಈ ಬೆಟ್ಟದ ಮೇಲೆಯೇ signal pole ಇದೆ. ಅದರಿಂದಲೇ Airport Authority ಯವರು ಇಲ್ಲಿ ಗಣಿಗಾರಿಕೆಗೆ objection ಮಾಡುತ್ತಿದ್ದಾರೆ. ಮಾನ್ಯ ಸದಸ್ಯರು ಹೇಳಿದ ಹಾಗೆ ಒಂದು ಸಲ ಜಿಲ್ಲಾಧಿಕಾರಿಗಳು ಈ ಪ್ರದೇಶದಲ್ಲಿನ ಗಣಿಗಾರಿಕೆಗೆ ಶಿಫಾರಸ್ಸು ಮಾಡಿದ್ದರು. ಆದರೆ ಆಗ ನಮಗೆ Airport Authority ಯವರು ಅನುಮತಿಯನ್ನು ನೀಡಲಿಲ್ಲ. ಈ ಬಗ್ಗೆ ಕೆಳಮನೆಯಲ್ಲಿಯೂ ಸಹ ಪ್ರಶ್ನೆ ಬಂದಿರುವ ಹಿನ್ನೆಲೆಯಲ್ಲಿ ಅವರು ನಾನು ಮತ್ತು ಮಾನ್ಯ ಸುರೇಶ್‌ಕುಮಾರ್‌ರವರು ಮತ್ತು ನಮ್ಮ ಅಧಿಕಾರಿಗಳ ಜೊತೆಯಲ್ಲಿ ಹೋಗಿ ಆ ಸ್ಥಳದ ಪರಿವೀಕ್ಷಣೆಯನ್ನು ಮಾಡಿ ನಂತರ ತೀರ್ಮಾನ ಮಾಡೋಣ.

(777):11.20:16-06-2017:ಎಂವಿ:ಕೆಎಸ್/ಜೆಆರ್

(ಸಭಾಪತಿಯವರ ಉಪಸ್ಥಿತಿ)

ಶ್ರೀ ಎಂ.ನಾರಾಯಣಸ್ವಾಮಿ:- ಮಾನ್ಯ ಸಭಾಪತಿಯವರೆ, ಮಾನ್ಯ ಸಚಿವರು ತಮ್ಮ ಉತ್ತರದಲ್ಲಿ ಈ ರೀತಿ ಹೇಳಿದ್ದಾರೆ, ಸದರಿ ಪ್ರದೇಶದಲ್ಲಿ ಕಲ್ಲು ಗಣಿಗಾರಿಕೆಗೆ ಅವಕಾಶವಿರುವುದಿಲ್ಲ ಮತ್ತು ಪ್ರಸ್ತುತ ಕರ್ನಾಟಕ ಉಪ ಖನಿಜ ರಿಯಾಯಿತಿ ತಿದ್ದುಪಡಿ ನಿಯಮಾವಳಿ 2013ರ ಅನ್ವಯ ವಿಲೇವಾರಿ ಮಾಡಬೇಕಾಗಿರುತ್ತದೆ, ಸದರಿ ನಿಯಮಾವಳಿಗಳ ಪ್ರಕಾರ ಕ್ರಮ ವಹಿಸಲಾಗುತ್ತದೆ.

ಸಭಾಪತಿಯವರು:- ಮಾನ್ಯ ಸಚಿವರು ಒಂದು ಸಭೆಯನ್ನು ಮಾಡುತ್ತೇನೆಂದು ಹೇಳುತ್ತಿದ್ದಾರೆ.

ಶ್ರೀ ವಿನಯ ಕುಲಕರ್ಣಿ:- ಮಾನ್ಯ ಸಭಾಪತಿಯವರೆ, ನಾವು last time amendment ತಂದ ನಂತರ, ನಮ್ಮ ಕಾಯ್ದೆ ಪ್ರಕಾರ ಯಾವುದನ್ನು ಸಹ lease ಕೊಡುವುದಕ್ಕೆ ಬರುವುದಿಲ್ಲ. ಈಗ ನಾವು ಏನು ಮಾಡಿದ್ದೇವೆಂದರೆ, ಅದು ಟೆಂಡರ್ ಮುಖಾಂತರವೆ ಆಗಬೇಕು, ಅದು ಈಗಾಗಲೇ 2011ರಲ್ಲೇ ಮುಗಿದು ಹೋಗಿದೆ. ಆದ್ದರಿಂದ ಹೊಸ lease ಅನ್ನು ಅವರಿಗೇ ಕೊಡಬೇಕು ಎನ್ನುವುದಕ್ಕೆ ಆಗುವುದಿಲ್ಲ. ನಾಳೆ ಟೆಂಡರ್ ಯಾರಿಗೆ ಆಗುತ್ತದೆ ಅದು ಅವರಿಗೆ ಹೋಗುತ್ತದೆ, ಇವರಿಗೇ ಸಿಗುತ್ತದೆಂದು ಎನ್ನುವುದು ಕೂಡ guarantee ಇಲ್ಲ. ಅದಕ್ಕೆ ಸಂಬಂಧಿಸಿದಂತೆ ಕಾಯ್ದೆ ಇದೆ.

ಸಭಾಪತಿಯವರು:- ಮಾನ್ಯ ಸದಸ್ಯರು ಕಾರ್ಮಿಕರ ಹಿತದ ಬಗ್ಗೆ ಕೇಳುತ್ತಿದ್ದಾರೆ, ಅದರ ಕಡೆ ಗಮನ ಹರಿಸಿ.

ಶ್ರೀ ಎಂ.ನಾರಾಯಣಸ್ವಾಮಿ:- ಮಾನ್ಯ ಸಭಾಪತಿಯವರೆ, ಮಾನ್ಯ ಸಚಿವರು ಹೇಳಿದ ಹಾಗೆ ಅದು ವನ್ಯ ಕ್ಷೇತ್ರಕ್ಕೆ ಸಂಬಂಧಪಟ್ಟಿರುವುದರಿಂದ, ನಾನು ಕೂಡ ಅವರ ಜೊತೆ ಹೋಗಿ ಸೇರಿಕೊಳ್ಳುತ್ತೇನೆ. ಒಂದು ಸಭೆಯನ್ನು ಮಾಡಿ, ಪರಿಶೀಲನೆ ಮಾಡಿ ಮತ್ತೆ ಒಂದು ಅವಕಾಶ ಮಾಡಿಕೊಡಬೇಕೆಂದು ಕೋರುತ್ತೇನೆ.

ಶ್ರೀ ವಿನಯ ಕುಲಕರ್ಣಿ:- ಮಾನ್ಯ ಸಭಾಪತಿಯವರೆ, ನಾವು, ಅವರು ಮತ್ತು ಶ್ರೀ ಸುರೇಶ್‌ಕುಮಾರ್ ರವರು ಮತ್ತು ಇತರ ಮೂರ್ಮಾಲ್ಯ ಜನ ಸದಸ್ಯರು ಕೂಡ ಕೇಳಿದ್ದಾರೆ, ನಾನು ಅವರನ್ನು ಕರೆದುಕೊಂಡು ಹೋಗಿ ಅಲ್ಲಿಗೆ ಭೇಟಿ ನೀಡುತ್ತೇನೆ.

ಸಭಾಪತಿಯವರು:- ಧನ್ಯವಾದಗಳು. ಮುಂದಿನ ಪ್ರಶ್ನೆ ಮಾನ್ಯ ಸದಸ್ಯರಾದಂತಹ ಶ್ರೀ ವಿಜಯ ಸಿಂಗ್‌ರವರದ್ದು.

ಚುಕ್ಕೆಗುರುತಿನ ಪ್ರಶ್ನೆ ಸಂಖ್ಯೆ 3325
(ಉತ್ತರವನ್ನು ಒದಗಿಸಲಾಗಿದೆ)

ಶ್ರೀ ವಿಜಯ ಸಿಂಗ್:- ಮಾನ್ಯ ಸಭಾಪತಿಯವರೆ, ಮಾನ್ಯ ಸಚಿವರು ಉತ್ತರವನ್ನು ಕೊಟ್ಟಿದ್ದಾರೆ. ಬೀದರ್ ಜಿಲ್ಲೆಯ ಬಹಳಷ್ಟು ಕಡೆ ಗ್ರಾಮಪಂಚಾಯಿತಿಗಳಲ್ಲಿ ಕಟ್ಟಡಗಳು ಇಲ್ಲ. ಔರಾದ್ ತಾಲ್ಲೂಕಿನ ಸುಂದಾಳ ಮತ್ತು ಗುಡಪಳ್ಳಿ ಗ್ರಾಮದಲ್ಲಿ ಇಲ್ಲ. ಬೀದರ್ ಜಿಲ್ಲೆಯ ಚಿಲ್ಲರ್ಗಿ ಗ್ರಾಮಪಂಚಾಯಿತಿಯಲ್ಲೂ ಇಲ್ಲ. ಅಲ್ಲಿನ ಬಸ್ ನಿಲ್ದಾಣದ ಹತ್ತಿರ ಗ್ರಂಥಾಲಯದ ಕಟ್ಟಡದಲ್ಲಿ ನಡೆಸುತ್ತಿದ್ದಾರೆ. ಬಹಳಷ್ಟು ಕಡೆ ಕಟ್ಟಡ ಇದ್ದರೂ, ಮೂಲಭೂತ ಸೌಕರ್ಯ ಇಲ್ಲಿ ಅಲ್ಲಿ ಕುಡಿಯುವ ನೀರಿನ ಸೌಕರ್ಯ ಇಲ್ಲ, ಶೌಚಾಲಯಗಳು ಇಲ್ಲ, ಕಂಪ್ಯೂಟರ್‌ಗಳು ಇಲ್ಲ ಮತ್ತು ಅಲ್ಲಿ ಸಿಬ್ಬಂದಿಗಳ ಕೊರತೆ ಇದೆ. ಇದನ್ನೆಲ್ಲಾ ಮಾನ್ಯ ಸಚಿವರಲ್ಲಿ ಒತ್ತಾಯಿಸುತ್ತೇನೆ ಮತ್ತು ಇದರ ಬಗ್ಗೆ ಅವರು ಕ್ರಮ ತೆಗೆದುಕೊಳ್ಳಬೇಕೆಂದು ಬೇಡಿಕೊಳ್ಳುತ್ತೇನೆ.

ಶ್ರೀ ಹೆಚ್.ಕೆ.ಪಾಟೀಲ್:- ಮಾನ್ಯ ಸಭಾಪತಿಯವರೆ, ನಾನು ಈಗಾಗಲೇ ಉತ್ತರದಲ್ಲಿ ಹೇಳಿದ ಹಾಗೆ, ಈ ಎಳು ಗ್ರಾಮ ಪಂಚಾಯಿತಿಗಳಲ್ಲಿ ಕಟ್ಟಡಗಳು ಇಲ್ಲದೆ ಇರುವಂಥದ್ದು, ಅಲ್ಲಿ ಕಟ್ಟಡಗಳನ್ನು ಕಟ್ಟಿಸುವಂತಹ ಕೆಲಸ ಪ್ರಾರಂಭವಾಗಿಲ್ಲ. ಕಾರಣವೇನೆಂದರೆ, ಅಲ್ಲಿ ನಿವೇಶನ ಸಿಕ್ಕಿಲ್ಲ, ಈಗಾಗಲೇ ನಾವು ನಮ್ಮ ಜಿಲ್ಲಾಧಿಕಾರಿಗಳಿಗೆ ಅಲ್ಲಿ ನಿವೇಶನವನ್ನು ಒದಗಿಸುವುದಕ್ಕೆ ಸೂಚನೆಯನ್ನು ಕೊಟ್ಟಿದ್ದೇವೆ. ತಾವು ಆ ಪ್ರಕ್ರಿಯೆಯಲ್ಲಿ ಸಹಕಾರ ನೀಡಿದರೆ ಒಳ್ಳೆಯದು, ನಿವೇಶನ ಸಿಕ್ಕಿದ ಕೂಡಲೆ ಅದನ್ನು ಪ್ರಾರಂಭ ಮಾಡುತ್ತೇವೆ. ಯಾವ ಗ್ರಾಮಪಂಚಾಯಿತಿಯಲ್ಲಿ ತಮ್ಮ ಗಮನಕ್ಕೆ ಬಂದ ಹಾಗೆ ಕಂಪ್ಯೂಟರ್‌ಗಳು ಇಲ್ಲವೆಂದು ಬಂದಿದೆ, ಅದರ ಮಾಹಿತಿಯನ್ನು ನನಗೆ ಕಳುಹಿಸಿಕೊಡಿ ತಕ್ಷಣ ಅದರ ವ್ಯವಸ್ಥೆ ಮಾಡಿಸುತ್ತೇನೆ.

ಸಭಾಪತಿಯವರು:- ಧನ್ಯವಾದಗಳು. ಮುಂದಿನ ಪ್ರಶ್ನೆ ಮಾನ್ಯ ಸದಸ್ಯರಾದಂತಹ ಶ್ರೀಮತಿ ತಾರ ಅನುರಾಧರವರದ್ದು.

ಚುಕ್ಕೆಗುರುತಿನ ಪ್ರಶ್ನೆ ಸಂಖ್ಯೆ 3255
(ಉತ್ತರವನ್ನು ಒದಗಿಸಲಾಗಿದೆ)

ಶ್ರೀಮತಿ ತಾರಾ ಅನುರಾಧ:- ಮಾನ್ಯ ಸಭಾಪತಿಯವರೆ, ಮೊದಲನೆಯದಾಗಿ ಸವಿಸ್ತಾರವಾಗಿ ಉತ್ತರ ಕೊಟ್ಟಂತಹ ಸರಳ ಮತ್ತು ಸಜ್ಜನರಾದ ಮಾನ್ಯ ಸಾರಿಗೆ ಸಚಿವರಿಗೆ ಮತ್ತು ಅಧಿಕಾರಿಗಳಿಗೆ ನನ್ನ ತುಂಬು ಹೃದಯದ ಧನ್ಯವಾದಗಳನ್ನು ಹೇಳುತ್ತಾ, ಇಲ್ಲಿನ ಬಿ.ಎಂ.ಟಿ.ಸಿ ಮತ್ತು ಕೆ.ಎಸ್.ಆರ್.ಟಿ.ಸಿ. ನೌಕರರ ಬೇಡಿಕೆಗಳನ್ನು ಈಡೇರಿಸಲಾಗಿದೆಯೇ? ಅವರ ಯಾವ ಬೇಡಿಕೆಗಳನ್ನು ಈಡೇರಿಸಲಾಗಿದೆ ಎಂದು ಕೇಳಿರುವುದಕ್ಕೆ ಬಹಳಷ್ಟು ಬೇಡಿಕೆಗಳನ್ನು ಈಡೇರಿಸಲಾಗಿದೆ ಎಂದೂ ಸವಿಸ್ತಾರವಾಗಿ ಉತ್ತರವನ್ನು ಕೊಟ್ಟಿದ್ದಾರೆ. ಅದರಲ್ಲಿ ಬೇಡಿಕೆಗಳನ್ನು ಈಡೇರಿಸುವಾಗ ನಾಲ್ಕು ವರ್ಷಗಳ ಅವಧಿಗೆ ರೂ.1,767.35 ಕೋಟಿಗಳಷ್ಟು ಹೆಚ್ಚುವರಿ ಆರ್ಥಿಕ ಹೊರೆ ಆಗಲಿದೆ. ತಾತ್ಕಾಲಿಕವಾಗಿ SCANIA ಕಂಪನಿಯಿಂದ VOLVO ಕಂಪನಿಯಿಂದ ಹೊಸ-ಹೊಸ ಬಸ್ಸುಗಳನ್ನು ಖರೀದಿ ಮಾಡುತ್ತೀರಿ ಮತ್ತು ದೊಡ್ಡ-ದೊಡ್ಡ ಕಂಪನಿಗಳ ಬಸ್ಸುಗಳನ್ನು ನಮ್ಮ ಜನರಿಗೆ ಕೊಡುತ್ತೀರಿ. ಆಗಲೂ ಸಹ ಸಾಲ ಮಾಡುತ್ತೀರಿ. ಆದರೆ, ಆಗ ಆರ್ಥಿಕ ಹೊರೆ ಎಂದು ಎಲ್ಲೂ ಹೇಳಿಕೊಳ್ಳುವುದಿಲ್ಲ. ಆದರೆ, ಪಾಪ ನೌಕರರು ಮತ್ತು ಕೆಲಸ ಮಾಡುವವರಿಗೆ ಅನುಕೂಲ ಮಾಡಿಕೊಡಿ ಮತ್ತು ಅವರ ಕಷ್ಟಗಳನ್ನು ನೀಗಿಸಿ ಎಂದಾಗ ಮಾತ್ರ ಆರ್ಥಿಕ ಹೊರೆ ಎಂದು ಉತ್ತರವನ್ನು ಕೊಡುತ್ತೀರಿ. ಏಕೋ ಅದು ಒಂದು ಸ್ವಲ್ಪ ಬೇಸರವಾಯಿತು. ಮುಂದೆ ಅವರು ಅಂತರ ನಿಗಮ ವರ್ಗಾವಣೆ ಎಂದು ಹೇಳಿದ್ದಾರೆ, ಅದು ಒಂದು ಒಳ್ಳೆಯ ನಿರ್ಧಾರ. ಏಕೆಂದರೆ ಮೊದಲು ಬಿ.ಎಂ.ಟಿ.ಸಿ.ಯಿಂದ ಕೆ.ಎಸ್.ಆರ್.ಟಿ.ಸಿ.ಗೆ ಮತ್ತು ಕೆ.ಎಸ್.ಆರ್.ಟಿ.ಸಿ.ಯಿಂದ ಬಿ.ಎಂ.ಟಿ.ಸಿ.ಗೆ ಅಂತರ ನಿಗಮ ವರ್ಗಾವಣೆ ಇರಲಿಲ್ಲ. ಅದನ್ನು ನೀವು ತಂದಿದ್ದೀರಿ, ಉತ್ತರ ಕರ್ನಾಟಕದವರು ಬೆಂಗಳೂರಿನಲ್ಲಿ ಕೆಲಸ ಮಾಡಬೇಕು, ಇಲ್ಲಿರುವವರು ಉತ್ತರ ಕರ್ನಾಟಕದಲ್ಲಿ ಕೆಲಸ ಮಾಡಬೇಕೆಂದೆಲ್ಲಾ ಇತ್ತು. ಈಗ ಅದನ್ನೆಲ್ಲಾ ಸಡಿಲಗೊಳಿಸಿ ಚೆನ್ನಾಗಿ ಎಲ್ಲಾ ಕಡೆ, ಎಲ್ಲಾ ತರಹ ಓಡಾಡಿಕೊಂಡು ಎಲ್ಲಾ ಕಡೆ ವರ್ಗಾವಣೆಯಾಗಬಹುದು ಎಂದು ಹೇಳಿದ್ದೀರಿ, ಅದು ಒಂದು ಒಳ್ಳೆಯ ನಿರ್ಧಾರ ಅದನ್ನು ನಾನು ಸ್ವಾಗತಿಸುತ್ತೇನೆ. ಮುಂದೆ ಅವರು ಹೇಳಿಕೊಂಡಿದ್ದಾರೆ, ವೈದ್ಯಕೀಯ ವೆಚ್ಚವನ್ನು ಪೂರ್ಣ ಪ್ರಮಾಣದಲ್ಲಿ ಮರುಪಾವತಿಸಲಾಗುವುದೆ ಎಂದು ಕೇಳಿರುವುದಕ್ಕೆ, ಅವರು ದರಪಟ್ಟಿಗಳಲ್ಲಿ ಕೆಲವೊಂದು ಔಷಧಿಗಳಿಗೆ

ಮಾತ್ರ ಮರುಪಾವತಿ ಇರುತ್ತದೆಂದು ಹೇಳಿದ್ದಾರೆ. ಕೆಲವು ಆಸ್ಪತ್ರೆಗಳಿಗೆ ಮಾತ್ರ ಮರುಪಾವತಿ ಇರುತ್ತದೆ, ಅದು ಪೂರ್ತಿಯಾಗಿ ಇರುವುದಿಲ್ಲ. ಆದರೆ, ನೌಕರರಿಗೆ ಎಲ್ಲದಕ್ಕೂ ಮರುಪಾವತಿ ಮಾಡಬೇಕಾಗುತ್ತದೆ ಈ ಮೊತ್ತವನ್ನು ಹೆಚ್ಚಿಗೆ ಮಾಡಿ ಅನುಕೂಲ ಮಾಡಿಕೊಡಬೇಕೆಂದು ಮಾನ್ಯ ಸಾರಿಗೆ ಸಚಿವರಲ್ಲಿ ಕೇಳಿಕೊಳ್ಳುತ್ತೇನೆ. ಅವರು ವೇತನ ಪರಿಷ್ಕರಣೆಯನ್ನು ಕೇಳುವುದು ನಿಜವಾಗಿಯೂ ನ್ಯಾಯಬದ್ಧವಾಗಿದೆ, ಅವರು ಹಗಲು ಮತ್ತು ರಾತ್ರಿ ದುಡಿಯುತ್ತಾರೆ. ಅವರ ಕುಟುಂಬಗಳು ಅವರನ್ನು ಅವಲಂಬಿಸಿರುತ್ತಾರೆ. ತಾವು ಅವರಿಗೋಸ್ಕರ ಮಾಡುತ್ತೀರೆಂದು ನಾನು ನಂಬಿಕೊಂಡಿದ್ದೇನೆ. ಆಮೇಲೆ bill to bill pay ಮಾಡುವುದು. ಕೆಲವು ಇಲಾಖೆಗಳಲ್ಲಿ ಯಾರಾದರೂ patient ಆದಾಗ bill to bill ಕಚೇರಿಯಿಂದ ಪತ್ರ ಕೊಟ್ಟರೆ, ಅವರ ಕಚೇರಿಯಿಂದ ಅವರ ಆಸ್ಪತ್ರೆಗೆ bill ಪಾವತಿಯಾಗುತ್ತದೆ. ಆದರೆ ಇಲ್ಲಿ ಆ ರೀತಿ ಆಗುತ್ತಿಲ್ಲ. ದಯಮಾಡಿ ತಾವು bill to bill payment ಪದ್ಧತಿಯನ್ನು ಜಾರಿಗೆ ತರಬೇಕೆಂದು ನಾನು ಅವರನ್ನು ಕೇಳಿಕೊಳ್ಳುತ್ತೇನೆ, ಮತ್ತೆ ಇನ್ನು ಮುಂದುವರಿದು ಹಬ್ಬ ಹರಿದಿನಗಳಲ್ಲಿ ಒಂದು ತಿಂಗಳ ವೇತನವನ್ನು ಮುಂಗಡವಾಗಿ ಕೊಡಿ ಎಂದು ಕೇಳಿದ್ದಾರೆ. ಆದರೆ, ಇವರು ಒಂದು ಸಾವಿರ ರೂಪಾಯಿಗಳನ್ನು ಮಾತ್ರ ಜಾಸ್ತಿ ಮಾಡಿದ್ದಾರೆ. ಇದು ಎಲ್ಲಿಂದ ಎಲ್ಲಿಗೆ ನ್ಯಾಯ ಎನ್ನುವುದು ನನ್ನ ಪ್ರಶ್ನೆ. ಮತ್ತೆ ಕಾರ್ಮಿಕರಿಗೆ ಬೋನಸ್ ಕೊಡುವುದರ ಬಗ್ಗೆ ಬಹಳ ಚೆನ್ನಾಗಿ ಹೇಳಿದ್ದಾರೆ, ಅವರು ಏನೆಂದು ಹೇಳಿದ್ದಾರೆಂದರೆ, ಸಾರಿಗೆ ನಿಗಮದ ಖಿಲ್ಲಾ ಕಾರ್ಮಿಕರಿಗೆ ಬೋನಸ್ ಅನ್ನು ನೀಡುವ ಬಗ್ಗೆ, ಬೋನಸ್ ಕಾಯ್ದೆಗೆ ತಂದಿರುವ ತಿದ್ದುಪಡಿ ಅನ್ವಯ ಕೆ.ಎಸ್.ಆರ್.ಟಿ.ಸಿ ಮತ್ತು ಬಿ.ಎಂ.ಟಿ.ಸಿ.ಯಲ್ಲಿ 21,000/- ಸಾವಿರದವರೆಗಿನ ಸಂಬಳ ಇರುವಂತಹ ನೌಕರರಿಗೆ ಗರಿಷ್ಠ 7,000/- ರೂಪಾಯಿ ಬೋನಸ್ ಕೊಡುತ್ತೇವೆಂದು ಹೇಳಿದ್ದೀರಿ. Very good ಅದು ಒಳ್ಳೆಯದು. ಆದರೆ, ನನಗೆ ಗೊತ್ತಿರುವ ಹಾಗೆ ಯಾರಾದರೂ ಡಿಪ್ಯೂ ಮ್ಯಾನೇಜರ್ ಅಥವಾ ಅದಕ್ಕಿಂತ ಉನ್ನತ ಅಧಿಕಾರಿಗಳು 21,000/- ರೂಪಾಯಿಯನ್ನು ತೆಗೆದುಕೊಳ್ಳುತ್ತಿರುತ್ತಾರೆ. ಡೈವರ್‌ಗಳಾಗಲಿ, ಕ್ಲೀನರ್‌ಗಳಾಗಲಿ ಮತ್ತು ಮೆಕಾನಿಕ್‌ಗಳಾಗಲಿ ಇವರಿಗೆಲ್ಲಾ 21,000/- ಸಾವಿರ ಸಂಬಳ ಎಲ್ಲಿ ಸಿಗುತ್ತಿದೆ. ಹಾಗಾದರೆ ಇವರಿಗೆಲ್ಲಾ ಬೋನಸ್ ಇಲ್ಲ ಎಂದು ಖಡಾ ಖಂಡಿತವಾಗಿ ಹೇಳಿದ ಹಾಗೆ ಇದೆ, ಇದು ನಿಮ್ಮ ಉತ್ತರದಲ್ಲಿ ಇದೆ. ಹಾಗೆಯೇ ಬೋನಸ್ ಕೊಡಬೇಕಾದರೆ ಎಲ್ಲರಿಗೂ ಒಂದೇ scale ನಲ್ಲಿ ಕೊಡಿ. ಎಲ್ಲರನ್ನೂ ಒಂದೇ ರೀತಿ ಪರಿಗಣಿಸಿ, ಅವರು ಕೂಡ ಮನುಷ್ಯರೆ, ಅವರು ಹಗಲು-ರಾತ್ರಿ ದುಡಿಯುತ್ತಾರೆ. ಆಮೇಲೆ ಮುಂದುವರೆದು ಈ ರೀತಿ ಹೇಳುತ್ತಾರೆ; ನಾನು ಒಂದು ಬಹಳ ಮುಖ್ಯವಾದ ಅಂಶವನ್ನು ಗಮನಿಸಿರುವುದು ಎಂದರೆ, ಈ single driver ಗಳನ್ನು ಕಳುಹಿಸುತ್ತಾರೆ.

ಉದಾಹರಣೆಗೆ ಬೆಂಗಳೂರಿನಿಂದ ಕೇರಳದವರೆಗೆ single driver, ಅವರು ಬೆಳಿಗ್ಗೆಯಿಂದ ರಾತ್ರಿ ಹೋಗಿ, ರಾತ್ರಿ ಅಲ್ಲಿಂದ ಬರುತ್ತಿರುತ್ತಾರೆ. ಅವರು ಇನ್ನೂ ಮೈಸೂರಿನ ಬ್ರಿಡ್ಜ್ ಅನ್ನು ತಲುಪಿರುವುದಿಲ್ಲ, ಅಲ್ಲೇ ಡಿಪೋ ಮ್ಯಾನೇಜರ್ ನಿಂತಿರುತ್ತಾರೆ, ಮತ್ತೊಂದು ಬಾರಿ ಗಾಡಿಯನ್ನು ವಾಪಸ್ಸು ತೆಗೆದುಕೊಂಡು ಹೋಗು ಎನ್ನುತ್ತಾರೆ, ಇಡೀ ರಾತ್ರಿಯೆಲ್ಲಾ ಬಸ್ ಚಾಲನೆ ಮಾಡಿಕೊಂಡು ಬಂದಿರುತ್ತಾರೆ, ಅವರು ಮತ್ತೊಂದು trip ಹೋಗಬೇಕಾಗುತ್ತದೆ. ಚಾಲಕರಿಗೆ ವಿಶ್ರಾಂತಿ ಸಿಗುವುದಿಲ್ಲ, ಅಷ್ಟು ಜನ ಪ್ರಯಾಣಿಕರ ಪ್ರಾಣ ಅವನ ಕೈಯಲ್ಲಿರುತ್ತದೆ. ಆ ಜನರ ಪ್ರಾಣಗಳ ಜೊತೆ ಅಧಿಕಾರಿಗಳು ಆಟ ಆಡುತ್ತಿದ್ದಾರೆ ಎನ್ನುವಂತಹ ಮಾತು ಬರಬಾರದು ಎನ್ನುವಂತಹ ದೃಷ್ಟಿಯಲ್ಲಿ ಈ ಮಾತನ್ನು ಹೇಳುತ್ತಿದ್ದೇನೆ. ವಸತಿ ಬಗ್ಗೆ ಹೇಳಿಕೊಂಡಿದ್ದೀರಿ, ಮುಂದಿನ ವರ್ಷಕ್ಕೆ ವಸತಿಯನ್ನು ಕಟ್ಟಿಕೊಡುತ್ತೇವೆ ಎಂದೂ ಹೇಳಿದ್ದೀರಿ. ಮಾನ್ಯ ಸಚಿವರೆ, ತಮ್ಮ ಅಧಿಕಾರದ ಅವಧಿಯಲ್ಲಿ ಅವರಿಗೆ ವಸತಿಯನ್ನು ಕಲ್ಪಿಸಿಕೊಡಿ, ದಯವಿಟ್ಟು ಈ ವರ್ಷದಲ್ಲಿ ಅದನ್ನು ಮಾಡುವುದಕ್ಕೆ ಏನಾದರೂ ಪ್ರಯತ್ನಪಡಿ ಮತ್ತು ಘಾಡಿ ಎಂದು ಕೇಳಿಕೊಳ್ಳುತ್ತೇನೆ.

ಶ್ರೀ ರಾಮಲಿಂಗಾರೆಡ್ಡಿ:- ಮಾನ್ಯ ಸಭಾಪತಿಯವರೇ, ಅವರನ್ನು ಎಲ್ಲವನ್ನು ಒಂದೇ ಸಾರಿ ಕೇಳಿಬಿಡಲಿ ಮುಂದೆ ಯಾವುದೂ ಬೇಡ. ನಾನು ಎಲ್ಲವನ್ನು ಬರೆದುಕೊಂಡಿದ್ದೇನೆ. ಮೊದಲನೆಯದಾಗಿ ಶೇಕಡ 12.5ರಷ್ಟನ್ನು ವೇತನ ಪರಿಷ್ಕರಣೆಯನ್ನು ಮಾಡಿ ಕೊಟ್ಟಿದ್ದೇವೆ, ಅದು ಆಗುತ್ತದೆ ಅದರಲ್ಲಿ ಏನೂ ಸಮಸ್ಯೆ ಇಲ್ಲ. ಇಷ್ಟು ಆಗುತ್ತದೆಂದು ಹೇಳಿದ್ದೇವೆ ಅಷ್ಟೆ. ಅದನ್ನು ಕೊಡಲೇಬೇಕು, ಕೊಟ್ಟಿ ಕೊಡುತ್ತೇವೆ. ನಾವು ನಾಲ್ಕು ವರ್ಷದಲ್ಲಿ VOLVO ಕಂಪನಿಗಳಿಂದ ಬಸ್ಸುಗಳನ್ನು ತೆಗೆದುಕೊಂಡಿಲ್ಲ. ಕೆಲವು ಬಸ್‌ಗಳು ಹಳೇ ಬಸ್ಸುಗಳು ಆಗಿರುವುದರಿಂದ ಮಾತ್ರ ಮೊನ್ನೆ 100 ಬಸ್ಸುಗಳನ್ನು ತೆಗೆದುಕೊಂಡಿದ್ದೇವೆ ಮತ್ತು 35 SCANIA ಬಸ್ಸುಗಳನ್ನು ತೆಗೆದುಕೊಂಡಿದ್ದೇವೆ. ಕಳೆದ ನಾಲ್ಕು ವರ್ಷದಲ್ಲಿ ಬಸ್ಸುಗಳನ್ನು ತೆಗೆದುಕೊಂಡಿರಲಿಲ್ಲ. ಈ ಹಿಂದೆ ಸಾಕಷ್ಟು ಬಸ್ಸುಗಳಿದ್ದವು ಎಂದು ತೆಗೆದುಕೊಂಡಿರಲಿಲ್ಲ. ಈಗ ಬಸ್ಸುಗಳು ಹಳೆಯದಾಗಿರುವುದರಿಂದ ಅನಿವಾರ್ಯವಾಗಿ ತೆಗೆದುಕೊಳ್ಳುವಂತಹ ಪರಿಸ್ಥಿತಿ ಬಂತು. ಮತ್ತೆ bill to bill pay, ಈಗ ಅಲ್ಲಿ ಏನಾಗುತ್ತದೆಂದರೆ ಕೆಲವು ಆಸ್ಪತ್ರೆಗಳಲ್ಲಿ ಎರಡರಿಂದ ಮೂರು ಅಕ್ಷದವರೆಗೆ ಹಾಕಿಬಿಡುತ್ತಾರೆ. ಅದಕೋಸ್ಕರ ಒಂದು Bill ತರುತ್ತಿದ್ದಾರೆ. ಆದರೆ, ನಾವು ಏನು ಮಾಡುತ್ತೇವೆಂದರೆ ಯಾವ ಕಾಯಿಲೆಗೆ ಎಷ್ಟು ಎಂದು ಅದನ್ನು specific ಆಗಿ ನೋಡಿಕೊಂಡು ಕೊಡುತ್ತಿದ್ದೇವೆ. ಬಿ.ಎಂ.ಟಿ.ಸಿ. ನಿಗಮ ಈ ಒಂದರಲ್ಲಿ ಮಾತ್ರ ಬೋನಸ್ ಕೊಟ್ಟಿರಲಿಲ್ಲ. ಬೇರೆ ಎಲ್ಲಾ ಕಡೆ ಬೋನಸ್ ಕೊಟ್ಟಿದ್ದೇವೆ ಹಾಗೂ ಚಾಲಕರು ಮತ್ತು ನಿರ್ವಾಹಕರಿಗೆ 21,000 ಎಂದು ಹೇಳುತ್ತೀರಲ್ಲ. ಬಿ.ಎಂ.ಟಿ.ಸಿ.ಯಲ್ಲಿ ಸುಮಾರು 35,000 ನೌಕರರಿದ್ದಾರೆ, ಅದರಲ್ಲಿ ಸುಮಾರು 600 ಜನ ಮಾತ್ರ ಬೇರೆ

staff ಅಂದರೆ, Engineers ಮತ್ತಿತರರು ಇದ್ದಾರೆ, ಮತ್ತೆ ಉಳಿದಿರುವಂತಹವರೆಲ್ಲ Drivers, Mechanics and Conductors. ಈಗ ನಮ್ಮಲ್ಲಿ ಏನಾಗುತ್ತದೆಂದರೆ ಒಂದು ಲಕ್ಷದ ಇಪ್ಪತ್ತು ಸಾವಿರ ನೌಕರರಲ್ಲಿ ಶೇಕಡಾ ಒಂದರಿಂದ ಶೇಕಡಾ ಎರಡರಷ್ಟು ಮಾತ್ರ Officers, Engineers and other Staff, ಉಳಿದಿರುವಂತಹವರೆಲ್ಲ Drivers, Mechanics and Conductors ಗಳೇ about 98% ಮೇಲೆ ಬರುತ್ತದೆ, ಈಗ ಸಾಕಷ್ಟು Senior Drivers ಗಳಲ್ಲಿ 40,000/-, 50,000/- ಮತ್ತು 60,000/- ರೂಪಾಯಿಗಳ ಸಂಬಳ ತೆಗೆದುಕೊಳ್ಳುವವರು ಇದ್ದಾರೆ. ಹಾಗೆಯೇ Drivers ಗಳಿಗೆ Rota System ಇತ್ತು. ಅದು ಹಬ್ಬದ season ನಲ್ಲಿ ಮಾತ್ರ ಕೆಲವು ಸಾರಿ ಆ ರೀತಿ ಮಾಡುತ್ತಾರೆ. ಉಳಿದಿರುವಂತಹ ಸಮಯದಲ್ಲಿ ಆ ರೀತಿ ಮಾಡುವುದಿಲ್ಲ. Season ಇರುತ್ತದ್ದಲ್ಲ, ಆ ಸಮಯದಲ್ಲಿ ಮಾತ್ರ ಹೆಚ್ಚು workload ಜಾಸ್ತಿ ಇರುತ್ತದೆ.

ಶ್ರೀಮತಿ ತಾರಾ ಅನುರಾಧ:- ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರೇ, ಆ ಸಂದರ್ಭದಲ್ಲಿಯೇ ಜನರು ಜಾಸ್ತಿ ಓಡಾಡುತ್ತಾರೆ.

ಶ್ರೀ ರಾಮಲಿಂಗಾರೆಡ್ಡಿ:- ಮಾನ್ಯ ಸಭಾಪತಿಯವರೇ, ಅಂತಹ ಸಮಯದಲ್ಲಿ ಮಾತ್ರ ಇರುತ್ತದೆ. ಈಗ ನಾವು ಎಲ್ಲಾ division ಗಳಿಗೂ ಕೂಡ ಶೇಕಡ 10ರಷ್ಟು staff ಅನ್ನು ಜಾಸ್ತಿ ಕೊಟ್ಟಿರುತ್ತೇವೆ. ಆದರೂ ಕೂಡ absentees ಜಾಸ್ತಿ ಆಗುತ್ತಿರುತ್ತಾರೆ. ನಮ್ಮ ನಾಲ್ಕು ನಿಗಮದ ವ್ಯವಸ್ಥಾಪಕ ನಿರ್ದೇಶಕರಿಗೆ ಒಂದು ಸ್ಲಾಕ್ ನಿರ್ದೇಶನ ಕೊಡುವುದಕ್ಕೆ ಹೇಳಿದ್ದೇನೆ. ನಮ್ಮ ಹಣದ ಲಭ್ಯತೆಯನ್ನು ನೋಡಿಕೊಂಡು, ನಮ್ಮಲ್ಲಿ ಎಲ್ಲೆಲ್ಲಿ ಸ್ಥಳ ಇದೆಯೋ ಅಲ್ಲಿ ವಸತಿ ಸೌಕರ್ಯವನ್ನು ಮಾಡಿಕೊಡಲಾಗುತ್ತದೆ. ಎಲ್ಲೆಲ್ಲಿ ಸಾಧ್ಯವಿದೆಯೋ ಅಲ್ಲಿ ವಸತಿ ಕಟ್ಟಡಗಳನ್ನು ಕಟ್ಟಿಸುವಂತಹ ಪ್ರಯತ್ನ ಮಾಡುತ್ತಿದ್ದೇವೆ. ಆದರೆ, ಅದು ಎಲ್ಲಾ ಕಡೆ ಸಾಧ್ಯವಾಗುವುದಿಲ್ಲ, ಮತ್ತೆ ಇನ್ನೇನಾದರೂ ಪ್ರಶ್ನೆ ಇದ್ದರೆ ತಾವು ಕೇಳಬಹುದು.

*(778)16-06-2017 11-30 LL-KS(GR)

ಸಭಾಪತಿಯವರ ಉಪಸ್ಥಿತಿ

ಶ್ರೀಮತಿ ತಾರಾ ಅನುರಾಧ:- ಮಾನ್ಯ ಸಭಾಪತಿಯವರೇ, ಕಾರ್ಮಿಕರಿಗೆ ಮತ್ತು ಅವರ ಅವಲಂಬಿತರಿಗೆ ಕನ್ನಡಕದ ಹಣ ನೀಡುವ ಬಗ್ಗೆ ಮಾನ್ಯ ಸಚಿವರು ಹೇಳಿದ್ದಾರೆ. ಕನ್ನಡಕ

ಕೊಂಡುಕೊಳ್ಳುವುದಕ್ಕಾಗಿ 300 ರೂಪಾಯಿ ಹಣ ಇದ್ದದ್ದನ್ನು 1 ಸಾವಿರ ರೂಪಾಯಿಗೆ ಹೆಚ್ಚಿಸಿದ್ದಾರೆ. ಆದರೆ, ಆ 1 ಸಾವಿರ ರೂಪಾಯಿಗೆ ಕನ್ನಡಕದ ಫ್ರೇಮ್ ಕೂಡ ಬರುವುದಿಲ್ಲ.

ಶ್ರೀ ರಾಮಲಿಂಗಾರೆಡ್ಡಿ:- ಮಾನ್ಯ ಸಭಾಪತಿಯವರೆ, ಆ ಹಣವನ್ನು 1 ಸಾವಿರ ರೂಪಾಯಿಗೆ ನಿಗದಿ ಮಾಡಿದ್ದೇವೆ.

ಶ್ರೀಮತಿ ತಾರಾ ಅನೂರಾಧ:- ಮಾನ್ಯ ಸಭಾಪತಿಯವರೆ, ಆ ದುಡ್ಡು ತುಂಬಾ ಕಡಿಮೆಯೆಂದು ನಾನು ಹೇಳುತ್ತಿದ್ದೇನೆ, ಮಾನ್ಯ ಸಚಿವರೆ...

ಸಭಾಪತಿಯವರು:- ಕನ್ನಡಕ ಕೊಂಡುಕೊಳ್ಳುವುದಕ್ಕಾಗಿ ಕೊಡುವ ಹಣವನ್ನು ಜಾಸ್ತಿ ಮಾಡಬೇಕೆಂದು ಕೇಳುತ್ತಿದ್ದಾರೆ.

ಶ್ರೀಮತಿ ತಾರಾ ಅನೂರಾಧ:- ಮಾನ್ಯ ಸಭಾಪತಿಯವರೆ, ಅನಿರ್ವಾಹಕ ಪ್ರಕರಣಗಳಲ್ಲಿ ಚಾಲಕರ ಪರವಾಗಿ ನ್ಯಾಯಾಲಯದಲ್ಲಿ ವಕಾಲತ್ತು ವಹಿಸಲು ವಕೀಲರನ್ನು ನೇಮಿಸಿಕೊಡಬೇಕೆಂದು ಕೇಳಿಕೊಂಡಿದ್ದಾರೆ. ಆದರೆ, ಮಾನ್ಯ ಸಚಿವರು ಏನು ಮಾಡಿದ್ದಾರೆಂದರೆ, ವಕೀಲರನ್ನು ನೇಮಿಸಿಕೊಳ್ಳುವುದಕ್ಕಾಗಿ 2,500 ಸಾವಿರ ಇದ್ದ ಹಣವನ್ನು 5,000 ರೂಪಾಯಿ ಮಾಡಿದ್ದೇವೆಂದು ಹೇಳಿದ್ದಾರೆ. ಅಂದರೆ, ಹೆಚ್ಚು ಹಣ ಕೊಡುತ್ತೇವೆಂದು ಹೇಳಿದ್ದಾರೆ. ಆದರೆ, ನೌಕರರು ಅವರ ವಿರುದ್ಧ ಪ್ರಕರಣಗಳು ಬಂದಾಗ ಅವರು ದುಡ್ಡನ್ನು ಕೇಳುತ್ತಿಲ್ಲ, ಅದರ ಬದಲಾಗಿ ಇಲಾಖೆಯ ವತಿಯಿಂದ ವಕೀಲರನ್ನು ನೇಮಿಸಿಕೊಡಬೇಕೆಂದು ಕೇಳುತ್ತಿದ್ದಾರೆ. ಮಾನ್ಯ ಸಚಿವರು ಏತಕ್ಕೆ ಹೀಗೆ ಮಾಡಿದ್ದಾರೆಂದು ನನಗೆ ಅರ್ಥವಾಗುತ್ತಿಲ್ಲ.

ಶ್ರೀ ರಾಮಲಿಂಗಾರೆಡ್ಡಿ:- ಮಾನ್ಯ ಸಭಾಪತಿಯವರೆ, ನಮ್ಮ ಕ.ರಾ.ರ.ಸಾ. ನಿಗಮಗಳ ವತಿಯಿಂದಲೇ ವಕೀಲರನ್ನು ಕೊಡಬೇಕೆಂದು ಮಾನ್ಯ ಸದಸ್ಯರು ಹೇಳಿದ್ದಾರೆ. ಅದರ ಬಗ್ಗೆ ನಾನು ಮಾತನಾಡುತ್ತೇನೆ.

ಸಭಾಪತಿಯವರು:- ಧನ್ಯವಾದಗಳು. ಮುಂದಿನ ಪ್ರಶ್ನೆ ಶ್ರೀ ಕೋಟ ಶ್ರೀನಿವಾಸ ಕೂರಿಯವರು.

ಪ್ರಶ್ನೆ ಸಂಖ್ಯೆ:-3318
(ಉತ್ತರವನ್ನು ಲಗತ್ತಿಸಲಾಗಿದೆ.)

ಶ್ರೀ ಕೋಟಿ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ, ಕೇಂದ್ರ ಸರ್ಕಾರ ಬಿಡುಗಡೆ ಮಾಡಿದಂತಹ ಅನುದಾನದ ಬಳಕೆಯಲ್ಲಾಗಿರುವ ವಿಫಲತೆ ಬಗ್ಗೆ ನಾನು ಪ್ರಶ್ನೆ ಕೇಳಿದ್ದೆನು. ಅದಕ್ಕೆ, ಆ ಅನುದಾನವನ್ನು ಸಮರ್ಪಕವಾಗಿ ಬಳಕೆ ಮಾಡಿಕೊಂಡಿದ್ದೇವೆಂದು ಮಾನ್ಯ ಮಂತ್ರಿಗಳು ಉತ್ತರ ಕೊಟ್ಟಿದ್ದಾರೆ. ಈಗ ಅವರೇ ಕೊಟ್ಟಿರುವ ಮಾಹಿತಿ ಪ್ರಕಾರ ಸುಮಾರು 29 ಸಾವಿರ ಕೋಟಿ ರೂಪಾಯಿಗಳನ್ನು ಕೇಂದ್ರ ಸರ್ಕಾರ ಕಳೆದ ಮೂರು ವರ್ಷಗಳಲ್ಲಿ ಬಿಡುಗಡೆ ಮಾಡಿದೆ. ಅದರಲ್ಲಿ 3 ಸಾವಿರ ಕೋಟಿ ರೂಪಾಯಿಗಳನ್ನು ಬಳಕೆ ಮಾಡದಿರುವ ಅಂಕಿ-ಅಂಶಗಳನ್ನು ಮಾನ್ಯ ಸಚಿವರು ಲಿಖಿತ ರೂಪದಲ್ಲಿ ಬಹಳ ಸ್ಪಷ್ಟವಾಗಿ ಕೊಟ್ಟಿದ್ದಾರೆ. ಒಂದು ಕಡೆ ಪೂರ್ಣ ಬಳಕೆ ಮಾಡಿಕೊಳ್ಳಲಾಗಿದೆಯೆಂದು ಹೇಳಿದ್ದಾರೆ. ಆದರೆ, ಅವರು ಕೊಟ್ಟಿರುವಂತಹ ಅಂಕಿ-ಅಂಶದಲ್ಲಿ ಸುಮಾರು 3 ಸಾವಿರ ಕೋಟಿ ರೂಪಾಯಿಗಳು ವ್ಯತ್ಯಯ ಕಂಡುಬಂದಿರುತ್ತದೆ. ಆ ಅನುದಾನವನ್ನು ಏತಕ್ಕೆ ಬಳಕೆ ಮಾಡಿಕೊಂಡಿರುವುದಿಲ್ಲ? ಆ ಅನುದಾನವನ್ನು ಏನು ಮಾಡುತ್ತಾರೆಯೆಂಬುದಕ್ಕೆ ಉತ್ತರ ನೀಡಬೇಕು ಮತ್ತು ಕೇಂದ್ರ ಸರ್ಕಾರದ ಅನುದಾನದ ದುರುಪಯೋಗದ ಬಗ್ಗೆ ಯಾವ ಯಾವ ಕ್ರಮ ಕೈಗೊಂಡಿದ್ದಾರೆಂದು ನಾನು ಕೇಳಿದ್ದೆನು. ಅದಕ್ಕೆ ಸುದೀರ್ಘವಾದ ಉತ್ತರವನ್ನು ಕೊಟ್ಟಿದ್ದಾರೆ. ನಾನು ಮಾನ್ಯ ಸಭಾಪತಿಯವರ ಮೂಲಕ ಕೇಳುವುದೇನೆಂದರೆ, ಕುಡಿಯುವ ನೀರು ಮತ್ತು ನರೇಗಾ ಯೋಜನೆಯ ಹಣದ ದುರುಪಯೋಗದ ಬಗ್ಗೆ ಶ್ರೀ ಪುನಟಿ ಶ್ರೀಧರವರ ಮತ್ತು ಶಿವರುದ್ರಪ್ಪನವರ ನೇತೃತ್ವದಲ್ಲಿ ಸಮಿತಿಯನ್ನು ಮತ್ತು ಇನ್ನೂ ಕೆಲವು ಸಮಿತಿಗಳನ್ನು ರಚನೆ ಮಾಡಿದ್ದಾರೆ. ಆದರೆ, ಆ ಸಮಿತಿಗಳು ನೀಡಿದಂತಹ ವರದಿ ಆಧಾರದ ಮೇರೆಗೆ ಸರ್ಕಾರ ಯಾವ ಕ್ರಮ ತೆಗೆದುಕೊಂಡಿದೆ? ಎನ್ನುವುದನ್ನು ಸ್ಪಷ್ಟಪಡಿಸಬೇಕು.

ಮತ್ತೊಂದು ವಿಚಾರವೆಂದರೆ, ಸರ್ಕಾರ ಕೊಟ್ಟಿರುವ ಮಾಹಿತಿ ಪ್ರಕಾರ ಮೇಲ್ನೋಟಕ್ಕೆ ಮೂರು ಜನ ಅಧಿಕಾರಿಗಳು ಈ ಕೋಟ್ಯಾಂತರ ರೂಪಾಯಿಗಳ ಹಣದಲ್ಲಿ ಶಾಮೀಲಾಗಿದ್ದಾರೆಂದು ಅವರ ವಿರುದ್ಧ ಕ್ರಿಮಿನಲ್ ಕೇಸ್ ದಾಖಲು ಮಾಡಿದ್ದೇವೆಂದು ಹೇಳಿದ್ದಾರೆ. ಹಿಂದೆಯೂ ಕೂಡ ಈ ಬಗ್ಗೆ ಹೇಳಿದ್ದಾರೆ. ಇದರಲ್ಲಿ ಕೇವಲ ಮೂರು ಜನ ಅಧಿಕಾರಿಗಳು ಮಾತ್ರ ಭಾಗಿಯಾಗಿದ್ದಾರೆಯೇ ಎಂದು ನನಗನ್ನಿಸುತ್ತದೆ. ಏಕೆಂದರೆ, ತುಂಬಾ ಜನ ಇದರಲ್ಲಿ ಭಾಗಿಯಾಗದೇ ಇದ್ದಿದ್ದರೆ ಈ ಕೋಟ್ಯಾಂತರ ರೂಪಾಯಿ ಹಣ ದುರುಪಯೋಗವಾಗಲಿಕ್ಕೆ ಸಾಧ್ಯವಿದೆಯೇ? ಎನ್ನುವುದರ ಬಗ್ಗೆ ಮಾನ್ಯ ಸಚಿವರು ವಿಶೇಷವಾದ ತನಿಖೆ ಮಾಡಬೇಕೆನ್ನುವುದು ನನ್ನ ಆಗ್ರಹ.

ಇನ್ನೊಂದು ವಿಚಾರವೆಂದರೆ, ಕೇಂದ್ರ ಸರ್ಕಾರದ 14ನೇ ಹಣಕಾಸು ಯೋಜನೆಯಡಿ, ಗ್ರಾಮ ಪಂಚಾಯತಿಗೆ ಬಿಡುಗಡೆ ಮಾಡಿರುವ ಅನುದಾನವನ್ನು ಸರ್ಕಾರ ಯಾವ ಕಾರಣಕ್ಕಾಗಿ Escrow Account ನ್ನು ತೆರೆಯುವುದಕ್ಕೆ ಆದೇಶವನ್ನು ಕೊಟ್ಟಿದ್ದಾರೆ ಎಂಬ ಬಗ್ಗೆ ಬೆಳಕು ಚೆಲ್ಲಬೇಕು. ತಮ್ಮ ಇಲಾಖೆಯದ್ದೇ ಆದ ಗ್ರಾಮ ಪಂಚಾಯತಿಯ ಪಿಡಿಓ(ಪಂಚಾಯತ್ ಅಭಿವೃದ್ಧಿ ಅಧಿಕಾರಿ)ಯವರು, ಅಧೀನ ಅಧಿಕಾರಿಗಳು ಆ ಗ್ರಾಮ ಪಂಚಾಯತಿಯಲ್ಲಿದ್ದಾರೆ. ತಾವು ಅವರಿಗೆ ಕೊಟ್ಟಿರುವಂತಹ ಆದೇಶವನ್ನು ಅನುಷ್ಠಾನ ಮಾಡಿ, ತಮ್ಮ ಆದೇಶದ ಮೂಲಕವೇ ಕರೆಂಟ್ ಬಿಲ್ ಅನ್ನು ಕಟ್ಟುತ್ತಿದ್ದರೆ Escrow Account ನ್ನು ಮಾಡಿ ಏತಕ್ಕೆ ನಮ್ಮ ಗ್ರಾಮ ಪಂಚಾಯತಿಗಳಿಗೆ ಹಿಂಸೆ ಮಾಡುತ್ತಿದ್ದಾರೆ ಎಂದು ತಿಳಿಯುತ್ತಿಲ್ಲ. ಏಕೆಂದರೆ, ತಮ್ಮ ಇಲಾಖೆ ಆದೇಶ ಕೊಟ್ಟಿದೆ... ಕೆಲವು ಗ್ರಾಮ ಪಂಚಾಯತಿಗಳಲ್ಲಿ Escrow Account ಮೂಲಕ ಎಲ್ಲಾ ಹಣವನ್ನು ಚುಕ್ತಾ ಮಾಡಲಾಗಿದೆ. ಅವರಿಗೆ ಹಣವನ್ನು ಪಾವತಿ ಮಾಡಿ ಎಂದು ಹೇಳಿದೆ. Escrow Account ಹಣವನ್ನು ಗ್ರಾಮ ಪಂಚಾಯತಿಯ ಮೂಲ ಖಾತೆಗೆ ವರ್ಗಾವಣೆಯಾಗುತ್ತಿಲ್ಲ. ಇದಕ್ಕೆ ಏನು ಕಾರಣ? ಕೇಂದ್ರ ಸರ್ಕಾರದ ಹಣದ ವಿಚಾರಗಳು ಬಂದಾಗ Escrow Account ಗಳ ಬಗ್ಗೆ ನಾನು ಉಲ್ಲೇಖ ಮಾಡಿದೆ.

ಶ್ರೀ ಹೆಚ್.ಕೆ. ಪಾಟೀಲ್:- ಮಾನ್ಯ ಸಭಾಪತಿಯವರೇ, ದಯಮಾಡಿ, ಮಾನ್ಯ ಸದಸ್ಯರು ತಮ್ಮ ಪ್ರಶ್ನೆಗೆ ಸಂಬಂಧಿಸಿದಂತೆ ಉಪ ಪ್ರಶ್ನೆಯನ್ನು ಕೇಳಿ. ಇದಕ್ಕೆ ಸಂಬಂಧಿಸಿರುವಂಥಾದ್ದನ್ನು ಮಾನ್ಯ ಸದಸ್ಯರು ಪ್ರಸ್ತಾಪ ಮಾಡಲಿ.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ...

ಶ್ರೀ ಹೆಚ್.ಕೆ. ಪಾಟೀಲ್:- ಮಾನ್ಯ ಸಭಾಪತಿಯವರೇ, ಒಂದು ನಿಮಿಷ. ಈಗ ಮಾನ್ಯ ಸದಸ್ಯರು ಮೊದಲನೆ ಪ್ರಶ್ನೆ ಕೇಂದ್ರ ಸರ್ಕಾರದ ಅನುದಾನವನ್ನು ಸರ್ಕಾರ ಬಳಕೆ ಮಾಡಿದ್ದಾರೋ ಇಲ್ಲವೋ ಎಂದು ಕೇಳಿದ್ದಾರೆ? ಮಾನ್ಯ ಸದಸ್ಯರು ಈ ಪ್ರಶ್ನೆ ಹೇಗೆ ಕೇಳಿದ್ದಾರೆಂದರೆ, ನೀವು ಸಾರಾಯಿ ಕುಡಿಯುವುದನ್ನು ಯಾವಾಗ ಕಡಿಮೆ ಮಾಡಿದ್ದೀರೆಂದು ಕೇಳಿದ ಹಾಗೆ ಇದೆ? ಮಾನ್ಯ ಸದಸ್ಯರು ಬಹಳ ಹಿರಿಯ ಸದಸ್ಯರಿದ್ದಾರೆ. ಅವರಿಗೆ ಸಚಿವರಾಗಿ ಕೆಲಸ ಮಾಡಿದಂತಹ ಅನುಭವವಿದೆ. ದಯಮಾಡಿ ಗಮನಿಸಬೇಕು ನನ್ನ ಇಲಾಖೆಯಲ್ಲಿ ಮಾನ್ಯ ಸದಸ್ಯರಿಗೆ ಗೊತ್ತಿಲ್ಲದ್ದು ಏನಾದರೂ ಇದೆಯೇ ಎಂಬುದು ನನಗೆ ಗೊತ್ತಿಲ್ಲ. ನಾನು ಒಂದು ವಿಚಾರವನ್ನು ಮಾನ್ಯ ಸದಸ್ಯರ ಗಮನಕ್ಕೆ ತರುತ್ತೇನೆ. 2010-11... ಕೇವಲ ಶೇಕಡ 66.14ರಷ್ಟು ಮಾತ್ರ ಖರ್ಚು ಮಾಡಿದ್ದರು.

2011-12ನಲ್ಲಿ ಕೇಂದ್ರ ಸರ್ಕಾರದಿಂದ ಏನು ಹಣ ಬಿಡುಗಡೆಯಾಗಿತ್ತು, ಆ ಹಣದಲ್ಲಿ ಶೇಕಡ 79.27ರಷ್ಟು ಖರ್ಚು ಮಾಡಿದ್ದರು. 2012-13ನಲ್ಲಿ 81.91ರಷ್ಟು, ಆ ನಂತರ ಸನ್ಮಾನ್ಯ ಶ್ರೀ ಸಿದ್ದರಾಮಯ್ಯನವರ ಸರ್ಕಾರ ರಾಜ್ಯದಲ್ಲಿ ಅಧಿಕಾರಕ್ಕೆ ಬರುತ್ತದೆ. 2013-14ರಲ್ಲಿ ಶೇಕಡ 86.39ರಷ್ಟು, 2014-15ರಲ್ಲಿ ಶೇಕಡ 91.32ರಷ್ಟು, 2015-16ರಲ್ಲಿ ಶೇಕಡ 96.43. 2016-17ರಲ್ಲಿ it is about 95.45% ಹಣ ಖರ್ಚು ಮಾಡಿದ್ದಾರೆ. ಇದು ನಮ್ಮ performance. ಕೇಂದ್ರ ಸರ್ಕಾರ ಬಿಡುಗಡೆ ಮಾಡಿರುವ ಅನುದಾನವನ್ನು ಬಳಕೆಯಾದಲ್ಲಿ ಇಲಾಖೆ ವಿಫಲವಾಗಿರುವುದು ನಿಜವೇ? ಕಳೆದ ಸಾಲು ವರ್ಷದಲ್ಲಿ ಕುಡಿಯುವ ನೀರು, ಸ್ವಚ್ಛ ಭಾರತ, ಉದ್ಯೋಗ ಖಾತ್ರಿ ಯೋಜನೆ ಸೇರಿದಂತೆ ವಿವಿಧ ಯೋಜನೆಗಳಲ್ಲಿ ಕೇಂದ್ರ ಸರ್ಕಾರ ಬಿಡುಗಡೆ ಮಾಡಿದ ಹಾಗೂ ಖರ್ಚಾದ ಅನುದಾನವೆಷ್ಟು? ಎಂದು ಮಾನ್ಯ ಸದಸ್ಯರು ಪ್ರಶ್ನೆ ಕೇಳಿದ್ದಾರೆ. ನಾನು ಅದಕ್ಕೆ ವಿವರವಾದ ಉತ್ತರವನ್ನು ಕೊಟ್ಟಿದ್ದೇನೆ.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ, ಕೊಟ್ಟಿದ್ದಾರೆ.

ಶ್ರೀ ಹೆಚ್.ಕೆ. ಪಾಟೀಲ್:- ಮಾನ್ಯ ಸಭಾಪತಿಯವರೇ, ನಾನು ಏತಕ್ಕೆ ಇದನ್ನು ಹೇಳಿದೆಯೆಂದರೆ, ಮಾನ್ಯ ಸದಸ್ಯರು ಏನು ಪ್ರಶ್ನೆ ಕೇಳಿದ್ದಾರೆ..? ಆ ಪ್ರಶ್ನೆ ಕೇಳುವುದನ್ನು ಸಹ ಸದುದ್ದೇಶದಿಂದ ಕೇಳಿಲ್ಲವೆಂಬ ಮಾತನ್ನು ಹೇಳುತ್ತೇನೆ. ಆದರೆ, ಶೇಕಡ 95ರಷ್ಟು ಮತ್ತು 96ರಷ್ಟು ಏನಿದೆ, It is almost like 100%. ಇನ್ನೊಂದು ವಿಚಾರವನ್ನು ಮಾನ್ಯ ಸದಸ್ಯರು ಕೇಳಿದರು. ಅದೇನೆಂದರೆ, ಹಿಂದಿನ ಸರ್ಕಾರಗಳಲ್ಲಿ 2008-09ರಿಂದ ಸುಮಾರು 612ಕೋಟಿ ರೂಪಾಯಿಗಳ ಹಣವನ್ನು ಕಳ್ಳ ಠೇವಣಿ ಮಾಡಿಟ್ಟಿದ್ದರು. ಸನ್ಮಾನ್ಯ ಮುಖ್ಯಮಂತ್ರಿಗಳಾದ ಶ್ರೀ ಸಿದ್ದರಾಮಯ್ಯನವರು ಅತ್ಯಂತ ದೃಢವಾದ ನಿಲುವು ತೆಗೆದುಕೊಂಡ ಕಾರಣದಿಂದ, ಅಂತಹ ಅಕ್ರಮ ಠೇವಣಿಗಳನ್ನು ಬ್ಯಾಂಕ್‌ನಿಂದ ತೆಗೆದು ನಮ್ಮ treasury ಗೆ ಅದನ್ನು ಜಮಾ ಮಾಡಿಸಲಾಯಿತು. ಮತ್ತೊಂದು ವಿಚಾರವೆಂದರೆ, ಮಾನ್ಯ ಸದಸ್ಯರು ಸರ್ಕಾರ ಈ ಬಗ್ಗೆ ಏನು ಕ್ರಮ ತೆಗೆದುಕೊಂಡಿದೆಯೆಂದು ಪ್ರಶ್ನೆ ಕೇಳಿದರು. ಅದಕ್ಕೆ ಏನು ಕ್ರಮ ತೆಗೆದುಕೊಂಡಿದ್ದೇವೆ ಎನ್ನುವುದನ್ನು ಉತ್ತರದಲ್ಲಿ ವಿವರವಾಗಿ ಕೊಟ್ಟಿದ್ದೇವೆ. ಶ್ರೀ ಪುನಟಿ ಶ್ರೀಧರ್ ಸಮಿತಿಯ ವರದಿಯಲ್ಲಿ ಯಾರ ಯಾರ ಹೆಸರು ಪ್ರಸ್ತಾಪ ಮಾಡಿದ್ದರು, ಅವರ ವಿರುದ್ಧ criminal action ಮತ್ತು civil action ತೆಗೆದುಕೊಂಡಿದ್ದೇವೆ ಮತ್ತು ಅವರು ಏನು ಅಕ್ರಮ ಆಸ್ತಿಯನ್ನು ಮಾಡಿದ್ದಾರೆ, ಆ ಅಕ್ರಮ ಆಸ್ತಿಯನ್ನು attach ಮಾಡುವುದರ ಸಲುವಾಗಿ ಏನು ಕ್ರಮಗಳನ್ನು ಕೈಗೊಳ್ಳಬೇಕೋ ಆ ಕ್ರಮ ಕೈಗೊಳ್ಳುತ್ತಿದ್ದೇವೆ. ಅದರ ಜೊತೆಗೆ ತನಿಖೆ ಕೂಡ ನಡೆದಿದೆ. ಆ ತನಿಖೆ ವರದಿ

ಬಂದ ಮೇಲೆ ಆ ತನಿಖೆಯಲ್ಲಿ ಏನು ಸ್ಪಷ್ಟತೆ ಬರುತ್ತದೆಯೋ ಆ ಹಿನ್ನೆಲೆಯೊಳಗೆ ಮುಂದಿನ ಕ್ರಮವನ್ನು ನಾವು ತೆಗೆದುಕೊಳ್ಳುತ್ತೇವೆ. ಇದು ಅಷ್ಟೇ ಅಲ್ಲ. ಮಾನ್ಯ ಸದಸ್ಯರಿಗೆ ಆಶ್ಚರ್ಯವೆನಿಸಬಹುದು...

(ಗೊಂದಲ)

ಒಂದು ನಿಮಿಷ ಕುಳಿತುಕೊಳ್ಳಿ. ಹಿಂದಿನ ಸರ್ಕಾರಗಳಲ್ಲಿ ಸುಮಾರು 612 ಕೋಟಿ ರೂಪಾಯಿಗಳಷ್ಟು ಹಣವನ್ನು ಸಿಂಡಿಕೇಟ್ ಬ್ಯಾಂಕ್‌ನಂತಹ ದೊಡ್ಡ ದೊಡ್ಡ ಬ್ಯಾಂಕ್‌ಗಳಲ್ಲಿ ಅಕ್ರಮವಾಗಿ ಠೇವಣಿ ಇಟ್ಟಿದ್ದರು. ಈ ಸಿಂಡಿಕೇಟ್ ಬ್ಯಾಂಕ್‌ನಲ್ಲಿ ಈ ರೀತಿಯ ಅಕ್ರಮ ಹಣ ಯಾವುದೇ ಬಡ್ಡಿ ಇಲ್ಲದೇ ಇಡುವುದರಿಂದ ಸುಮಾರು 250 ಕೋಟಿ ರೂಪಾಯಿಯಷ್ಟು ಬಡ್ಡಿ ಹಣ ನಮಗೆ ನಿವ್ವಳವಾಗಿಯಾಗಿದೆ. ಈಗಾಗಲೇ ಸಿಂಡಿಕೇಟ್ ಬ್ಯಾಂಕ್‌ಗೆ, “ತಕ್ಷಣ ನೀವು ಬಡ್ಡಿ ಹಣ ನಮಗೆ ಒಮ್ಮಾ ಮಾಡಬೇಕು. ಇಲ್ಲವಾದರೆ, we will initiate both Criminal and civil action,” ಎಂದು ನಾವು ತಿಳಿಸಿದ್ದೇವೆ. ಜೊತೆಗೆ ನಾವು ಅದನ್ನು ಪರಿಶೀಲನೆಯನ್ನು ಸಹ ಮಾಡುತ್ತಿದ್ದೇವೆ. ಇನ್ನು ಹದಿನೈದು ದಿನಗಳ ಕಾಲ ನಾವು ಕಾಯುತ್ತೇವೆ. ಏಕೆಂದರೆ, Now, it is in the Chairman office whether to give or not to give or else what to be done in this regard ಅನ್ನುವುದನ್ನು ಅವರು ಪರಿಶೀಲನೆ ಮಾಡುತ್ತಿದ್ದಾರೆ. ನಮ್ಮ ಅಧಿಕಾರಿಗಳ ಮೂಲಕ ಅವರು ಒಂದು ಸಂದೇಶವನ್ನು ಸಹ ಕಳುಹಿಸಿದ್ದಾರೆ. ಒಂದು ವೇಳೆ, ಇನ್ನು 10 ದಿನಗಳೊಳಗಾಗಿ ಸಿಂಡಿಕೇಟ್ ಬ್ಯಾಂಕ್‌ನವರು ಯಾವುದೇ ಕ್ರಮ ತೆಗೆದುಕೊಳ್ಳದೇ ಹೋದರೆ, ಕರ್ನಾಟಕ ಸರ್ಕಾರದ 250 ಕೋಟಿ ರೂಪಾಯಿ ಹಾಗೆ ಹೋಗುವುದಕ್ಕೆ ಬಿಡುವುದಿಲ್ಲ. ಮುಂದಿನ ಕಾನೂನಾತ್ಮಕವಾದ ಕ್ರಮವನ್ನು ನಾವು ತೆಗೆದುಕೊಳ್ಳುತ್ತೇವೆ. ಹೀಗೆ ಒಟ್ಟು ಸುಮಾರು 900 ಕೋಟಿ ರೂಪಾಯಿಗಳಷ್ಟು ಹಣವನ್ನು ನಾವು ಉಳಿಸಿದ್ದೇವೆ ಹಾಗೂ ಇದರಲ್ಲಿ ಯಾರು ಅಪರಾಧಿಗಳಿದ್ದಾರೆ, ಅವರ ವಿರುದ್ಧ ಸೂಕ್ತ ಕ್ರಮ ತೆಗೆದುಕೊಳ್ಳುವ ಕೆಲಸ ಮಾಡಿದ್ದೇವೆ. ಇದು 2008-09ರಿಂದ ನಡೆದಿರತಕ್ಕಂತಹ ಈ ಒಟ್ಟು ಘಟನೆಗೆ ನಾವು ಒಂದು ಪೂರ್ಣ ವಿರಾಮ ಕೊಡತಕ್ಕಂತಹ ಪ್ರಯತ್ನ ನಾವು ಮಾಡುತ್ತಿದ್ದೇವೆ.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ನನ್ನ ಪ್ರಶ್ನೆಯಲ್ಲಿ ಏನು ಸದುದ್ದೇಶ ಮತ್ತು ದುರುದ್ದೇಶ ಕಂಡರೋ ಅದು ನನಗೆ ಗೊತ್ತಿಲ್ಲ. ನನ್ನ ಒಟ್ಟು ಪ್ರಶ್ನೆಯ ಮೂಲ ಉದ್ದೇಶವಿರುವುದು ಕೇಂದ್ರ ಸರ್ಕಾರದಿಂದ ಬಂದಿರುವ ಹಣ ಸದುಪಯೋಗವಾಗಿಲ್ಲ, ದುರುಪಯೋಗವಾಗಿರಬಹುದೇನೋ ಎಂಬ ಆತಂಕದಿಂದ ನಾನು ನನ್ನ ಪ್ರಶ್ನೆಯನ್ನು ಕೇಳಿದ್ದೇನೆ. ಇದರಲ್ಲಿ ಯಾವುದೇ ದುರುದ್ದೇಶಗಳಿಲ್ಲ, ಸದುದ್ದೇಶವಿದೆ. ಇದು ಒಂದು. ಮತ್ತೊಂದು ವಿಚಾರವೆಂದರೆ,

ನಾನು ಕೇಳಿದ ಪ್ರಶ್ನೆಗೆ ಮಾನ್ಯ ಸಚಿವರು ಸಾರಾಯಿ ಕಡಿಮೆ ಕುಡಿಯುವುದನ್ನು ಯಾವಾಗ ಕಡಿಮೆ ಮಾಡಿದ್ದಾರೆಂದು ಹೇಳಿ...

(779)16-6-2017 11-40 LM-GR

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ(ಮುಂದು):- ನಾನು ಕೇಳಿದ ಪ್ರಶ್ನೆಗೆ ಮಂತ್ರಿಗಳು ಕೊಟ್ಟಿರುವ ಉತ್ತರ ಹೇಗೆ ಇದೆ ಎಂದರೆ, ನಮ್ಮ ಕಡೆಯಲ್ಲಿ ಒಂದು ಗಾದೆ ಮಾತು ಇದೆ, “ ಊಟ ಏನಾಯಿತು ಮಾರಾಯ ಎಂದರೆ, ನನ್ನ ಮುಂಡಾಸ 30 ಮೊಳ” ಎಂದು ಹೇಳಿದನಂತೆ. ನಾನು ಕೇಳಿರುವ ಪ್ರಶ್ನೆಗೂ ಕೊಟ್ಟಿರುವ ಉತ್ತರಕ್ಕೂ ಯಾವುದೇ ಸಂಬಂಧವಿಲ್ಲ ಎಂದು ಅತ್ಯಂತ ವಿನಯ ಪೂರ್ವಕವಾಗಿ ಅರಿಕೆ ಮಾಡಿಕೊಳ್ಳುತ್ತೇನೆ. ಇದರ ಬಗ್ಗೆ ಹೆಚ್ಚಿಗೆ ಹೇಳಲು ಹೋಗುವುದಿಲ್ಲ. ಇದನ್ನು ಅರ್ಧಗಂಟಿ ಚರ್ಚೆಗೆ ತೆಗೆದುಕೊಳ್ಳಲಾಗಿದೆ. ನಿಮ್ಮ ಹತ್ತಿರ ಮಾತ್ರ ಈ ಪ್ರಶ್ನೆಯನ್ನು ನಾನು ಕೇಳಬಯಸುತ್ತೇನೆ. ಬೇರೆಯವರ ಹತ್ತಿರ ಕೇಳುವುದಿಲ್ಲ, ಏಕೆಂದರೆ ನಿಮ್ಮ ಹತ್ತಿರ ಎಲ್ಲದಕ್ಕೂ ಉತ್ತರವಿರುತ್ತದೆ. ಆ ಉತ್ತರ ಸರಿ ಇರಲಿ, ಇಲ್ಲದೇ ಇರಲಿ. ಕೇಂದ್ರ ಸರ್ಕಾರ 14ನೇ ಹಣಕಾಸು ಯೋಜನೆಯ ಹಣವನ್ನು ವಿದ್ಯುತ್ ಸಂಪರ್ಕಕ್ಕಾಗಿ ಕೊಟ್ಟಿದ್ದಾರೆ ಎಂದು ನಾವು ಅಂದುಕೊಂಡರೆ, ನೀವು ಅದನ್ನು ವಿದ್ಯುತ್ ಬಿಲ್‌ಗೆ ಕಡಿತ ಮಾಡಿದ್ದೀರಿ. ಗ್ರಾಮಪಂಚಾಯತಿಯಲ್ಲಿ ಹಣದ ಕೊರತೆ ಇರುವಾಗ ಕೇಂದ್ರ ಸರ್ಕಾರವಾದರೂ 14ನೇ ಹಣಕಾಸು ಯೋಜನೆಯಡಿಯಲ್ಲಿ ವಿದ್ಯುತ್ ಸಂಪರ್ಕಕ್ಕೆ ಹಣ ಕೊಟ್ಟಿದೆ ಎಂದು ನಾವು ಅಂದುಕೊಂಡರೆ, ತಾವು ಅದನ್ನು ವಿದ್ಯುತ್ ಬಿಲ್‌ಗಾಗಿ ಕಡಿತ ಮಾಡಿದ್ದೀರಿ, ಅಂದರೆ ಯಾವ ಮಾನದಂಡದಲ್ಲಿ ಗ್ರಾಮಪಂಚಾಯತಿ ಅಭಿವೃದ್ಧಿಗೆ ಈ ನಿರ್ಧಾರವನ್ನು ತೆಗೆದುಕೊಂಡಿದ್ದೀರಿ ಅದರ ಬಗ್ಗೆ ತಾವು ಆತ್ಮವಿಮರ್ಶೆ ಮಾಡಿಕೊಳ್ಳಬೇಕು ಎನ್ನುವುದು ನನ್ನ ವಿನಂತಿ ಮಾತ್ರ. ನನ್ನ ಇನ್ನೊಂದು ಪ್ರಶ್ನೆ ಎಂದರೆ, ಕುಡಿಯುವ ನೀರಿನ ಬಗ್ಗೆ, NREGA ಮತ್ತು ಕಂಪ್ಯೂಟರ್ ಪ್ರಕರಣದ ಬಗ್ಗೆ ಏನು ಕ್ರಮ ತೆಗೆದುಕೊಂಡಿದ್ದೀರಿ, ಕಂಪ್ಯೂಟರ್ ಪ್ರಕರಣದ ಬಗ್ಗೆ ತನಿಖೆ ಮಾಡಿಸುತ್ತಿದ್ದೀರಿ. ಆದರೆ ಇವುಗಳ ವರದಿ ಯಾವಾಗ ಬರುತ್ತದೆ, ಯಾವಾಗ ಕ್ರಮ ತೆಗೆದುಕೊಳ್ಳುತ್ತೀರಿ. ಇಷ್ಟಕ್ಕೆ ಮಾತ್ರ ಉತ್ತರ ಕೊಡಿ, ನಂತರ ಇದನ್ನು ಅರ್ಧ ಗಂಟೆ ಚರ್ಚೆಗೆ ತೆಗೆದುಕೊಂಡಾಗ ಉತ್ತರ ಕೊಡುತ್ತೀರಿ ಎನ್ನುವ ವಿಶ್ವಾಸ ನನಗೆ ಇದೆ.

ಶ್ರೀ ಎಚ್.ಕೆ.ಪಾಟೀಲ್:- ಮಾನ್ಯ ಸಭಾಪತಿಗಳೆ, ಮಾನ್ಯ ಸದಸ್ಯರು ವಿದ್ಯುತ್ ಬಿಲ್ ಬಗ್ಗೆ, Escrow Account ಬಗ್ಗೆ ಪ್ರಸ್ತಾಪ ಮಾಡಿರುವುದು ಈ ಪ್ರಶ್ನೆಗೆ ಸಂಬಂಧವಿಲ್ಲದಿರುವುದು. ಆದರೆ ಅದರ ಬಗ್ಗೆ ನನ್ನ ಹತ್ತಿರ ಮಾಹಿತಿ ಇದೆ, ಆದರೆ ಅದನ್ನು ಈಗ ಹೇಳುವುದು ಸೂಕ್ತವಾಗುವುದಿಲ್ಲ.

ಅದಕ್ಕಾಗಿ ಚರ್ಚೆ ಮಾಡುವಾಗ ಅಥವಾ ಅವರ ಇನ್ನೊಂದು ಪ್ರಶ್ನೆ ಇದ್ದರೂ ಇರಬಹುದು ಆಗ ಉತ್ತರವನ್ನು ಕೊಡುತ್ತೇನೆ. ಕಂಪ್ಯೂಟರ್ ವಿಚಾರದಲ್ಲಿ ತನಿಖೆ ನಡೆಯುತ್ತಿದೆ, ಅದರ ವರದಿ ಬಂದ ತಕ್ಷಣ ಕ್ರಮ ತೆಗೆದುಕೊಳ್ಳುತ್ತೇವೆ.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಮಂತ್ರಿಗಳು ಸರಿಯಾದ ಉತ್ತರವನ್ನು ಕೊಡುತ್ತಾರೆ ಎನ್ನುವ ಮನವರಿಕೆ ನನಗೆ ಇದೆ.

ಪ್ರಶ್ನೆ ಸಂಖ್ಯೆ:3331

(ಉತ್ತರವನ್ನು ಒದಗಿಸಲಾಗಿದೆ)

ಶ್ರೀ ಅರುಣ ಶಹಾಪೂರ:- ಮಾನ್ಯ ಸಭಾಪತಿಗಳೆ, ಉತ್ತರವನ್ನು ಒದಗಿಸಿದ್ದಾರೆ. ನನ್ನ ಕೊನೆ ಪ್ರಶ್ನೆ ಈಗಿರುವ ಶಿಕ್ಷಣ ಸಂರಚನೆಯನ್ನು ಬದಲಾಯಿಸುವ ಪ್ರಸ್ತಾವನೆ ಸರ್ಕಾರದ ಮುಂದೆ ಇದೆಯೇ ಎನ್ನುವುದಕ್ಕೆ, ಹೌದು ಶಿಕ್ಷಣ ಸಂರಚನೆಯನ್ನು ಬದಲಾಯಿಸಬೇಕೆಂದು ಮಾಡಿದ್ದೀರಿ. ಇದಕ್ಕಿಂತ ಮೊದಲು ಕೇಳಿರುವ ಪ್ರಶ್ನೆ, 1ನೇ ತರಗತಿಯಿಂದ 12ನೇ ತರಗತಿಯವರೆಗೆ ಬೋಧಿಸುತ್ತಿರುವ ಶಿಕ್ಷಕ/ಉಪನ್ಯಾಸಕರ ವೃಂದ ಹಾಗೂ ನೇಮಕಾತಿ ನಿಯಮಗಳಿಗೆ ಸಮಗ್ರ ತಿದ್ದುಪಡಿ ತರುವ ಉದ್ದೇಶ ಸರ್ಕಾರಕ್ಕಿದೆಯೇ ಎನ್ನುವುದಕ್ಕೆ ಉತ್ತರವನ್ನು ಕೊಟ್ಟಿರುವುದಿಲ್ಲ ಅದಕ್ಕೆ ಉತ್ತರ ಕೊಡಬೇಕೆಂದು ನನ್ನ ವಿನಂತಿ. ನಾನು ಬಹಳ ವಿನಯಪೂರ್ವಕವಾಗಿ ಒಂದು ಸಂಗತಿಯನ್ನು ಹೇಳಿದ್ದೇನೆ. ಕಳೆದ ಬಾರಿ ಪ್ರೌಢಶಾಲೆಯ C & R Rules ತಿದ್ದುಪಡಿ ಮಾಡಲು ಏನು ಕಾರಣ? ಯಾರೊ ಕೆಲವರು ಹೈಕೋರ್ಟ್‌ಗೆ ಹೋದರು ಎಂದು, ನಿಮ್ಮ ಹಿಂದಿನ C & R Rules ನ್ನು ಕೋರ್ಟ್ ರದ್ದತಿ ಮಾಡಿರುವ ಕಾರಣಕ್ಕೆ ತಕ್ಷಣ ಏನಾದರೂ ಮಾಡಬೇಕು ಎನ್ನುವ ಕಾರಣಕ್ಕೆ C & R Rules ಮಾಡಿದ್ದೀರಿ. ಮುಂದೆ ತರಬಹುದಾದ ಬದಲಾವಣೆಗೆ ಅನುಗುಣವಾಗಿ C & R Rules ತಿದ್ದುಪಡಿ ಮಾಡುತ್ತಿಲ್ಲ ಇದರ ಪರಿಣಾಮದಿಂದ Higher Primary ಯಲ್ಲಿಯೂ ಇವತ್ತು ತ್ರಿಶಂಕು ಸ್ಥಿತಿ ನಿರ್ಮಾಣವಾಗಿದೆ. TGT ಶಿಕ್ಷಕರು ಇವತ್ತು ಎಲ್ಲಿಯೂ ಇಲ್ಲದಂತಹ ಪರಿಸ್ಥಿತಿ ನಿರ್ಮಾಣವಾಗಿದೆ. ಅವರು ಪ್ರಾಥಮಿಕ ಶಾಲಾ ಶಿಕ್ಷಕರೊ, ಮಾಧ್ಯಮಿಕ ಶಾಲಾ ಶಿಕ್ಷಕರೊ, ಪ್ರೌಢ ಶಾಲಾ ಶಿಕ್ಷಕರೊ ಎನ್ನುವ ತ್ರಿಶಂಕು ಸ್ಥಿತಿ ನಿರ್ಮಾಣವಾಗಿದೆ. 'Executive Order' ಮೇಲೆ ನೇಮಕಾತಿ ಆಗಿದೆ. ಈ ಒಟ್ಟು ವಿಚಾರದಲ್ಲಿ ಗೊಂದಲ ನಿರ್ಮಾಣವಾಗಿದೆ ಎನ್ನುವುದನ್ನು ಪ್ರಾಮಾಣಿಕವಾಗಿ ಒಪ್ಪಿಕೊಳ್ಳಬೇಕು. ತಾವು C & R Rules ತಿದ್ದುಪಡಿಗೆ ಮುಂದಾಗಿದ್ದೀರಿ ಎನ್ನುವ ಕಾರಣಕ್ಕಾಗಿ ಹೇಳುತ್ತಿದ್ದೇನೆ. C & R

Rules ತರುವಲ್ಲಿ ಈಗಲೂ ತಮ್ಮಲ್ಲಿ ಸ್ಪಷ್ಟತೆ ಇಲ್ಲ. 1ನೇ ತರಗತಿಯಿಂದ 5ನೇ ತರಗತಿವರೆಗೆ, 6, 7 ಹಾಗೂ 8 ತರಗತಿಗಳ ಸಂರಚನೆಗೆ ತಾವು ಬದಲಾಗಿದ್ದೀರಿ. ಹಾಗಿದ್ದರೆ C & R Rules ಮಾತ್ರ ಏಕೆ ಇದಕ್ಕೆ ಅನುಗುಣವಾಗಿ ತರುತ್ತಿದ್ದೀರಿ. ತಮ್ಮ ಉತ್ತರದಲ್ಲಿ ಪ್ರಾಥಮಿಕ ಶಿಕ್ಷಣದ ಗುಣಾತ್ಮಕ ಅಂಶಗಳನ್ನು ಆಧಾರವಾಗಿ ಇಟ್ಟುಕೊಂಡು 1ನೇ ತರಗತಿ 5ನೇ ತರಗತಿವರೆಗೆ, 6ರಿಂದ 7/8 ಎಂದು ಹೇಳುತ್ತೀರಿ. ಅದು 7ನೇ ತರಗತಿಯಾ 8ನೇ ತರಗತಿಯಾ ಎನ್ನುವುದನ್ನು ಸ್ಪಷ್ಟವಾಗಿ ಹೇಳಬೇಕು. ಆ ಸ್ಪಷ್ಟತೆ ಇಲ್ಲದೆ ತಾವು ಹೇಗೆ C & R Rules ತರುತ್ತೀರಿ? ಪ್ರೌಢಶಾಲಾ C & R Rules ನಲ್ಲಿಯೂ 8ನೇ ತರಗತಿ ಇದೆ. Higher Primary ಯ C & R Rules ರಚನೆಯಲ್ಲಿಯೂ 8ನೇ ತರಗತಿಯನ್ನು ಅದರಲ್ಲಿ ಅಳವಡಿಸಿದ್ದಾರೆ. 8ನೇ ತರಗತಿಗೆ ಎರಡು C & R Rules ನ್ನು ರಚನೆ ಮಾಡಿದ್ದೀರಿ. ಬದಲಾವಣೆ ತರುವ ಉದ್ದೇಶ ನಿಮಗೆ ಇದೆ, ಈಗಾಗಲೇ C & R Rules ನಲ್ಲಿ ಅರ್ಥಬರ್ಧ ಬದಲಾವಣೆ ಮಾಡಿದ್ದೀರಿ. ನನ್ನ ಅನಿಸಿಕೆಯಲ್ಲಿ ಹೇಳುವುದಾದರೆ ಒಂದು ಸಮಗ್ರವಾದ ತಿದ್ದುಪಡಿಯನ್ನು 1ನೇ ತರಗತಿಯಿಂದ 12ನೇ ತರಗತಿಯವರೆಗೆ ತರುವ ಅವಶ್ಯಕತೆ ಇದೆ. ನಮ್ಮ ಉತ್ತರ ಕರ್ನಾಟಕದಲ್ಲಿ ಒಂದು ಮಾತು ಹೇಳುತ್ತಾರೆ, “ಎಮ್ಮೆಯನ್ನು ನೀರಿನಲ್ಲಿ ಮುಳುಗಿಸಿ ವ್ಯಾಪಾರ ಮಾಡಬಾರದು” ಎಂದು ಎಮ್ಮೆ ಖರೀದಿ ಮಾಡಬೇಕು ಎನ್ನುವವರಿಗೆ ಆ ಎಮ್ಮೆಯನ್ನು ತೋರಿಸಿಯೇ ವ್ಯಾಪಾರ ಮಾಡಬೇಕು. ಇಡೀ ಶಿಕ್ಷಣ ಕ್ಷೇತ್ರವನ್ನು ಎಮ್ಮೆಯನ್ನು ನೀರಿನಲ್ಲಿ ಮುಳುಗಿಸಿ ವ್ಯಾಪಾರ ಮಾಡಿದ ಹಾಗೆ ಮಾಡುತ್ತಿದ್ದೀರಿ. ಅದು ಕುಂಟನಾ, ಕುರುಡನಾ ಎನ್ನುವುದನ್ನು ನಮಗೂ ತೋರಿಸಿ. ಏಕೆ ಈ ರೀತಿ ನಿಗೂಢವಾಗಿ C & R Rules ತಿದ್ದುಪಡಿ ಮಾಡಲಾಗುತ್ತಿದೆ? ಒಂದು ಸಮಗ್ರ ತಿದ್ದುಪಡಿಗೆ ಮುಂದಾಗಿ ಇಲ್ಲದಿದ್ದರೆ ಈ ರಾಜ್ಯದ ಶಿಕ್ಷಣ ವ್ಯವಸ್ಥೆ suffer ಆಗಬೇಕಾಗುತ್ತದೆ. ಆ ಕಾರಣಕ್ಕಾದರೂ ನೀವು ಮಾಡುತ್ತೀರಾ?

ಶ್ರೀ ತನ್ವೀರ್ ಸೇಠ್:- ಮಾನ್ಯ ಸಭಾಪತಿಗಳೆ, ಗೌರವಾನ್ವಿತ ಸದಸ್ಯರ ಕಳಕಳಿಯನ್ನು ನಾನು ಅರ್ಥ ಮಾಡಿಕೊಳ್ಳುತ್ತೇನೆ. ಶಿಕ್ಷಣದ ಮೌಲ್ಯವನ್ನು ಎತ್ತಿಹಿಡಿಯುವ ಸಲುವಾಗಿ ಏನು ಮಾಡಬೇಕು ಎನ್ನುವುದರ ಬಗ್ಗೆ ಈಗಾಗಲೇ ಸಮಗ್ರವಾದ ಉತ್ತರವನ್ನು ನಾನು ಕೊಟ್ಟಿದ್ದೆ. ಅವರು ತಮ್ಮ ಎರಡು-ಮೂರು ಅನ್ನಿಸಿಕೆಗಳನ್ನು ವ್ಯಕ್ತಪಡಿಸಿರುವುದು ಏನು ಇದೆ, ರಾಜ್ಯದ ಇಚ್ಛೆಯು ಅದೇ ಆಗಿದೆ. 2015-16ನೇ ಸಾಲಿನ ಆಯವ್ಯಯದಲ್ಲಿ ಮಾನ್ಯ ಮುಖ್ಯಮಂತ್ರಿಗಳು ಸಮಗ್ರವಾಗಿ restructuring of the Department ಮಾಡಲು ಮುಂದಾಗುತ್ತೇವೆ ಎಂದು ಹೇಳಿದ್ದಾರೆ. ಈ ಮಧ್ಯೆ ನಾವು C & R

Rules ತಿದ್ದುಪಡಿ ಮಾಡಿರುವುದು ಮತ್ತು ಹೊಸ ಪದ್ಧತಿಯನ್ನು ತಂದಿರುವುದಕ್ಕೆ ಕಾರಣ ಏನು ಎಂದು ಕೇಳಿದ್ದಾರೆ. 1727 ಹುದ್ದೆಗಳನ್ನು ಹೈಸ್ಕೂಲ್ ವಿಭಾಗದಲ್ಲಿ ನೇಮಕಾತಿ ಮಾಡಿಕೊಳ್ಳಬೇಕೆಂದು 2015ರಲ್ಲಿ ಜಾರಿಗೊಳಿಸಲಾಗಿತ್ತು. ಅದನ್ನು ಹೈಕೋರ್ಟ್ ವಿಭಾಗೀಯ ಪೀಠ. ಧಾರವಾಡ ಇಲ್ಲಿ ನಮ್ಮ C & R Rules ನ್ನು ಸಂಪೂರ್ಣ ವಜಾ ಮಾಡಿದ ಪರಿಣಾಮವಾಗಿ ಆ ನೇಮಕಾತಿ ಪ್ರಕ್ರಿಯೆಗೆ ಸೀಮಿತವಾಗಿ ನಾವು ಮತ್ತೊಂದು C & R Rules ಮಾಡಬೇಕಾಗಿರುವ ಅಗತ್ಯ ಬಂದಿರುವುದು ವಿಜ್ಞ. ಹೀಗಾಗಿ ಅಲ್ಲಿ 8ರಿಂದ 10ನೇ ತರಗತಿವರೆಗೆ ನಾವು ಮಾಡಿದ್ದೇವೆ. ಎರಡನೆಯದಾಗಿ, ರಾಜ್ಯದ ವ್ಯಾಪ್ತಿಯಲ್ಲಿ 1ರಿಂದ 8ನೇ ತರಗತಿಗಳು ಪ್ರಾಥಮಿಕ ಶಿಕ್ಷಣ ಎನ್ನುವುದನ್ನು ನಾವು ಈಗಾಗಲೇ ಒಪ್ಪಿಕೊಂಡಿದ್ದೇವೆ. ರಾಜ್ಯದಲ್ಲಿ ಸುಮಾರು 3756 ಶಾಲೆಗಳಲ್ಲಿ 8ನೇ ತರಗತಿಯನ್ನು ಪ್ರಾರಂಭ ಮಾಡಿದ್ದೇವೆ. ಸುಮಾರು 21 ಶಾಲೆಗಳಲ್ಲಿ ಇನ್ನು ಮಾಡಬೇಕಾಗಿದೆ. ಇಲ್ಲಿ ಈಗ 1ರಿಂದ 7ನೇ ತರಗತಿಯವರೆಗೆ ಪ್ರಾಥಮಿಕ ಶಿಕ್ಷಣವಿದೆ. 8ನೇ ತರಗತಿಯಿಂದ 10ನೇ ತರಗತಿ ಪ್ರೌಢ ಶಿಕ್ಷಣಕ್ಕೆ ಬರುತ್ತವೆ. ಕ್ರಮೇಣ phase out ಮಾಡಿಕೊಂಡು 8ನೇ ತರಗತಿಯನ್ನು ಪ್ರಾಥಮಿಕ ಶಿಕ್ಷಣಕ್ಕೆ ಕೊಟ್ಟಾಗ 9ನೇ ಮತ್ತು 10ನೇ ತರಗತಿಗಳನ್ನು ಮೇಲ್ಮಟ್ಟಕ್ಕೆ ಮಾಡಲು ಸಾಧ್ಯವಾಗುತ್ತದೆ. ‘Workload’ ಎನ್ನುವ ಪದವನ್ನು ಬಳಕೆ ಮಾಡುತ್ತೇವೆ, ಸರ್ಕಾರಿ ಶಾಲೆಗಳಲ್ಲಿ ಮತ್ತು ಅನುದಾನಿತ ಶಾಲೆಗಳಲ್ಲಿ ನಾವು ಬಿಗಿಯಾದ ನಿಲುವುಗಳನ್ನು ತೆಗೆದುಕೊಂಡಿರುವುದರಿಂದ ಅನುದಾನ ಕೊಡುವ ಸಂದರ್ಭದಲ್ಲಿ, ಶಿಕ್ಷಕರಿಗೆ ವೇತನ ಕೊಡುವ ಸಂದರ್ಭದಲ್ಲಿ ಅನೇಕ ವಿಚಾರಗಳು ಬರುತ್ತವೆ. Effective teaching methodology ನ್ನು ನಾವು ಮುಂದೆ ಇಟ್ಟುಕೊಂಡು 1ನೇ ತರಗತಿಯಿಂದ 5ನೇ ತರಗತಿವರೆಗೆ, 6ನೇ ತರಗತಿಯಿಂದ 8ನೇ ತರಗತಿ, 9ನೇ ತರಗತಿಯಿಂದ 12ನೇ ತರಗತಿವರೆಗೆ ಇದನ್ನು ಮಾಡಬೇಕು ಎನ್ನುವ ಚಿಂತನೆಯನ್ನು ಮಾಡುತ್ತಿದ್ದೇವೆ. ಪ್ರೋಗೋವಿಂದ ಸಮಿತಿಯ ವರದಿಯ ಅನುಗುಣವಾಗಿ C & R Rules ತಿದ್ದುಪಡಿ ಮಾಡಲಾಗುತ್ತಿದೆಯೇ ಎಂದು ಕೇಳಿದ್ದಾರೆ. National Council for Teachers Education (NCTE) ಇದರ ಮಾನದಂಡ ಇಡೀ ರಾಷ್ಟ್ರದಲ್ಲಿ ಏಕರೂಪ ಶಿಕ್ಷಣ ಪದ್ಧತಿಯನ್ನು ತರಬೇಕು ಎನ್ನುವುದೇ ಆಗಿದೆ. ನಮ್ಮಲ್ಲಿ ಪ್ರೋಗೋವಿಂದಯ್ಯ ವರದಿ ಏನಿದೆ ಅದು it is just a draft report ಇದ್ದಹಾಗೆ ಇದೆ. ಹಾಗೆ ಇದ್ದರೂ ಕೂಡಾ ಯಾವ-ಯಾವ ಅಂಶಗಳು ಅದರಲ್ಲಿ ಅಡಗಿವೆ ಅದನ್ನು ನಾವು ಇಟ್ಟುಕೊಂಡು ನಮ್ಮ ರಾಜ್ಯದಲ್ಲಿ ಪ್ರತ್ಯೇಕವಾಗಿ ಮತ್ತೊಂದು ಸ್ಪಷ್ಟವಾದ ಚಿತ್ರಣವನ್ನು ಕೊಡಬೇಕು, ಸಮಗ್ರವಾದ ಶಿಕ್ಷಣ ನೀತಿಯನ್ನು ತರಬೇಕು ಎನ್ನುವುದು ನಮ್ಮ ಉದ್ದೇಶ.

ಇದನ್ನು ಮಾಡುವ ಸಂದರ್ಭದಲ್ಲಿ, C & R Rules ತಿದ್ದುಪಡಿ ಮಾಡಿಕೊಳ್ಳಬೇಕಾಗುತ್ತದೆ. C & R Rules ನ್ನು ನಾವು ಯಾವಾಗ ಬೇಕಾದರೂ ತಿದ್ದುಪಡಿ ಮಾಡಿಕೊಳ್ಳಲು ಅವಕಾಶವಿದೆ. ಮಾನ್ಯ ಸದಸ್ಯರು 1ನೇ ತರಗತಿಯಿಂದ 12ನೇ ತರಗತಿಯವರೆಗೆ ಸಮಗ್ರವಾಗಿ ಏಕರೂಪ C & R Rules ತರಬೇಕು ಎಂದು ಹೇಳಿದ್ದಾರೆ. ಈ ರೀತಿ ಮಾಡಬೇಕು ಎನ್ನುವುದು ನಮ್ಮ ಅರಿವಿನಲ್ಲಿಯೂ ಇದೆ. ಖಂಡಿತವಾಗಿ ಮುಂದಿನ ದಿನಗಳಲ್ಲಿ ಅದನ್ನು ಮಾಡುತ್ತೇವೆ. ಏಕೆಂದರೆ ಒಂದೇ ಸಾರಿ ಸಮಗ್ರ ಬದಲಾವಣೆ ಮಾಡಿದಾಗ ಆ ಬದಲಾವಣೆಯನ್ನು ಸ್ವೀಕರಿಸುವ ಮನೋಭಾವನೆ ನಮ್ಮಲ್ಲಿ ಕಡಿಮೆ. ಹೀಗಾಗಿ ಎಲ್ಲೆಲ್ಲಿ ಏನೇನು ಸರಿಪಡಿಸಿಕೊಳ್ಳಬೇಕು ಆ ಕೆಲಸವನ್ನು ಮಾಡುತ್ತಿದ್ದೇವೆ. ತಮ್ಮ ಕೆಲಸವನ್ನು ಪಡೆದುಕೊಂಡಿದ್ದೇವೆ. ತಾವು ತಮ್ಮ ಅನ್ನಿಸಿಕೆಗಳನ್ನು ವ್ಯಕ್ತಪಡಿಸಿದ್ದೀರಿ. ನಮ್ಮ ರಾಜ್ಯದ ಸಮಗ್ರ ಶಿಕ್ಷಣ ನೀತಿಯನ್ನು ಮಾಡಬೇಕು ಎಂದು ಅಂದುಕೊಂಡಿದ್ದೇವೆ. ಆಗ ತಮ್ಮ ಮಾಹಿತಿಯನ್ನು ತೆಗೆದುಕೊಂಡು ಮತ್ತು ಪ್ರೋಗೋವಿಂದ ವರದಿಯಲ್ಲಿರುವ ಅಂಶಗಳನ್ನು ಅಳವಡಿಸಿಕೊಳ್ಳಲಾಗುತ್ತದೆ.

ಶ್ರೀ ಎಸ್.ವಿ.ಸಂಕನೂರ:- ಮಾನ್ಯ ಸಭಾಪತಿಯವರೇ, C & R Rules ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣಕ್ಕೆ ಬೇರೆ ಇದೆ, ಪಿಯುಸಿ ಗೆ ಬೇರೆ ಇದೆ, ಈ ಕುರಿತು ಸಮಗ್ರ ಬದಲಾವಣೆ ತರುವಾಗ 9ನೇ ತರಗತಿಯಿಂದ 12 ನೇ ತರಗತಿಯವರೆಗೂ ತರುತ್ತೀರಾ?

ಸಭಾಪತಿಯವರು:- ಮೊನ್ನೆ ಶಿಕ್ಷಣ ಇಲಾಖೆ ಬಗ್ಗೆ ಚರ್ಚೆ ನಡೆದಾಗ ಎಲ್ಲರೂ ವಿವರವಾಗಿ ಮಾತನಾಡಿದ್ದೀರಿ. ಮತ್ತೆ ಅದನ್ನು ಹೇಳುವುದು ಬೇಡ. ಇದು ಪ್ರಶೋತ್ತರ ಅವಧಿ. ಈಗ ಚರ್ಚೆ ಸಾಕು.

(780) 16.06.2017 / YL-GR / 11.50

(ಸಭಾಪತಿಯವರ ಉಪಸ್ಥಿತಿ)

ಚುಕ್ಕೆ ಗುರುತಿನ ಪ್ರಶ್ನೆ ಸಂಖ್ಯೆ 3271

(ಉತ್ತರವನ್ನು ಲಗತ್ತಿಸಲಾಗಿದೆ)

ಶ್ರೀ ರಮೇಶ್ ಬಾಬು (ಶಿಕ್ಷಕರ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ತುಮಕೂರು ಜಿಲ್ಲೆ, ತಿಪಟೂರು ತಾಲ್ಲೂಕು, ಬಿಳಿಗರೆ ಗ್ರಾಮ ಪಂಚಾಯಿತಿಗೆ ಸಂಬಂಧಪಟ್ಟಂತೆ ಪ್ರಶ್ನೆಯನ್ನು ಕೇಳಿದ್ದೇನೆ. ಅದಕ್ಕೆ ಮಾನ್ಯ ಸಚಿವರು ಉತ್ತರವನ್ನು ಒದಗಿಸಿದ್ದಾರೆ. ಬಹಳ ಪ್ರಮುಖವಾಗಿ ಗ್ರಾಮೀಣಾಭಿವೃದ್ಧಿಗೆ ಸಂಬಂಧಪಟ್ಟಂತೆ, ಗ್ರಾಮಗಳಿಗೆ ಸಂಬಂಧಿಸಿದಂತೆ, ಗ್ರಾಮಗಳ ಕಲ್ಯಾಣವಾಗಬೇಕೆನ್ನುವ ಕಾರಣದಿಂದ ಅನೇಕ ಯೋಜನೆಗಳನ್ನು ಕಾಯ್ದೆಯ ತಿದ್ದುಪಡಿ ಮೂಲಕ ರಾಜ್ಯ ಸರ್ಕಾರ ಜಾರಿಗೆ ತಂದಿದೆ. ಬಹಳ

ಪ್ರಮುಖವಾಗಿ ಮಹಾತ್ಮಗಾಂಧಿ ರಾಷ್ಟ್ರೀಯ ಗ್ರಾಮೀಣ ಉದ್ಯೋಗ ಖಾತರಿ ಯೋಜನೆ, ರಾಷ್ಟ್ರೀಯ ಗ್ರಾಮೀಣ ಕುಡಿಯುವ ನೀರು ಯೋಜನೆ, ಪ್ರಧಾನ ಮಂತ್ರಿ ಗ್ರಾಮೀಣ ರಸ್ತೆ ಯೋಜನೆ ಹಾಗೂ ನಿರ್ಮಲ ಭಾರತ್ ಅಭಿಯಾನ್ ಯೋಜನೆಗೆ ಸಂಬಂಧಿಸಿದಂತೆ ಪ್ರಶ್ನೆಯನ್ನು ಕೇಳುತ್ತೇನೆ. ಬಹಳ ಪ್ರಮುಖವಾಗಿ ಈ ಗ್ರಾಮಗಳಿಗೆ ಏನು ಹಣ ಖರ್ಚಾಗಿದೆ, ಅದು ಬಹಳಷ್ಟು ಕಡೆ ದುರುಪಯೋಗವಾಗಿರುವಂತಹ ದೂರುಗಳು ಈಗಾಗಲೇ ಜಿಲ್ಲಾ ಪಂಚಾಯತ್ ಇಲಾಖೆಗೆ ಹೋಗಿದೆ ಹಾಗೂ ಅಲ್ಲಿರತಕ್ಕಂಥ ತಾಲ್ಲೂಕು ಪಂಚಾಯಿತಿಯ ಅಧಿಕಾರಿಗೂ ತಲುಪಿದೆ. ಈ ಗ್ರಾಮಗಳಲ್ಲಿ ಪಿಡಿಟಿ ಗಳನ್ನು ನೇಮಿಸಲಾಗಿದೆ. ಪೊಲೀಸ್ ಇಲಾಖೆಯಲ್ಲಿ terminate ಆಗಿರತಕ್ಕಂಥ ನೌಕರರು ಇಲ್ಲಿ ಪಿಡಿಟಿ ಗಳಾಗಿ ನೇಮಕವಾಗಿದ್ದಾರೆ. ಮಾನ್ಯ ಸಚಿವರು 7 ಗ್ರಾಮ ಸಭೆಗಳನ್ನು ನಡೆಸಲಾಗಿದೆ ಎಂದು ಸಂಖ್ಯೆಯನ್ನು ಕೊಟ್ಟಿದ್ದಾರೆ. ಆ ಗ್ರಾಮ ಸಭೆಗಳನ್ನೇ ಮಾಡಿಲ್ಲ. ಗ್ರಾಮ ಸಭೆಗಳನ್ನು ಮಾಡಿರುವ ರೀತಿ ದಾಖಲೆಯನ್ನು ಸೃಷ್ಟಿಸಿ, ಕಳೆದ 3 ವರ್ಷಗಳಿಂದ ಗ್ರಾಮ ಸಭೆಯನ್ನು ಮಾಡಲಾಗಿದೆ ಎಂದು ಮಾಹಿತಿ ಕೊಟ್ಟಿದ್ದಾರೆ. ಹಾಗೆಯೇ ಅಧಿಕಾರಿಗಳು ಗ್ರಾಮ ಪಂಚಾಯಿತಿಗೆ ಭೇಟಿ ನೀಡಿರುವ ಬಗ್ಗೆಯೂ ಮಾಹಿತಿ ಕೊಟ್ಟಿದ್ದಾರೆ. ಅದಕ್ಕೆ ಮಾನ್ಯ ಸಚಿವರು ದಯಮಾಡಿ ಏನು ಕಾಮಗಾರಿಗಳಾಗಿದೆ ಅದರ ಬಗ್ಗೆ ಮತ್ತು ಗ್ರಾಮ ಸಭೆಗಳ ಬಗ್ಗೆ ತನಿಖೆ ಮಾಡುವುದಕ್ಕಾಗಿ ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿಗಳಿಗೆ ಸೂಚನೆಯನ್ನು ಕೊಡಬೇಕು. ನಮಗೆ ಬಂದಿರುವ ಸ್ಪಷ್ಟ ಮಾಹಿತಿಯ ಪ್ರಕಾರ ಇಲ್ಲಿಯವರೆಗೂ ಗ್ರಾಮ ಸಭೆಗಳನ್ನು ಮಾಡಿಲ್ಲ ಹಾಗೂ ಇದೇ ಪಿಡಿಟಿಗಳಿಗೆ ಇನ್ನೊಂದು ಗ್ರಾಮ ಸಭೆಯನ್ನು ಸಹ ಉಸ್ತುವಾರಿ ಕೊಟ್ಟಿದ್ದಾರೆ. ಅಲ್ಲಿಯೂ ಸಹ ಸಭೆಗಳನ್ನು ನಡೆಸದೇ ಇರತಕ್ಕಂಥ ದೂರುಗಳು ಬಂದಿದೆ. ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡದವರಿಗೆ ಸಂಬಂಧಪಟ್ಟಂತೆ ಮಾಹಿತಿಯನ್ನು ಕೊಟ್ಟಿದ್ದಾರೆ. ಆ ಕಾಮಗಾರಿಗಳ ಬಗ್ಗೆಯೂ ಸಹ ಬಹಳಷ್ಟು ದೂರುಗಳಿವೆ. ದಯವಿಟ್ಟು ಸಂಬಂಧಪಟ್ಟಂತಹ ಅಧಿಕಾರಿಗಳಿಗೆ ಸೂಚನೆಯನ್ನು ನೀಡಬೇಕು ಹಾಗೂ ಆಗಿರತಕ್ಕಂಥ ಕಾಮಗಾರಿಗಳ ಬಗ್ಗೆ ತನಿಖೆಯಾಗಬೇಕು. ಎರಡನೆಯದಾಗಿ, ಬಹಳ ಪ್ರಮುಖವಾಗಿ ಗ್ರಾಮ ಸಭೆಗಳನ್ನು ಕಡ್ಡಾಯ ಮಾಡತಕ್ಕಂಥ ತಿದ್ದುಪಡಿಯನ್ನು ಮಾನ್ಯ ಸಚಿವರು ತಂದಿದ್ದಾರೆ. ಆದರೆ, ಈ ಪಂಚಾಯಿತಿಯಲ್ಲಿ ಗ್ರಾಮ ಸಭೆಗಳು ನಡೆದಿಲ್ಲ. ದಾಖಲೆಗೋಸ್ಕರ ಗ್ರಾಮ ಸಭೆಗಳನ್ನು ಮಾಡಿದ್ದೇವೆಂದು ಸೃಷ್ಟಿಯನ್ನು ಮಾಡಿದ್ದಾರೆ. ದಯವಿಟ್ಟು, ಇದರ ಬಗ್ಗೆ ಕ್ರಮ ಕೈಗೊಳ್ಳಬೇಕೆಂದು ಕೇಳಿಕೊಳ್ಳುತ್ತೇನೆ.

ಸಭಾಪತಿಯವರು:- ಮಾನ್ಯ ಸಚಿವರು. ಮಾನ್ಯ ಸದಸ್ಯರು ಒಂದು specific ಗ್ರಾಮದ ಬಗ್ಗೆ ಪ್ರಶ್ನೆಯನ್ನು ಕೇಳುತ್ತಿದ್ದಾರೆ.

ಶ್ರೀ ಎಚ್.ಕೆ.ಪಾಟೀಲ್ (ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):- ಮಾನ್ಯ ಸಭಾಪತಿಯವರೇ, ಬಿಳಿಗರೆ ಗ್ರಾಮ ಪಂಚಾಯತಿಗೆ ಸಂಬಂಧಿಸಿದಂತೆ ಮಾನ್ಯ ಗೌರವಾನ್ವಿತ ಸದಸ್ಯರು ವಿವರವಾಗಿರತಕ್ಕಂಥ ಪ್ರಶ್ನೆಯನ್ನು ಕೇಳಿದ್ದಾರೆ. ಸದರಿ ಪ್ರಶ್ನೆಗೆ ಉತ್ತರವನ್ನು ಒದಗಿಸಿದ್ದೇವೆ. ಪಿ.ಡಿ.ಒ. ಅಧಿಕಾರಿಗಳು ಸರಿಯಾದ ಮಾಹಿತಿ ಕೊಟ್ಟಿಲ್ಲವೆಂದು ಮಾನ್ಯ ಸದಸ್ಯರ ಅಭಿಪ್ರಾಯ ಅಥವಾ ಮಾಹಿತಿ ಎದ್ದು ಕಾಣಿಸುತ್ತದೆ. ಆದರೆ, ಪಂಚಾಯತ್ ಅಭಿವೃದ್ಧಿ ಅಧಿಕಾರಿರವರು ಮಾಹಿತಿಯನ್ನು ಕೊಟ್ಟಿದ್ದಾರೆ. ಆಮೇಲೆ ಕಾರ್ಯನಿರ್ವಹಣಾ ಅಧಿಕಾರಿಗಳು ಸಹ ಬಿಳಿಗರೆ ಗ್ರಾಮ ಪಂಚಾಯತಿಗೆ 2014-15ನೇ ಸಾಲಿನಿಂದ 2016-17ನೇ ಸಾಲಿನವರೆಗೂ, ಅಂದರೆ 3 ವರ್ಷಗಳಲ್ಲಿ ಒಟ್ಟು 18 ಬಾರಿ ಭೇಟಿ ಕೊಟ್ಟಿದ್ದಾರೆ. 2014-15ನೇ ಸಾಲಿನಲ್ಲಿ ಮುಖ್ಯ ಕಾರ್ಯನಿರ್ವಾಹಣಾ ಅಧಿಕಾರಿಗಳು ಒಮ್ಮೆ ಭೇಟಿ ಕೊಟ್ಟಿದ್ದಾರೆ ಹಾಗೂ 2015-16ನೇ ಸಾಲಿನಲ್ಲಿ ಒಮ್ಮೆ ಭೇಟಿ ಕೊಟ್ಟಿದ್ದಾರೆ. ಅಂದರೆ, ಹಿರಿಯ ಅಧಿಕಾರಿಗಳು ಭೇಟಿ ನೀಡಿದ್ದಾರೆ. ಮಾನ್ಯ ಸದಸ್ಯರ ಮೂಲ ಆಪಾದನೆಯೇನೆಂದರೆ, ಮೊದಲನೆಯದಾಗಿ ಗ್ರಾಮ ಸಭೆಗಳನ್ನು ಮಾಡಿಲ್ಲವೆನ್ನುವುದು. ನಾವು ಯಾವಾಗಿನಿಂದ ವಿಡಿಯೋಗ್ರಾಫ್ ಮಾಡಬೇಕೆಂದು ಸೂಚನೆಯನ್ನು ಕೊಟ್ಟಿದ್ದೇವೋ, ಆದಾದ ನಂತರ ಗ್ರಾಮ ಸಭೆ ನಡೆದಿದ್ದರೆ ಅಧಿಕಾರಿಗಳಿಂದ ವಿಡಿಯೋಗ್ರಾಫ್‌ನ್ನು ತರಿಸಿ, ಒಂದು ವೇಳೆ ವಿಡಿಯೋಗ್ರಾಫ್ ಇತ್ತು ಎಂದರೆ, ಅದನ್ನು ಮಾನ್ಯ ಸದಸ್ಯರ ಮಾಹಿತಿಗೆ ಕಳುಹಿಸುತ್ತೇನೆ. ಮುಂದಿನ ದಿನಗಳಲ್ಲಿ ಬರತಕ್ಕಂಥ ಗ್ರಾಮ ಸಭೆಗಳೇನಿವೆ, ಆ ಗ್ರಾಮ ಸಭೆಗಳಿಗೆ ಸಂಬಂಧಿಸಿದಂತೆ ಮಾನ್ಯ ಸದಸ್ಯರಿಗೆ ಆಮಂತ್ರಣವನ್ನು ತಲುಪಿಸುವ ವ್ಯವಸ್ಥೆಯನ್ನು ನಾನು ಮಾಡುತ್ತೇನೆ. ಆ ಗ್ರಾಮ ಸಭೆಯಲ್ಲಿ ಏನಾದರೂ ವ್ಯತ್ಯಾಸ ಇದ್ದಲ್ಲಿ, sometimes, senior leader's presence itself will change or improve the situation. ಆ ರೀತಿಯಲ್ಲಿ ಸರಿಯಾಗಿ ನಡೆಯುವುದಕ್ಕೆ ಏನು ಕ್ರಮ ತೆಗೆದುಕೊಳ್ಳಬೇಕು ಅದನ್ನು ತೆಗೆದುಕೊಳ್ಳುತ್ತೇವೆ. ತಮ್ಮ ಮಾಹಿತಿಗಾಗಿ ಹೇಳುವುದಾದರೆ, ನಮಗೆ ಬಂದಿರತಕ್ಕಂಥ ಮಾಹಿತಿ ಪ್ರಕಾರ ಈ ಪಂಚಾಯತಿಯ ಅಭಿವೃದ್ಧಿ ಕೆಲಸದಲ್ಲಿ ಒಳ್ಳೆಯ ಕೆಲಸವಾಗಿದೆ. ಆ ಕಾರಣದಿಂದ ಅವರೇನು ಗುರಿಯನ್ನು ತಲುಪುತ್ತಾರೆ. ಅದರ ಆಧಾರದ ಮೇಲೆ ಗಾಂಧಿ ಪುರಸ್ಕಾರ ಪ್ರಶಸ್ತಿಯನ್ನು ಕೊಡುತ್ತೇವೆ. ಈಗಾಗಲೇ ಗಾಂಧಿ ಪುರಸ್ಕಾರ ಪ್ರಶಸ್ತಿಯನ್ನು ಸಹ ಅವರು ಪಡೆದುಕೊಂಡಿದ್ದಾರೆ. ಒಂದು ವೇಳೆ ಏನಾದರೂ ವ್ಯತ್ಯಾಸಗಳು ಕಂಡು ಬಂದರೆ, ಅದನ್ನು ಸರಿಪಡಿಸುವುದಕ್ಕೆ ಮತ್ತು ಎಚ್ಚರಿಕೆಯನ್ನು ಕೊಡುವುದಕ್ಕೆ ಈ ಸಂದರ್ಭವನ್ನು ಉಪಯೋಗಿಸಿಕೊಳ್ಳುತ್ತೇವೆ.

ಚುಕ್ಕೆ ಗುರುತಿನ ಪ್ರಶ್ನೆ ಸಂಖ್ಯೆ 3300
(ಉತ್ತರವನ್ನು ಲಗತ್ತಿಸಲಾಗಿದೆ)

ಶ್ರೀ ಕವಟಗಿಮಠ ಮಹಂತೇಶ ಮಲ್ಲಿಕಾರ್ಜುನ (ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ಬಹಳ ಸುದೀರ್ಘವಾಗಿರತಕ್ಕಂಥ ಉತ್ತರವನ್ನು ಒದಗಿಸಿದ್ದಾರೆ. ನಾನು ಕೇಳಿರತಕ್ಕಂಥ ಪ್ರಶ್ನೆಯೇನೆಂದರೆ, ‘ನಮ್ಮ ಗ್ರಾಮ-ನಮ್ಮ ರಸ್ತೆ ಯೋಜನೆ’ ಅಡಿಯಲ್ಲಿ ನಿರ್ಮಾಣಗೊಂಡಿರುವ ಡಾಂಬರ್ ರಸ್ತೆಗಳು ನಿರ್ವಹಣೆಯಿಲ್ಲದೆ 6 ತಿಂಗಳಲ್ಲೇ ಹಾಳಾಗಿ ರಸ್ತೆ ಸಂಚಾರ ದುಸ್ತರವಾಗಿರುವ ವಿಚಾರದ ಬಗ್ಗೆ ಕೇಳಿರುತ್ತೇನೆ. ಅದಕ್ಕೆ ದಿನಾಂಕ 27.05.2017 ರಂದು ವಿಜಯ ಕರ್ನಾಟಕ ದಿನಪತ್ರಿಕೆಯಲ್ಲಿ ವರದಿಯಾಗಿರತಕ್ಕಂಥ ಬೆಳಗಾವಿಯ ಕಿತ್ತೂರಾಣಿ ಜಿಲ್ಲೆ ಮೈನವರ ರಸ್ತೆಗೆ ಸಂಬಂಧಿಸಿದಂತೆ ಮಾನ್ಯ ಸಚಿವರ ಹತ್ತಿರ ಇರತಕ್ಕಂಥ ಮಾಹಿತಿಯ ಬಗ್ಗೆ ವಿವರವಾಗಿರತಕ್ಕಂಥ ಉತ್ತರವನ್ನು ಒದಗಿಸಿದ್ದಾರೆ ಮತ್ತು ಸದರಿ ರಸ್ತೆಗಳ ನಿರ್ವಹಣೆಯನ್ನು ಮಾಡುತ್ತಿದ್ದೇವೆ ಎನ್ನುವ ಉತ್ತರವನ್ನು ಒದಗಿಸಿದ್ದಾರೆ.

ಮುಂದುವರೆದು, ಇವತ್ತು ನಮ್ಮ ಗ್ರಾಮ-ನಮ್ಮ ರಸ್ತೆ ಯೋಜನೆಯು ಕರ್ನಾಟಕ ರಾಜ್ಯದಲ್ಲಿದೆ. 2006ನೇ ಸಾಲಿನಲ್ಲಿ ಅಥವಾ ಅದರ ನಂತರ ಪ್ರಧಾನ ಮಂತ್ರಿ ಗ್ರಾಮೀಣ ಸಡಕ್ ಯೋಜನೆ ಬಂದ ಆಗಿತ್ತು ಎನ್ನುವಂತಹ ಮಾಹಿತಿ ನನ್ನ ಹತ್ತಿರ ಇದೆ. ಈ ಯೋಜನೆಯೂ ಪ್ರಾರಂಭವಾಗಿದೆಯೇ ಅಥವಾ ಪ್ರಾರಂಭವಾಗಿಲ್ಲವೇ ಎಂಬುದರ ಬಗ್ಗೆ ಸ್ಪಷ್ಟೀಕರಣಬೇಕಾಗಿದೆ. ಏಕೆಂದರೆ ಪ್ರಧಾನ ಮಂತ್ರಿ ಗ್ರಾಮ ಸಡಕ್ ಯೋಜನೆ ಗ್ರಾಮಗಳ ಮುಖ್ಯ ರಸ್ತೆಗಳನ್ನು, ಜಿಲ್ಲಾ ಮುಖ್ಯ ರಸ್ತೆಗಳಿಗೆ, ರಾಜ್ಯ ಮುಖ್ಯ ರಸ್ತೆಗಳಿಗೆ ಜೋಡಣೆಯಾಗಿರತಕ್ಕಂಥ ಒಂದು ಮಹತ್ವಾಕಾಂಕ್ಷಿ ಯೋಜನೆಯಾಗಿತ್ತು. ಸನ್ಮಾನ್ಯ ಅಟಲ್ ಬಿಹಾರ್ ವಾಜಪೇಯಿಯವರೂ ಪ್ರಧಾನ ಮಂತ್ರಿಗಳಾಗಿರತಕ್ಕಂಥ ಸಂದರ್ಭದಲ್ಲಿ ಈ ಯೋಜನೆಯನ್ನು ಜಾರಿಗೆ ತಂದಿದ್ದರು. ನಂತರ ಕರ್ನಾಟಕ ರಾಜ್ಯದಲ್ಲಿ ಸದರಿ ಯೋಜನೆಯ 2ನೇ ಹಂತದಲ್ಲಿ ನಮಗೆ ಬರತಕ್ಕಂಥ ಅನುದಾನವನ್ನು ತಡೆಹಿಡಿಯಲಾಗಿತ್ತು. ಅದಕ್ಕಾಗಿ ಈ ಯೋಜನೆಯನ್ನು ಕೇಂದ್ರ ಸರ್ಕಾರ ಮುರಿದುಹಾಕಿದೆಯೇ ಅಥವಾ ಮುಂದುವರೆಸಿಲ್ಲವೇ ಎನ್ನುವುದರ ಮಾಹಿತಿಯನ್ನು ದಯವಿಟ್ಟು ಮಾನ್ಯ ಸಚಿವರು ಕೊಡಬೇಕೆಂದು ಈ ಸಂದರ್ಭದಲ್ಲಿ ವಿನಂತಿಸುತ್ತಾ, ಒಂದು ವೇಳೆ ಹಾಗೆಯೇ ಆಗಿದ್ದಲ್ಲಿ, ಮಾನ್ಯ ಸಚಿವರು ಕೊಟ್ಟಿರತಕ್ಕಂಥ ಮಾಹಿತಿಯನ್ನು ಗಮನಿಸಿದೆ. ಇದರ ಪ್ರಕಾರ, ನಮ್ಮ ಹತ್ತಿರ 2013-14, 2014-15 ಹಾಗೂ 2015-16ನೇ ಸಾಲುಗಳಲ್ಲಿ ಅನುದಾನವನ್ನು ಕೊಟ್ಟಿದ್ದಾರೆ ಎನ್ನುವಂತಹ ಮಾಹಿತಿ ಇದೆ. ಅದಕ್ಕಾಗಿ ಇದರ ಬಗ್ಗೆ ಸ್ಪಷ್ಟೀಕರಣವನ್ನು ನೀಡಬೇಕೆಂದು ಈ ಸಂದರ್ಭದಲ್ಲಿ ವಿನಂತಿ

ಮಾಡುತ್ತೇನೆ. ಹಾಗೆಯೇ ಏನು ನಮ್ಮ ಗ್ರಾಮ-ನಮ್ಮ ರಸ್ತೆ ಯೋಜನೆಗೆ ಸಂಬಂಧಿಸಿದಂತೆ ನನ್ನ ಪ್ರಶ್ನೆ ಏನೆಂದರೆ, ರಾಜ್ಯ ಸರ್ಕಾರದಿಂದಲೇ ಈ ಯೋಜನೆಯನ್ನು ತೆಗೆದುಕೊಳ್ಳಲಾಗಿದೆಯೇ? ಹಾಗಾದರೆ ಒಂದು ಕಿಲೋ ಮೀಟರ್‌ಗೆ ಎಷ್ಟು ಅನುದಾನವನ್ನು ಭರಿಸಲಾಗಿದೆ? ಏಕೆಂದರೆ, it has to be maintained for the next five years. ಅದಕ್ಕಾಗಿ ಇದರ ಬಗ್ಗೆ ಹೆಚ್ಚು ಮಾಹಿತಿಯನ್ನು ಕೊಡಬೇಕೆಂದು ವಿನಂತಿಸುತ್ತೇನೆ. ಇದರ ಜೊತೆಗೆ ನಾನು ಕೇಳಿರತಕ್ಕಂಥ ಮುಂದಿನ ಪ್ರಶ್ನೆಗೆ ಸಂಬಂಧಿಸಿದಂತೆ, ಕೇಂದ್ರ ಸರ್ಕಾರದ ವಿವಿಧ ಯೋಜನೆಗಳ ಬಗ್ಗೆ ವಿವರವನ್ನು ಕೊಡುತ್ತಾ, ‘ಉದ್ಯೋಗ ಖಾತರಿ’ ಯೋಜನೆಗೆ ಸಂಬಂಧಿಸಿದಂತೆ, ಕೇಂದ್ರ ಸರ್ಕಾರದ ಯೋಜನೆ ಮತ್ತು ಕೇಂದ್ರ ಸರ್ಕಾರ ಭರಿಸಿರತಕ್ಕಂಥ ಅನುದಾನವೆಷ್ಟು ಎಂಬುದನ್ನು ಮಾನ್ಯ ಸಚಿವರು ಹೇಳಿದ್ದಾರೆ. ಈ ವಿಷಯವಾಗಿ ಸಾಕಷ್ಟು ಚರ್ಚೆಯನ್ನು ಮಾಡಿದ್ದೇವೆ. ಮಾನ್ಯ ಸಭಾಪತಿಗಳ ಹೆಸರಿನಲ್ಲಿ ಮೈಸೂರಿನಲ್ಲಿ ‘ಉದ್ಯೋಗ ಖಾತರಿ’ ಯೋಜನೆಗೆ ಸಂಬಂಧಿಸಿದಂತೆ ಒಂದು ತರಬೇತಿ ಕಾರ್ಯಕ್ರಮವನ್ನು ಈ ಒಂದು ಸ್ಥಳೀಯ ಸಂಸ್ಥೆಗಳಿಂದ ಆಯ್ಕೆಯಾಗಿರತಕ್ಕಂಥ ನಮ್ಮೆಲ್ಲಾ ಪ್ರತಿನಿಧಿಗಳಿಗೆ ಕಾರ್ಯಕ್ರಮವನ್ನು ಹಮ್ಮಿಕೊಳ್ಳಲಾಗಿತ್ತು. ಗ್ರಾಮೀಣಾಭಿವೃದ್ಧಿ ಇಲಾಖೆಯಿಂದ ‘ಉದ್ಯೋಗ ಖಾತರಿ’ ಯಲ್ಲಿ ಹೆಚ್ಚು ಕಾಮಗಾರಿಗಳನ್ನು ತೆಗೆದುಕೊಳ್ಳುವುದಕ್ಕೆ ಮಾನ್ಯ ಸಚಿವರು ಅವಕಾಶವನ್ನು ಮಾಡಿಕೊಟ್ಟಿದ್ದಾರೆ. ಇದಕ್ಕೆ ಸಂಬಂಧಿಸಿದಂತೆ, ನನ್ನ ಪ್ರಶ್ನೆಯೇನೆಂದರೆ, ದೊಡ್ಡ ನಗರ ಪ್ರದೇಶದಲ್ಲಿ ಸಮೀಪದಲ್ಲಿರತಕ್ಕಂಥ ಗ್ರಾಮ ಪಂಚಾಯಿತಿಗಳಲ್ಲಿ ‘ಉದ್ಯೋಗ ಖಾತರಿ’ ಕಾಮಗಾರಿಯನ್ನು ಮಾಡುವುದಕ್ಕೆ ಜನರು ಮುಂದೆ ಬರುವುದಿಲ್ಲ. ಬೆಂಗಳೂರು ನಗರ ಸಮೀಪವಿರಬಹುದು. ಬೆಂಗಳೂರು ನಗರ ಸಮೀಪವಿರತಕ್ಕಂಥ ಸಾಮ್ರಾ ಅಥವಾ ಕುಡುಚಿ ರಸ್ತೆಗಳಿರಬಹುದು. ಪ್ರತಿ ದಿನ ಬೆಂಗಳೂರು ನಗರಕ್ಕೆ ಜನರು ಬಂದರೆ ರೂ.500/- ಅಥವಾ ರೂ.1000/- ಗಳು ಸಿಗುತ್ತದೆ. ಆದರೆ, ಉದ್ಯೋಗ ಖಾತರಿ ಕಾಮಗಾರಿಯಿಂದ ಕೊಡತಕ್ಕಂಥ ಹಣ ರೂ.150/- ಅಥವಾ ರೂ.200/- ಗಳು. ಹೀಗಾಗಿ ಉದ್ಯೋಗ ಖಾತರಿ ಯೋಜನೆಯೂ ದೊಡ್ಡ ನಗರಕ್ಕೂ ಸಮೀಪದಲ್ಲಿರತಕ್ಕಂಥ ಗ್ರಾಮ ಪಂಚಾಯಿತಿಗಳಲ್ಲಿ ಅನುಷ್ಠಾನಗೊಳಿಸುವುದಕ್ಕೆ ಇವತ್ತು ತೊಂದರೆಯಾಗಿದೆ. ಈ ವಿಚಾರವಾಗಿ ಏನಾದರೂ ತಿದ್ದುಪಡಿ ಮಾಡುವುದಾಗಲಿ ಅಥವಾ ಕೇಂದ್ರ ಸರ್ಕಾರಕ್ಕೆ ಈ ವಿಚಾರದ ಬಗ್ಗೆ ತಿಳಿಸಲಾಗಿದೆಯೇ? ಅಥವಾ ಇಂತಹ ಗ್ರಾಮ ಪಂಚಾಯಿತಿಗಳನ್ನು ನಗರ ಪ್ರದೇಶಗಳಲ್ಲಿ ಒಟ್ಟು ಗೂಡಿಸುವುದಕ್ಕೆ ಸರ್ಕಾರ ಏನಾದರೂ ಕ್ರಮ ತೆಗೆದುಕೊಂಡಿದ್ದೇಯೇ? ಏಕೆಂದರೆ, ಉದ್ಯೋಗ ಖಾತರಿ ಯೋಜನೆಯು ಅಂತಹ ಗ್ರಾಮ ಪಂಚಾಯಿತಿಗಳಲ್ಲಿ ಆಗುತ್ತಿಲ್ಲ.

ಮಾನ್ಯ ಸಚಿವರು ಕೊಟ್ಟಿರತಕ್ಕಂಥ ಮಾಹಿತಿಯಲ್ಲಿ ಗ್ರಾಮೀಣ ಪ್ರದೇಶದ ಬಗ್ಗೆ ಕೇಂದ್ರ ಸರ್ಕಾರದ ಯೋಜನೆಗಳೇನಿವೆ. ಅದರಲ್ಲಿ ಆಡಳಿತ ತರಬೇತಿಗೆ ಐರೋಪ್ಯ ಆರ್ಥಿಕ ಸಮುದಾಯದ ನೆರವು ಎಂದು ಮಾನ್ಯ ಸಚಿವರು ಮಾಹಿತಿ ಕೊಟ್ಟಿದ್ದಾರೆ. ಪ್ರತಿ ವರ್ಷ ದೊಡ್ಡ ಅನುದಾನ ಇವತ್ತು ಹರಿದು ಬರುತ್ತಿದೆ. ಇದರಲ್ಲಿ ಗ್ರಾಮ ಪಂಚಾಯತಿ ಸದಸ್ಯರಿಗೆ, ಗ್ರಾಮ ಪಂಚಾಯತಿ ಅಧ್ಯಕ್ಷರು ಮತ್ತು ಉಪಾಧ್ಯಕ್ಷರಿಗೆ ಪ್ರತಿ ವರ್ಷ ಏನಾದರೂ ತರಬೇತಿ ಕಾರ್ಯಕ್ರಮವನ್ನು ಮಾಡತಕ್ಕಂಥ ವಿಚಾರ ಸರ್ಕಾರದ ಮುಂದಿದೆಯೇ? ಏಕೆಂದರೆ ಒಮ್ಮೆ ಚುನಾಯಿತ ಪ್ರತಿನಿಧಿಗಳಾಗಿ ಆಯ್ಕೆಯಾಗಿ ಬಂದ ನಂತರ ಒಂದು ಚಾರಿ ತರಬೇತಿಯಾಗುತ್ತದೆ. ಕೇಂದ್ರ ಮತ್ತು ರಾಜ್ಯ ಸರ್ಕಾರದಿಂದ ಪ್ರತಿ ವರ್ಷ ಅನುದಾನವನ್ನು ಪುಟ್ಟ ಬೇರೆ ಬೇರೆ ಇಲಾಖೆಯಿಂದ ಹೊಸ ಯೋಜನೆಗಳನ್ನು ತೆಗೆದುಕೊಳ್ಳುತ್ತೇವೆ. ಆದರೆ, ಗ್ರಾಮ ಪಂಚಾಯತಿಯ ಅಧ್ಯಕ್ಷರಿಗಾಗಲಿ ಅಥವಾ ಅಲ್ಲಿರತಕ್ಕಂಥ ಚುನಾಯಿತ ಪ್ರತಿನಿಧಿಗಳಿಗೆ ಈ ರೀತಿಯ ತರಬೇತಿಯೂ ಇರುವುದಿಲ್ಲ. ಇದರ ಬಗ್ಗೆ ಸರ್ಕಾರ ಗ್ರಾಮ ಪಂಚಾಯತಿಯ ಅಧ್ಯಕ್ಷರಿಗಾಗಲಿ ಅಥವಾ ಅಲ್ಲಿರತಕ್ಕಂಥ ಚುನಾಯಿತ ಪ್ರತಿನಿಧಿಗಳಿಗೆ ತರಬೇತಿಯನ್ನು ನೀಡುವುದಕ್ಕೆ ವಿಶೇಷ ಕಾರ್ಯಕ್ರಮಗಳನ್ನು ಏನಾದರೂ ಸರ್ಕಾರ ತೆಗೆದುಕೊಂಡಿದೆಯೇ ಎಂಬುದರ ಮಾಹಿತಿಯನ್ನು ಮಾನ್ಯ ಸಚಿವರು ಕೊಡಬೇಕೆಂದು ವಿನಂತಿಯನ್ನು ಮಾಡುತ್ತೇನೆ.

ಸಭಾಪತಿಯವರು:- ಮಾನ್ಯ ಸಚಿವರು ಏನು ಪ್ರಶ್ನೆಗೆ ಉತ್ತರವನ್ನು ಹೇಳುತ್ತಾರೆ. ಕುಳಿತುಕೊಳ್ಳಿ. ನೀವು ಇಷ್ಟು ದೊಡ್ಡದಾಗಿ ಪ್ರಶ್ನೆಯನ್ನು ಕೇಳಿದರೆ ಹೇಗೆ ಉತ್ತರವನ್ನು ನೀಡುತ್ತಾರೆ. ನಿರ್ದಿಷ್ಟವಾಗಿ 1 ಅಥವಾ 2 ಪ್ರಶ್ನೆಯನ್ನು ಕೇಳಿದರೆ ನೇರವಾಗಿ ಉತ್ತರ ಸಿಗುತ್ತದೆ. ನೀವು ಈ ರೀತಿ ದೊಡ್ಡದಾಗಿ ಪ್ರಶ್ನೆಯನ್ನು ಕೇಳಿದಾಗ ಸಚಿವರು ಸುತ್ತಿ ಬಳಸಿ ಉತ್ತರವನ್ನು ನೀಡಿದರೆ, ಕೊನೆಗೆ ನಿಮಗೂ ಏನು ಅರ್ಥವೇ ಆಗುವುದಿಲ್ಲದಂತಾಗುತ್ತದೆ.

ಶ್ರೀ ಎಚ್.ಕೆ.ಪಾಟೀಲ್ (ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):- ಮಾನ್ಯ ಸಭಾಪತಿಯವರೆ, ಮಾನ್ಯ ಸದಸ್ಯರ ಮೂಲ ಪ್ರಶ್ನೆಯ ಕಡೆಗೆ ಬರುತ್ತೇನೆ. ನಮ್ಮ ಗ್ರಾಮ-ನಮ್ಮ ರಸ್ತೆ ಯೋಜನೆಯಡಿ ನಿರ್ಮಾಣಗೊಂಡಿರುವ ಡಾಂಬರ್ ರಸ್ತೆಗಳೇನಿವೆ, ಈ ರಸ್ತೆಯಲ್ಲಿ ಕಿತ್ತೂರಾಣಿ ಚೆನ್ನಮ್ಮ ರಸ್ತೆಯ ಹತ್ತಿರ ಇರತಕ್ಕಂಥ ರಸ್ತೆಯ ಬಗ್ಗೆ ವಿಜಯ ಕರ್ನಾಟಕ ದಿನ ಪತ್ರಿಕೆಯಲ್ಲಿ ಬಂದಿರತಕ್ಕಂಥ ವರದಿಯ ಹಿನ್ನೆಲೆಯೊಳಗೆ ಪ್ರಶ್ನೆಯನ್ನು ಕೇಳಿರತಕ್ಕಂಥದ್ದು ಸರಿಯಾಗಿದೆ.

(781)16-06-2017 12-00 BSD-MD

ಶ್ರೀ ಹೆಚ್.ಕೆ. ಪಾಟೀಲ್ (ಮುಂದು)

ಪತ್ರಿಕೆಗಳಲ್ಲಿ ಬಂದಿರುವ ವರದಿ ಮತ್ತು ಅದಾದ ನಂತರ ಸುಮಾರು 25 ದಿವಸಗಳ ನಂತರ ಅವೇ ಪತ್ರಿಕೆಯಲ್ಲಿ ಮರು ಡಾಂಬರಿಕರಣ ಪ್ರಾರಂಭವಾಗಿರುವ ವರದಿ ಬಂದಿದೆ. ಅಂದರೆ the correction process has begun. ನಮ್ಮ ಗ್ರಾಮ ನಮ್ಮ ರಸ್ತೆ ಕುರಿತಂತೆ ದಿಲ್ಲಿಯ ಕೆಲಸ ಮಾಡುತ್ತಿದ್ದೇವೆ ಎಂದು ನಮ್ಮಲ್ಲಿರುವ, ನನಗೆ ಇರುವ feedback ಆಗಿದೆ. ಅಲ್ಲದೇ ತಮ್ಮಂತಹ ಅನೇಕ ಸ್ನೇಹಿತರು ಹೇಳುವ ಮಾತಾಗಿದೆ. ಅವರ ಜಿಲ್ಲೆಯಲ್ಲಿ ನಮ್ಮ ಗ್ರಾಮ ನಮ್ಮ ರಸ್ತೆ ಈಗಾಗಲೇ ಮಾಡಿರುವ ಎಲ್ಲಾ ರಸ್ತೆಗಳ ಬಹಳಷ್ಟು photograph and video graph ಗಳನ್ನು ಅವರ ಪ್ರಶ್ನೆ ಬಂದ ಮೇಲೆ ತರಿಸಿಕೊಂಡಿದ್ದೇನೆ. ಆ photograph and video graph ಗಳನ್ನು ಮಾನ್ಯ ಸದಸ್ಯರಿಗೆ ಕಳುಹಿಸಿಕೊಡುತ್ತೇನೆ ಹಾಗೂ ಅತಿ ಸಲಹೆ ಇದ್ದರೂ ನೀಡಬಹುದಾಗಿದೆ. PMGSY (Pradhan Mantri Gram Sadak Yojana) ಬಗ್ಗೆ ಪ್ರಸ್ತಾಪ ಮಾಡಿದ್ದು, ಇದರ ಬಗ್ಗೆ ಸಹ ಬಹಳ ಸಂತೋಷದಿಂದ ಹೇಳಬಯಸುತ್ತೇನೆ. ಹೋದ ವರ್ಷ PMGSY ನಲ್ಲಿ ರಸ್ತೆಗಳನ್ನು ಪೂರ್ಣಗೊಳಿಸಿದ್ದು, ಆ ರಸ್ತೆ ಮತ್ತು ನಿರ್ವಹಣೆ ಬಗ್ಗೆ ಹಾಗೂ total performance of PMGSY is best in the country in Karnataka. ‘Best Performer’ ಎಂದು ನಮಗೆ ಕೇಂದ್ರ ಸರ್ಕಾರದವರು ಪ್ರಶಸ್ತಿ ನೀಡಲಿದ್ದಾರೆ ಎನ್ನುವ ಮಾಹಿತಿಯನ್ನು ಈ ಸಂದರ್ಭದಲ್ಲಿ ಹೇಳಬಯಸುತ್ತೇನೆ. ಒಟ್ಟಾರೆ PMGSY ಹಾಗೂ NGNRY (Namma Grama Namma Raste Yojane) ಮಾಡಿರುವ ಎರಡೂ ರಸ್ತೆಗಳು ಸೂಕ್ತವಾದ parameters decide ಮಾಡಿದ್ದೇವೆ. ಅಗತ್ಯವಿರುವ ಹಣಕಾಸು ಸಹ ಕೊಡುತ್ತೇವೆ. ಆದ್ದರಿಂದ ಉತ್ತಮ ಗುಣಮಟ್ಟದ ರಸ್ತೆಗಳನ್ನು ಮಾಡುವುದಕ್ಕೆ ಸಾಧ್ಯವಾಗಿದೆ. PMGSY ನಲ್ಲಿ ಮುಂದಿನ ಹಂತದಲ್ಲಿ ಕೊಡಬೇಕಾಗಿದ್ದು, ಅವರದೇ ಆದ parameters ನಲ್ಲಿ ಲಭ್ಯವಿಲ್ಲ ಹಾಗೂ ನೀವು ಅದಕ್ಕೆ eligible ಆಗುವುದಿಲ್ಲ ಎಂದೆಲ್ಲಾ ಹೇಳುತ್ತಿದ್ದಾರೆ. ಇದರ ಬಗ್ಗೆ correspondence ಮಾಡುತ್ತಿದ್ದು, ಈ ಎಲ್ಲಾ ರಸ್ತೆಗಳನ್ನು upgrade ಮಾಡುವುದಕ್ಕೆ PMGSY ನವರು ತೆಗೆದುಕೊಳ್ಳಬೇಕು. ಸಣ್ಣ ಸಣ್ಣ ಹಳ್ಳಿಗಳಿಂದ

connect ಮಾಡುವ ಸಲುವಾಗಿ ಹಣವನ್ನು ಯೋಜನೆಯಲ್ಲಿ ಕೊಡುತ್ತಿದ್ದು, ಈಗ ಎಲ್ಲಾ ಹಳ್ಳಿಗಳನ್ನೂ connect ಮಾಡಿದ್ದೇವೆ. ಇದಾದ ನಂತರ ಯಾವ ರಸ್ತೆ ಉತ್ತಮವಾಗಿರುವುದಿಲ್ಲವೋ, ಅವುಗಳನ್ನು upgrade ಮಾಡಲು PMGSY ನವರು ಕೈಗೆತ್ತಿಕೊಳ್ಳಬೇಕು ಎಂದು ರಾಜ್ಯ ಸರ್ಕಾರ ಕೇಂದ್ರ ಸರ್ಕಾರದವರನ್ನು ಒತ್ತಾಯಿಸುತ್ತದೆ.

ಶ್ರೀ ಕವಟಗಿಮಠ ಮಹಂತೇಶ ಮಲ್ಲಿಕಾರ್ಜುನ:- ನಗರ ಪ್ರದೇಶದ ಸಮೀಪವಿರುವ ಗ್ರಾಮ ಪಂಚಾಯಿತಿಗಳ ಬಗ್ಗೆ ಮತ್ತು ತರಬೇತಿ ಬಗ್ಗೆ ಉತ್ತರ ನೀಡಲಿಲ್ಲ.

ಶ್ರೀ ಹೆಚ್.ಕೆ. ಪಾಟೀಲ್:- ನಮ್ಮ ಮಹಾತ್ಮಗಾಂಧಿ ರಾಷ್ಟ್ರೀಯ ಉದ್ಯೋಗ ಖಾತ್ರಿ ಯೋಜನೆಯು ಮೂಲತಃ ಉದ್ಯೋಗ ಸೃಷ್ಟಿ ಮಾಡಲು ಇರುವ ಯೋಜನೆಯಾಗಿದೆ ಮತ್ತು ಇದು ಕಾನೂನು. ಉದ್ಯೋಗ ಇಲ್ಲದಿರುವ ಕಡೆ focus ಮಾಡುತ್ತೇವೆ. ಬೆಂಗಳೂರಿನಲ್ಲಿ ರೂ.500ರಿಂದ 700ರವರೆಗೆ ಒಂದು ಉದ್ಯೋಗ ಸಿಗುತ್ತಿದ್ದರೆ ಇಂತಹ ಕಡೆ MGNREGS (Mahatma Gandhi National Rural Employment Guarantee Scheme) ಮಾಡಿದರೆ ಉಪಯೋಗವಿಲ್ಲ. ಅದರಲ್ಲೂ ವಿಶೇಷವಾಗಿ ಕೃಷಿ ಕಾರ್ಮಿಕರು ಇರುವ ಪ್ರದೇಶಗಳಲ್ಲಿ ಮಹಾತ್ಮ ಗಾಂಧಿ ರಾಷ್ಟ್ರೀಯ ಗ್ರಾಮೀಣ ಉದ್ಯೋಗ ಖಾತ್ರಿ ಯೋಜನೆಯನ್ನು ನಾವು focus ಮಾಡಿ ಹೆಚ್ಚು ಕೆಲಸ ಮಾಡಿಸುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

ಶ್ರೀ ಕವಟಗಿಮಠ ಮಹಂತೇಶ ಮಲ್ಲಿಕಾರ್ಜುನ:- ಇಂತಹ ಗ್ರಾಮ ಪಂಚಾಯಿತಿಗಳಿಗೆ ವಿಶೇಷ ಅನುದಾನವನ್ನು ಕೊಡುತ್ತಾರೆಯೇ? ಈಗ this is the only component where they get the money. If that is not supported by the NREGS... They are the big Gram Panchayats.

ಶ್ರೀ ಹೆಚ್.ಕೆ. ಪಾಟೀಲ್:- ಮಾನ್ಯ ಸದಸ್ಯರು ಹೇಳುವುದು ಸತ್ಯವಿದ್ದು, ಕೃಷಿ ಕಾರ್ಮಿಕರು ಹೆಚ್ಚು ಇರುವ ಗ್ರಾಮ ಪಂಚಾಯಿತಿಗಳಲ್ಲಿ NREGS ಹಣ ಹೆಚ್ಚಾಗಿ ಹೋಗಿ, ಪಂಚಾಯಿತಿ ಮತ್ತು ಗ್ರಾಮದ ಅಭಿವೃದ್ಧಿಗಾಗಿ ಹಾಗೂ ಆಸ್ತಿ ಸೃಷ್ಟಿಗಾಗಿ ಬಹಳಷ್ಟು ಒತ್ತು ಕೊಟ್ಟಿದ್ದೇವೆ. ನಮ್ಮ ಮುಖ್ಯ ಮಂತ್ರಿಗಳ 21 ಅಂಶಗಳ ಕಾರ್ಯಕ್ರಮ ಅಥವಾ ಮೈದಾನ ಇತ್ಯಾದಿ ಕಾರ್ಯಕ್ರಮಗಳು NREGS ಹಣದಿಂದ ಮಾಡಲು ಸಾಧ್ಯವಾಗುತ್ತದೆ. ಆ ಹಣ ಸಿಟಿ ಹತ್ತಿರ ಇರುವ ಗ್ರಾಮ ಮತ್ತು ಪಂಚಾಯಿತಿಗಳಿಗೆ

ಲಭ್ಯವಾಗುವುದಿಲ್ಲ. ಆ ರೀತಿ ಕೆಲಸ ಮಾಡುವುದಕ್ಕೆ ಕಾರ್ಮಿಕರು ಕೆಲಸ ಮಾಡಲು ಸಿಗುತ್ತಿಲ್ಲ ಎಂಬ ಮಾನ್ಯ ಸದಸ್ಯರ ಕಳಕಳಿ ನನಗೆ ಅರ್ಥವಾಗುತ್ತದೆ. ಅದಕ್ಕೆ ಏನು ಮಾಡಬೇಕೆಂಬ ಬಗ್ಗೆ ಚಿಂತನೆ ಮಾಡುತ್ತೇನೆ.

ಪ್ರಶ್ನೆ ಸಂಖ್ಯೆ: 3266
ಉತ್ತರದ ಪ್ರತಿ ಲಗತ್ತಿಸಿದೆ

ಡಾ|| ಜಯಮಾಲ ರಾಮಚಂದ್ರ:- ಮಾನ್ಯ ಸಭಾಪತಿಯವರೇ, 2010ರಿಂದ ರಾಜೀವ್ ಗಾಂಧಿ ಗ್ರಾಮೀಣ ವಸತಿ ನಿಗಮ ಯೋಜನೆಯಡಿ ನಿರ್ಮಿಸಲ್ಪಟ್ಟ ಮನೆಗಳಲ್ಲಿ ಎಷ್ಟು ಫಲಾನುಭವಿ ಮನೆಗಳ GPS Not OK ಆಗಿ ತಿರಸ್ಕೃತವಾಗಿದೆ ಎಂಬ ಪ್ರಶ್ನೆಯನ್ನು ಕೇಳಿದ್ದು, ಇದಕ್ಕೆ ವಿವರ ಮತ್ತು ಒಳ್ಳೆಯ ಉತ್ತರವನ್ನು ನೀಡಿರುವುದರಿಂದ ನಾನು ಅವರಿಗೆ ಧನ್ಯವಾದಗಳನ್ನು ಅರ್ಪಿಸುತ್ತೇನೆ. ಕರ್ನಾಟಕವನ್ನು ಗುಡಿಸಲು ಮುಕ್ತ ರಾಜ್ಯವನ್ನಾಗಿಸುವ ಸಂಕಲ್ಪವನ್ನು ಮಾನ್ಯ ಮುಖ್ಯಮಂತ್ರಿಗಳು ಹೊತ್ತು, ಕಳೆದ 5 ವರ್ಷಗಳಲ್ಲಿ 11 ಲಕ್ಷ ಮನೆಗಳನ್ನು ನಿರ್ಮಿಸಲಾಗಿದೆ. ಈ 11 ಲಕ್ಷ ಮನೆಗಳನ್ನು ನಿರ್ಮಿಸುವಾಗ 2017-18ನೇ ಸಾಲಿನಿಂದ ಫಲಾನುಭವಿಯು ಇಂದಿರಾ ಮನೆ Mobile App ಬಳಸಿ ಆತನ ಮನೆಯ ಜಿಪಿಎಸ್ ಛಾಯಾಚಿತ್ರವನ್ನು ಸ್ವಯಂ ಪಾವತಿ ಮಾಡಲು ಅವಕಾಶವನ್ನು ಹೊಸದಾಗಿ ಮಾನ್ಯ ಸಚಿವರು ನೀಡಿದ್ದಾರೆ. ಇಲ್ಲಿ ಪ್ರಶ್ನೆ ಏನೆಂದರೆ, 2010ರಲ್ಲಿ ಜಿಪಿಎಸ್ ಛಾಯಾಚಿತ್ರ ತೆಗೆಯುವ ವ್ಯವಸ್ಥೆಯನ್ನು ಎನ್‌ಜಿಟಿಗಳಿಗೆ ನೀಡಲಾಗಿದ್ದು, ಎನ್‌ಜಿಟಿಗಳು ಹೆಚ್ಚಿನ ಕೆಲಸ ಇದ್ದ ಕಾರಣ ಮಾಡಲು ಸಾಧ್ಯವಾಗಲಿಲ್ಲ. ನಂತರ ಎನ್‌ಜಿಟಿ ಬಿಟ್ಟು ಪಿಡಿಓ ಮಾಡಬೇಕೆಂದು ಜವಾಬ್ದಾರಿ ನಿಗದಿಪಡಿಸಿ, ಹಲವಾರು ಕಡೆ ಪಿಡಿಓಗಳು ಈ ಕಾರ್ಯವನ್ನು ಸರಿಯಾಗಿ ನಿರ್ವಹಿಸದ ಬಗ್ಗೆ ಸರ್ಕಾರದ ಗಮನಕ್ಕೆ ಬಂದಿದ್ದರಿಂದ, ಜನರ ಮತ್ತು ಕಡು ಬಿಡವರ ಪರವಾಗಿ GPS App ನ್ನು ಅವರೇ upload ಮಾಡುವಂತೆ ಮತ್ತು ಅವರಿಗೆ ಚೆಕ್ ಮಾಡಲಕ ಹಣ ಅವರ ಅಕೌಂಟ್‌ಗೆ ಬರುವಂತೆ ಮಾಡಿರುವುದಕ್ಕೆ ಮಾನ್ಯ ಸಚಿವರನ್ನು ಅಭಿನಂದಿಸುತ್ತೇನೆ. 1,23,046 ಫಲಾನುಭವಿ ಮನೆಗಳ ಛಾಯಾಚಿತ್ರಗಳು Not OK ಆಗಿದ್ದು, ಅದರಲ್ಲಿ ಸರ್ಕಾರ ಬಹಳಷ್ಟು ಜನರಿಗೆ ಅವಕಾಶ ನೀಡಿತ್ತು. 46,937 ಪ್ರಸ್ತಾವನೆಗಳಲ್ಲಿ 36,122 ಮನೆಗಳನ್ನು ಸರ್ಕಾರ OK ಮಾಡಿದೆ. 2010ರಿಂದ ಈವರೆಗೆ 10,815 ಮನೆಗಳ ಫಲಾನುಭವಿಗಳು ಅವರದ್ದಲ್ಲದ ತಪ್ಪಿಗೆ ಬಲಿಪಶುಗಳಾಗಿದ್ದಾರೆ. ಅವರು ಸಾಲ-ಸೋಲ ಮಾಡಿ ಮನೆಗಳನ್ನು ಕಟ್ಟಿಕೊಂಡಿದ್ದು, ಇವರು ಫೋಟೋ ತೆಗೆದಿಲ್ಲ. ಈ 10 ಸಾವಿರ ಜನರ ಬದುಕನ್ನು ಹೇಗೆ ಸರಿಮಾಡುತ್ತಾರೆ ಮತ್ತು ಅವರಿಗೂ

ಒಂದು ಅವಕಾಶವನ್ನು ನೀಡಿದ್ದಾರೆ. ಮಾನವೀಯ ದೃಷ್ಟಿಯಿಂದ duplicate ಇಲ್ಲದಿರುವ ಮತ್ತು ನಿಜಕ್ಕೂ ಸಾಲ-ಸೋಲ ಮಾಡಿದ ಮನೆಗಳನ್ನು OK ಮಾಡಿಕೊಡಬೇಕೆಂದು ಕೇಳಿಕೊಳ್ಳುತ್ತೇನೆ.

ಶ್ರೀ ಎಂ. ಕೃಷ್ಣಪ್ಪ:- ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು 2010-11ರಿಂದ 11 ಲಕ್ಷ ಮನೆಗಳು ಎಂದು ಹೇಳಿರುವುದು ಸರಿಯಾದ ಮಾಹಿತಿಯಲ್ಲ. ಸುಮಾರು 16.37,632 ಮನೆಗಳು ನಿರ್ಮಾಣವಾಗಿದ್ದು, 15,14,586 ಮನೆಗಳು OK ಆಗಿದ್ದು, 1,23,000 ಮನೆಗಳು OK ಆಗಿರಲಿಲ್ಲ. ಈ OK ಆಗಿರುವ ಮನೆಗಳಿಗೆ ರೂ.15,571 ಕೋಟಿಗಳನ್ನು ನಮ್ಮ ಸರ್ಕಾರ ಕೊಟ್ಟಿದ್ದು ರೂ.833 ಕೋಟಿಗಳನ್ನು ತಡೆಹಿಡಿಯಲಾಗಿದೆ. ಕೇವಲ 7.5% ತಡೆಹಿಡಿಯಲಾಗಿದ್ದು, ಸುಮಾರು 92-93% ಕೊಡಲಾಗಿದೆ. ಇದರಲ್ಲಿ ಕೆಲವಾರು ಕಾರಣಗಳಿದ್ದು, ಅವರು ರೂ.5 ಲಕ್ಷದೊಳಗೆ ಮನೆ ಕಟ್ಟಿಕೊಂಡಿದ್ದರೆ OK ಮಾಡಬಹುದು. ರೂ.6 ಲಕ್ಷದಿಂದ ರೂ.20 ಲಕ್ಷಗಳವರೆಗೆ ಹೆಚ್ಚುವರಿಯಾಗಿ ಮನೆ ಕಟ್ಟಿಕೊಂಡಿದ್ದರೆ ಅವರಿಗೆ ಅವಶ್ಯಕತೆ ಇಲ್ಲ ಎಂದು ತೀರ್ಮಾನ ಮಾಡಿ ಮಾಡಲಾಗಿದೆ ಮನೆ ವಿಸ್ತರಣೆ ಮಾಡಿರುವುದು, ಹಳೆಯ ಮನೆಗಳನ್ನು ಫೋಟೋ ಕೊಟ್ಟಿರುವುದು, GA duplication ಮಾಡಿರುವುದು, Commercial Complex ಕಟ್ಟಿಕೊಂಡಿರುವಂತಹವುಗಳಿಗೆ ಮಾತ್ರ ಆಗಿದೆ. ಅದರಲ್ಲಿ 46 ಸಾವಿರ ಮನೆಗಳ ಬಗ್ಗೆ ಮತ್ತೆ ಪ್ರಸ್ತಾವನೆ ಬಂತು. 36,122 ಮನೆಗಳನ್ನು ಅನುಮೋದನೆ ಮಾಡಲಾಗಿದೆ. ಈಗಲೂ ಉಳಿದ 10 ಸಾವಿರ ಮನೆಗಳಿಗೆ ಪರಿಶೀಲನೆ ಮಾಡಲು ಅವಕಾಶ ಇದೆ. ಅವರು ಇ.ಓ ಮತ್ತು ಜಿಲ್ಲಾಧಿಕಾರಿಗಳ ಮುಖಾಂತರ ಮತ್ತೆ ಪ್ರಸ್ತಾವನೆಯನ್ನು online ನಲ್ಲಿ ಸಲ್ಲಿಸಿದರೆ ಖಂಡಿತ ಪರಿಶೀಲನೆ ಮಾಡಿ ಅವಕಾಶ ಒದಗಿಸಿಕೊಡಲಾಗುವುದು.

(782) 16-06-2017 SK-MD 12.10

(ಸಭಾಪತಿಯವರ ಉಪಸ್ಥಿತಿ)

ಚುಕ್ಕೆ ಗುರುತಿನ ಪ್ರಶ್ನೆ 339 (3240 + 3239)
(ಉತ್ತರವನ್ನು ಲಗತ್ತಿಸಲಾಗಿದೆ)

ಶ್ರೀ ಸೋಮಣ್ಣ ಮ. ಬೇವಿನಮರದ:- ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ಉತ್ತರವನ್ನು ಕೊಟ್ಟಿದ್ದಾರೆ. ನಾನು ಐದು ಪ್ರಶ್ನೆಗಳನ್ನು ಕೇಳಿದ್ದೇನೆ. ರಾಜ್ಯದಲ್ಲಿ ಸರಿಯಿರುವ ಕೊಠಡಿಗಳು, ದುರಸ್ತಿಯಿರುವ ಕೊಠಡಿಗಳು ಮತ್ತು ದೊಡ್ಡ ಪ್ರಮಾಣದ ದುರಸ್ತಿಯಲ್ಲಿರುವ ಕೊಠಡಿಗಳು ಹಾಗೂ ಶಿಥಿಲಾವಸ್ಥೆಯಲ್ಲಿರುವ ಕೊಠಡಿಗಳು ಎಷ್ಟಿವೆ ಎಂದು ನಾನು ಪ್ರಶ್ನೆಯನ್ನು ಕೇಳಿದ್ದೇನೆ. ರಾಜ್ಯದಲ್ಲಿರುವ

ಸುಮಾರು ಶೇಕಡ 60, 65 ರಷ್ಟು ಕೊಠಡಿಗಳು ದುರಸ್ತಿಯಲ್ಲಿದೆ. ಸಣ್ಣ ಮತ್ತು ದೊಡ್ಡ ಪ್ರಮಾಣದ ದುರಸ್ತಿ ಎಂದರೆ ಅದರ ಅರ್ಥ ಏನು? ಇದರ ಅಂತರಗಳನ್ನು ಯಾವ ರೀತಿ ನೀವು ಕಂಡು ಹಿಡಿಯುತ್ತೀರಿ. ಇನ್ನು ಎರಡನೆಯದು, ರಾಜ್ಯದಲ್ಲಿ ಇಡೀ ಕೊಠಡಿಗಳ ಸಂಖ್ಯೆ ಎಷ್ಟು ಇದೆ? ಅದು ಮಕ್ಕಳ ಸಂಖ್ಯೆಗಳಿಗೆ ಅನುಗುಣವಾಗಿದೆಯೇ? ಎಂದು ನಾನು ಪ್ರಶ್ನೆ ಕೇಳಿದ್ದೇನೆ. ಸುಮಾರು 31,487 ಕೊಠಡಿಗಳು ಹೆಚ್ಚಿಗೆ ಇದೆ ಎಂದು ಮಾನ್ಯ ಸಚಿವರು ಹೇಳಿದ್ದಾರೆ. ಇದರಲ್ಲಿ ಬಂದ್ ಆದಂತಹ ಶಾಲೆಯ ಕೊಠಡಿಗಳನ್ನು ಲೆಕ್ಕಕ್ಕೆ ತೆಗೆದುಕೊಂಡು ಮಾನ್ಯ ಸಚಿವರು ಹೇಳಿದ್ದಾರೆ ಎನ್ನುವುದು ನನ್ನ ಎರಡನೆಯ ಪ್ರಶ್ನೆಯಾಗಿದೆ. ಹಾವೇರಿ ಜಿಲ್ಲೆಯನ್ನು ತೆಗೆದುಕೊಂಡರೆ 1162 ಪ್ರಾಥಮಿಕ ಶಾಲೆಗಳು ಇವೆಯೆಂದು ಮಾನ್ಯ ಸಚಿವರು ಹೇಳಿದ್ದಾರೆ. ಮಕ್ಕಳ ಸಂಖ್ಯೆ ಸುಮಾರು 1,29,153 ಮತ್ತು ಈಗಿರುವ ಕೊಠಡಿಗಳು ಸಂಖ್ಯೆ ಸುಮಾರು 6501 ಎಂದು ಹೇಳಿದ್ದಾರೆ. ಶಾಲೆಗಳ ಕೊಠಡಿಗಳ ಸಂಖ್ಯೆ ಎಷ್ಟು ಇರಬೇಕು ಎಂದು ಉತ್ತರದಲ್ಲಿ ಕೊಟ್ಟಿಲ್ಲ. ಆ ಒಂದು ಉತ್ತರವನ್ನು ಕೊಡಬೇಕು. ಸಣ್ಣ ಪ್ರಮಾಣದ ದುರಸ್ತಿಯಲ್ಲಿರುವ ಕೊಠಡಿಗಳು ಸುಮಾರು 1363 ಮತ್ತು ದೊಡ್ಡ ಪ್ರಮಾಣದ ದುರಸ್ತಿಯಲ್ಲಿರುವ ಕೊಠಡಿಗಳ ಸುಮಾರು 1415 ಎಂದು ಹೇಳಿದ್ದಾರೆ. ಒಟ್ಟು 6501 ಕೊಠಡಿಗಳಲ್ಲಿ ಸುಮಾರು 2778 ಕೊಠಡಿಗಳು ದುರಸ್ತಿಯಲ್ಲಿವೆ. ಇವು ಸಣ್ಣ ಮತ್ತು ದೊಡ್ಡ ಪ್ರಮಾಣದ ಶಿಥಿಲಾವಸ್ಥೆಯಲ್ಲಿವೆ. ಇದನ್ನು ಯಾವ ಪ್ರಮಾಣದಲ್ಲಿ ಕಂಡು ಹಿಡಿಯುತ್ತೀರಿ. ಇನ್ನು ಶಿಥಿಲಾವಸ್ಥೆಯಲ್ಲಿರುವ ಕೊಠಡಿಗಳ ಸಂಖ್ಯೆ ಇಲ್ಲ ಮತ್ತು ಅದರ ಜೊತೆಗೆ ಯಾವುದೇ ಕೊಠಡಿಯನ್ನು ನೆಲಸಮಗೊಳಿಸುವುದಿಲ್ಲ ಎಂದು ಉತ್ತರವನ್ನು ಕೊಟ್ಟಿದ್ದಾರೆ. ಈ ರೀತಿ ಶುದ್ಧ ಸುಳ್ಳನ್ನು ಏಕೆ ಮಾನ್ಯ ಸಚಿವರು ಹೇಳಿದ್ದಾರೆಂಬುದು ಗೊತ್ತಿಲ್ಲ. ಬರೀ ಸುಳ್ಳನ್ನು ಹೇಳಿದ್ದಾರೋ ಅಥವಾ ಭಾರೀ ಸುಳ್ಳನ್ನು ಹೇಳಿದ್ದಾರೋ ಅಥವಾ ಹಸಿ ಸುಳ್ಳನ್ನು ಹೇಳಿದ್ದಾರೋ ಎನ್ನುವ ಬಗ್ಗೆ ಸದನಕ್ಕೆ ಉತ್ತರವನ್ನು ಕೊಡಬೇಕು. ನನಗೆ ಏನು ಅನಿಸುತ್ತದೆ ಎಂದರೆ, ಸುಮಾರು 20 ಅಥವಾ 25 ವರ್ಷಗಳ ಹಿಂದಿನ ಮಾಹಿತಿಯನ್ನು ಮಾನ್ಯ ಸಚಿವರು ಕೊಟ್ಟಿದ್ದಾರೆಂಬುದು ನನ್ನ ಭಾವನೆಯಾಗಿದೆ. ಇದನ್ನು ಏಕೆ ಹೇಳುತ್ತಿದ್ದೇನೆ ಎಂದರೆ ಇಡೀ ಜಿಲ್ಲೆಯೊಳಗೆ 160 ಕೊಠಡಿಗಳನ್ನು ನೆಲಸಮ ಮಾಡಿದ್ದಾರೆ. ಆದರೂ ಕೂಡ ಜಿಲ್ಲೆಯಲ್ಲಿ 763 ಶಿಥಿಲಾವಸ್ಥೆಯಲ್ಲಿವಂತಹ ಕೊಠಡಿಗಳು ಅಂದರೆ ಮಕ್ಕಳು ವಾಸ ಮಾಡದೇ ಇರುವಂತಹ ಕೊಠಡಿಗಳಿವೆ. ನನ್ನ ಕ್ಷೇತ್ರವಾದ ಶಿಗ್ಗಾವ್ ತಾಲ್ಲೂಕಿನಲ್ಲಿ ಸುಮಾರು 14 ಹಳ್ಳಿಗಳಿಗೆ ನಾನೇ ಸ್ವತಃ ಹೋಗಿ ಭೇಟಿ ಕೊಟ್ಟಿದ್ದೇನೆ. ನಾನು ಒಬ್ಬನೇ ಹೋಗಿಲ್ಲ. ಅಲ್ಲಿನ ಕಾಂಗ್ರೆಸ್ಸಿನ ಚುನಾಯಿತ ಪ್ರತಿನಿಧಿಗಳು, ಬಿಜೆಪಿ ಪ್ರತಿನಿಧಿಗಳು, ಸ್ವತಂತ್ರ ಪಕ್ಷದ ಪ್ರತಿನಿಧಿಗಳು, ಜೆಡಿಎಸ್ ಪಕ್ಷದ ಪ್ರತಿನಿಧಿಗಳು ಹಾಗೂ ಎಲ್ಲಾ ಪಕ್ಷದವರನ್ನು ಕರೆದುಕೊಂಡು ಹೋಗಿದ್ದೇನೆ. ಅಲ್ಲಿನ ಜಿಲ್ಲಾ ಮತ್ತು ತಾಲ್ಲೂಕು ಪಂಚಾಯತ್‌ನ ಸದಸ್ಯರು, SDMC ಅಧ್ಯಕ್ಷರು ಮತ್ತು ಶಾಲಾ ಮುಖ್ಯೋಪಾಧ್ಯಾಯರು ಊರ

ನಾಗರಿಕರ ಸಮೇತ ಕರೆದುಕೊಂಡು ಅಲ್ಲಿಗೆ ಭೇಟಿ ಮಾಡಿದ್ದೇವೆ. ನಾನು ಉದಾಹರಣೆಗೆ ಒಂದೆರಡು ಶಾಲೆಗಳ ಹೆಸರುಗಳನ್ನು ಹೇಳುತ್ತೇನೆ. ಸರ್ಕಾರಿ ಹಿರಿಯ ಪ್ರಾಥಮಿಕ ಶಾಲೆ ಕುಂದೂರು ಗ್ರಾಮ ಪಂಚಾಯ್ತಿಯ ವ್ಯಾಪ್ತಿಯಲ್ಲಿ ಬರುವಂತಹ ಮೂರು ಕೊಠಡಿಗಳನ್ನು ಕೆಡವಿದ್ದಾರೆ ಮತ್ತು ಅದರಲ್ಲಿ ಕೂಡ ಸರ್ಕಾರಿ ಪ್ರಾಥಮಿಕ ಶಾಲೆ ನಾರಾಯಣಪುರದಲ್ಲಿ ಒಂದು ಕೊಠಡಿ, ವನಹಳ್ಳಿಯಲ್ಲಿ ಎರಡು ಕೊಠಡಿಗಳು, ಹುಲಸೋಗಿಯಲ್ಲಿ ನಾಲ್ಕು ಕೊಠಡಿಗಳು, ಕಬನೂರಿನಲ್ಲಿ ಒಂದು ಕೊಠಡಿ, ನಮ್ಮ ಶಿಗ್ಗಾವ ತಾಲ್ಲೂಕಿನ ಪುರಸಭೆಯ ವ್ಯಾಪ್ತಿಯಲ್ಲಿ ಬರುವಂತಹ ಎರಡು ಕೊಠಡಿಗಳು, ಶಿಶುವಿನಹಳ್ಳಿಯಲ್ಲಿ ಬರುವಂತಹ ಒಂದು ಕೊಠಡಿ, ಪಾಣಿಗಟ್ಟಿಯಲ್ಲಿ ಒಂದು ಕೊಠಡಿ, ಅಂದಲಗಿಯಲ್ಲಿ ಒಂದು ಕೊಠಡಿ, ಕಮಲನಗರ ತಾಂಡ ತಡಸ ಹತ್ತಿರ ಅಲ್ಲಿ ಒಂದು ಕೊಠಡಿ ಮತ್ತು ಅದರಲ್ಲೊಂದು ತರ್ರಘಟ್ಟ ಒಂದು ಊರು ಇದೆ. ಆ ಊರಿನಲ್ಲಿ ಎರಡು ಕೊಠಡಿಗಳು. ಶಿಂಗಾಪುರ ನಾಲ್ಕು ಕೊಠಡಿಗಳನ್ನು ನೆಲಸಮಗೊಳಿಸಿದ್ದಾರೆ. ಹದಿನೈದು ದಿವಸಗಳ ಹಿಂದೆ, ಅವರೆಲ್ಲರೂ ನನ್ನನ್ನು ಆ ಹಳ್ಳಿಗೆ ಕರೆದುಕೊಂಡು ಹೋದರು. ಆ ಮಕ್ಕಳಿಗೆ ಎಲ್ಲಿ ಕಲಿಸುತ್ತೀರಾ ಎಂದು ನಾನು ಕೇಳಿದ್ದೆ. ಅಲ್ಲಿ ಕಲಿಸಬೇಕು? ಯಾರಾದರೂ ಮನೆಗೆ ಇರಿಸಬೇಕು, ಇಲ್ಲ ಎಂದರೆ ಗುಡಿ-ಗುಂಡಾರದಲ್ಲಿ ಇಡಬೇಕೆಂದು ಅವರು ಹೇಳಿದರು. ಆಯಿತು ಬಿಡಿ ಬರಬಹುದು, ಕಟ್ಟಿಸಬಹುದು ಮತ್ತೆ ಏಕೆ ಕೆಡವಿದ್ದೀರಿ ಎಂದರೆ ಬಿಇಟಿ ರವರು ಪತ್ರವನ್ನು ಕೊಟ್ಟಿದ್ದಾರೆ. ಆದ್ದರಿಂದ ಇವುಗಳನ್ನು ಕೆಡವಿದ್ದೇವೆ. ಇವರು ಅದನ್ನು ಕೂಡ ಚಂದಾಪುರದೊಳಗೆ ಮೂರು ಕೊಠಡಿಗಳು, ಹುನಗುಂದದಲ್ಲಿ ಒಂದು ಕೊಠಡಿ. ಈ ರೀತಿ 27 ಕೊಠಡಿಗಳನ್ನು ಕೆಡವಿದ್ದಾರೆ. ಒಂದು ಊರಿಗೆ ಇರುವಂತಹ ನಾಲ್ಕು ಕೊಠಡಿಗಳನ್ನು ಸಹ ಕೆಡವಿ ಬಿಟ್ಟಿದ್ದಾರೆ. ಕೊಠಡಿಗಳನ್ನು ಒಂದು ಕೆಡವಿಲ್ಲ, ರಾಜ್ಯದೊಳಗೆ ಬರೀ ಎರಡು ಏನು ಕೆಡವಿದ್ದೇವೆಂದು ಮಾನ್ಯ ಸಚಿವರು ಹೇಳುತ್ತಾರೆ. ಅದು ಪ್ರೌಢ ಶಾಲೆ. ಏಕೆ ಈ ರೀತಿ ಪ್ರೌಢ ಸುಳ್ಳು, ಹಸಿ ಸುಳ್ಳನ್ನು ಹೇಳುತ್ತೀರಾ.

ಸಭಾಪತಿಯವರು:- ಮಾನ್ಯ ಸಚಿವರು ಉತ್ತರವನ್ನು ಹೇಳುತ್ತಾರೆ.

ಶ್ರೀ ಸೋಮಣ್ಣ ಮ. ಬೇವಿನಮರದ:- ಸನ್ಮಾನ್ಯ ಸಭಾಪತಿಯವರೇ, ಒಂದೇ ಒಂದು ನಿಮಿಷ. ಈ ರೀತಿ ಸುಳ್ಳು ಹೇಳುವುದರಿಂದ, ನಾವೆಲ್ಲಾ ಸದಸ್ಯರು ನಿನ್ನೆಯ ಸದನದಲ್ಲಿ ಮಕ್ಕಳ ಹಕ್ಕಿನ ಬಗ್ಗೆ ಚರ್ಚೆ ಮಾಡಿದ್ದೇವೆ. ರಾಜ್ಯದಲ್ಲಿರುವ ಶಾಲೆಯ ಮಕ್ಕಳು ಕಲಿಯತಕ್ಕಂತಹ ಹಾಗೂ ಮುಂದಿನ ಭಾವಿ ಪ್ರಜೆಗಳಾಗುವಂತಹ ಮಕ್ಕಳಿಗೆ ತೊಂದರೆಯಾಗುವುದಿಲ್ಲ ಎನ್ನುವುದು ನನ್ನ ಭಾವನೆ. ಮಾನ್ಯ ಸಚಿವರು ಸುಳ್ಳು ಹೇಳಲಿ, ಆದರೆ ನಾನು ಬೇಡ ಎಂದು ಹೇಳುವುದಿಲ್ಲ. ಇಲ್ಲ ನಮ್ಮ ಸರ್ಕಾರದಲ್ಲಿ fund ಕಡಿಮೆಯಿದೆ. ಒಂದು ತಿಂಗಳು, ಆರು ತಿಂಗಳು ಅಥವಾ ಒಂದು ವರ್ಷ ಬಿಟ್ಟು ಶಾಲಾ ಕಟ್ಟಡಗಳನ್ನು

ಕಟ್ಟಿಸುತ್ತೇವೆ. ಅಲ್ಲಿ ಎಲ್ಲೋ ಶಾಲೆಗಳನ್ನು ಕೆಡವಿದ್ದೀರಿ ಆದರೆ ಸರಿ. ಯಾವುದಾದರೂ ಗುಡಿಯಲ್ಲಿ ಅಥವಾ ಯಾವುದಾದರೂ ಮನೆಯಲ್ಲಿ, ಗಿಡ-ಬುಡದಲ್ಲಿ ಮತ್ತು ಕೆರೆ-ಕಟ್ಟೆಗಳ ಮೇಲೆ ಶಾಲೆಯನ್ನು ಕಲಿಸಿರಿ ಎಂದು ಹೇಳಿರಿ ಅದರಲ್ಲಿ ಏನು ತಪ್ಪಿದೆ? ಇರುವ ಸತ್ಯವನ್ನು ಹೇಳಿರಿ. ಆದರೆ ಸುಳ್ಳನ್ನು ಸದನಕ್ಕೆ ಕೊಡಬೇಡಿ ಎಂದು ನಾನು ವಿನಂತಿಯನ್ನು ಮಾಡುತ್ತೇನೆ. ನನ್ನ ಬಳಿ ಬಿಇಓರವರು ಕಳುಹಿಸಿದಂತಹ ಪತ್ರ ಇದೆ. ಶಿಗ್ಗಾಂವ್ ತಾಲ್ಲೂಕಿನೊಳಗೆ ಎಷ್ಟು ಶಾಲೆಗಳನ್ನು ಕೆಡವಿದ್ದಾರೆಂಬ ಪತ್ರವಿದೆ. ಆ ಪತ್ರವನ್ನು ಬೇಕಾದರೆ, ನಾನು ಮಾನ್ಯ ಸಚಿವರಿಗೆ ಅದನ್ನು ಕಳುಹಿಸಿಕೊಡುತ್ತೇನೆ. ಅದನ್ನು ಅಧಿಕಾರಿಗಳ ಮುಖಾಂತರ ತರಿಸಿ, ಪರಿಶೀಲನೆ ಮಾಡಿ ಉತ್ತರವನ್ನು ಕೊಡಬೇಕೆಂಬ ವಿನಂತಿಯನ್ನು ಮಾಡುತ್ತೇನೆ.

ಶ್ರೀ ತನ್ವೀರ್ ಸೇತ್(ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣ, ಅಲ್ಪಸಂಖ್ಯಾತರ ಕಲ್ಯಾಣ ಮತ್ತು ಔಕಾಫ್ ಸಚಿವರು):- ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಹೇಳಿರುವಂತಹ ವಿಚಾರವನ್ನು ನಾನು ಪೂರ್ಣ ಪ್ರಮಾಣದಲ್ಲಿ ಒಪ್ಪುತ್ತೇನೆ. ಕಳೆದ ವರ್ಷ ಲೋಕೋಪಯೋಗಿ ಇಲಾಖೆ, ಜಿಲ್ಲಾ ಪಂಚಾಯ್ತಿ ನಮ್ಮ ಸ್ಥಳೀಯ ಸಂಸ್ಥೆಗಳಿಂದ ಒಂದು ಸಮೀಕ್ಷೆ ಮಾಡಿಸಿ ಒಂದು ವರದಿಯನ್ನು ತರಿಸಿಕೊಂಡಿದ್ದೇನೆ. ಆ ವರದಿ ನಮ್ಮ ಇಲಾಖೆಗೆ ಸೇರಿರುವಂಥಾದ್ದು ನಿಜ. ನಮ್ಮ ಶಾಲೆ ವ್ಯವಸ್ಥೆಯಲ್ಲಿ ಏನಾಗಿದೆ ಎಂದರೆ U-DISE (Unified District Information System for Education) ಎನ್ನುವ ಒಂದು ನಮ್ಮ ಸಂಸ್ಥೆ ಏನಿದೆ ಇದನ್ನು ಮಾಹಿತಿ ಸಂಪೂರ್ಣವಾಗಿ ಅವರು ಕೊಟ್ಟಂತಹ ಮಾಹಿತಿಯೇ ನಮ್ಮಲ್ಲಿರುವಂತಹದು. ನಾನು ಬೆಳಿಗ್ಗೆ ಚರ್ಚೆ ಮಾಡುವಂತಹ ಸಂದರ್ಭದಲ್ಲಿ ನಮ್ಮ ಅಧಿಕಾರಿಗಳಿಗೆ ಹೇಳಿದ್ದೇನು ಇದೇ ಸದನದಲ್ಲಿ ನಾನು ಮಾತನಾಡುವಂತಹ ಸಂದರ್ಭದಲ್ಲಿ ಸುಮಾರು 36 ಸಾವಿರ ಶಿಕ್ಷಕಿಗಳಿಗಿರುವಂತಹ ಕೊಠಡಿಗಳು ನೆಲಸಮ ಮಾಡುವುದಕ್ಕೆ ಆದೇಶ ಮಾಡಿದ್ದೇವೆಂಬುದನ್ನು ಕೂಡ ನಾನು ಹೇಳಿದ್ದೇನೆ. ನಾನು ಬೆಳಿಗ್ಗೆ ಚರ್ಚೆ ಮಾಡಬೇಕಾದರೆ review ಮಾಡುವಂತಹ ಸಂದರ್ಭದಲ್ಲಿ ಹೇಳಿದೆ. ಇದರಲ್ಲಿ ಇವತ್ತು ಶಿಕ್ಷಣ ವ್ಯವಸ್ಥೆಯನ್ನು ಸರಿಪಡಿಸುವುದಕ್ಕೆ ನಾವು ದುಟ್ಟವಾದ ನಿಲುವನ್ನು ತೆಗೆದುಕೊಳ್ಳುವಂತಹ ಸನ್ನಿವೇಶದಲ್ಲಿ ಸರ್ಕಾರದಲ್ಲಿರುವಂತಹ ಅನುಕೂಲನಗಳು ಮತ್ತು ಶಾಸಕರ ಅನುದಾನಗಳನ್ನು ಈಗ ಬಳಕೆ ಮಾಡಿಕೊಳ್ಳುವಂತಹ ಅವಕಾಶಗಳನ್ನು ಮಾಡಿಕೊಂಡಿದ್ದೇವೆ. ಸಣ್ಣ ಪ್ರಮಾಣದ ರಿಪೇರಿ ಎಂದಾಗ ಅದು ನಾವು ಕೊಡುವಂತಹ ನಿರ್ವಹಣೆ ವೆಚ್ಚದಲ್ಲಿ ಅಲ್ಲಿಲ್ಲ ಮಾಡಿಕೊಳ್ಳುವಂತಹದ್ದಕ್ಕೂ ಮಾನದಂಡಗಳನ್ನು ಕೊಟ್ಟಿದ್ದೇವೆ. ದೊಡ್ಡ ಪ್ರಮಾಣದ ದುರಸ್ತಿ ಮಾಡುವಂತಹ ಕಾರ್ಯಗಳು ಏನಿದೆ. ಅದಕ್ಕೆ External Agency ಯಿಂದ ಏನಾದರೂ ಮಾಡುವುದಕ್ಕೆ ಸಾಧ್ಯವಾಗುತ್ತದೆಂಬುದನ್ನು ನಾವು ಚರ್ಚೆಯನ್ನು ಮಾಡುತ್ತಿದ್ದೇವೆ. ಆದರೆ ಇವತ್ತು ಒಟ್ಟಾರೆ

ಏನಾಗುತ್ತದೆ ಎಂದರೆ reproduce ಮಾಡುವಂತಹ ಸಂದರ್ಭದಲ್ಲಿ ಇವೆಲ್ಲಾ ಮಾಡಬೇಕಾಗುತ್ತದೆ. ತಮ್ಮ ಮೊದಲನೇಯ ಪ್ರಶ್ನೆಯಲ್ಲಿ ರಾಜ್ಯದಲ್ಲಿ 1 ರಿಂದ 7ನೇ ತರಗತಿಯವರೆಗೆ ಇರುವ ಶಾಲೆಗಳ ಸಂಖ್ಯೆ ಎಷ್ಟು? ಅದು ಸರ್ಕಾರಿ ಶಾಲೆ ಅಥವಾ ಖಾಸಗಿ ಅನುದಾನಿತ ಶಾಲೆ ಎಂದು ಎಲ್ಲಿಯೂ ಮಾನ್ಯ ಸದಸ್ಯರು ಕೇಳಿಲ್ಲ. ನಾನು ಪೂರ್ಣ ಪ್ರಮಾಣದ ಮಾಹಿತಿಯನ್ನು ಅಲ್ಲಿ ಕೊಟ್ಟಿದ್ದೇನೆ. ಈಗ ಅದರ ನೈಜ ಪರಿಸ್ಥಿತಿ ಎಂಬುದು ವಾತಾವರಣ, ನಾವೇ ನೆಲಸಮ ಮಾಡಿ ಎಂದು ಹೇಳಿ, ಇಲ್ಲಿ ನೆಲಸಮ ಮಾಡುವಂತಹದ್ದು ಏನಿಲ್ಲ ಎಂದು ಹೇಳುವಂತಹದ್ದನ್ನು ನಾನು ಒಪ್ಪುವುದಿಲ್ಲ. ತಾವು ಇದಕ್ಕೆ ಅನುಮತಿ ಕೊಟ್ಟರೆ ಈ ಉತ್ತರವನ್ನು ಮತ್ತೆ ನಾನು ಮಂಡಿಸುವುದಕ್ಕೆ ಅವಕಾಶವನ್ನು ಮಾಡಿಕೊಡಬೇಕು.

ಸಭಾಪತಿಯವರು:- ಧನ್ಯವಾದಗಳು ಮುಂದಿನ ಪ್ರಶ್ನೆ. ಈ ಪ್ರಶ್ನೆ ಮತ್ತೆ repeat ಮಾಡುತ್ತೇನೆ.

ಶ್ರೀ ಸೋಮಣ್ಣ ಮ. ಬೇವಿನಮರದ:- ಸನ್ಮಾನ್ಯ ಸಭಾಪತಿಯವರೇ, ಈಗ 160 ಶಾಲೆಗಳ ಕೊಠಡಿಗಳನ್ನು ಏನು ಕೆಡವಿದ್ದಾರಲ್ಲಾ . . .

ಶ್ರೀ ತನ್ವೀರ್ ಸೇತ್:- ಮಾನ್ಯ ಸೋಮಣ್ಣನವರೇ ಕೇಳಿ ನಾನು ..

ಶ್ರೀ ಸೋಮಣ್ಣ ಮ. ಬೇವಿನಮರದ:- ನೀವು ಹೇಳುವಿರಂತೆ, ನಾನು ಒಂದೇ ಒಂದು ವಿಷಯವನ್ನು ಸ್ಪಷ್ಟ ಮಾಡುತ್ತೇನೆ. ಹಾವೇರಿ ಜಿಲ್ಲೆಯೊಳಗೆ 160 ಶಾಲೆಗಳ ಕೊಠಡಿಗಳನ್ನು ಕೆಡವಿದ್ದಾರೆ. ಈಗಾಗಲೇ ಶಾಲೆಗಳು ಪ್ರಾರಂಭವಾಗಿದೆ.

ಸಭಾಪತಿಯವರು:- ಈಗ ಮಕ್ಕಳ ಗತಿ ಏನು?

ಶ್ರೀ ಸೋಮಣ್ಣ ಮ. ಬೇವಿನಮರದ:- ಮಾನ್ಯ ಸಭಾಪತಿಯವರೇ, ಮುಂಗಾರು ಮಳೆ ಬರುತ್ತಿದೆ. ಅದಕ್ಕೆ ನೀವು ಏನು ವ್ಯವಸ್ಥೆ ಮಾಡುತ್ತೀರಾ ಎನ್ನುವುದನ್ನು ಮಾನ್ಯ ಸಚಿವರು ಹೇಳಬೇಕು.

ಶ್ರೀ ತನ್ವೀರ್ ಸೇತ್(ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣ, ಅಲ್ಪಸಂಖ್ಯಾತರ ಕಲ್ಯಾಣ ಮತ್ತು ಔಕಫ್ ಸಚಿವರು):- ಮಾನ್ಯ ಸಭಾಪತಿಯವರೇ, ಮಾನ್ಯ ಸೋಮಣ್ಣನವರು ಹೇಳಿರುವಂತಹ ಶಿಗ್ಗಾವ್ ತಾಲ್ಲೂಕಿನಲ್ಲಿರುವಂತಹ ಶಾಲೆಯೊಂದರಲ್ಲಿ ನಾಲ್ಕು ಕೊಠಡಿಗಳನ್ನು ನೆಲಸಮ ಮಾಡಿ, ಮಕ್ಕಳಿಗೆ ಅವಕಾಶವಿಲ್ಲವೆಂದು ಏನು ಹೇಳಿದ್ದೀರಾ. ಈಗ ಎಲ್ಲೆಲ್ಲಿ ಅವಕಾಶವಿದೆ ಮತ್ತು ತುರ್ತಾಗಿ ನಾವು ಎಲ್ಲಿ ಸ್ಪಂದಿಸಬೇಕೆಂಬ ಆದ್ಯತೆಯ ಮೇರೆಗೆ ನಾನು ಸ್ಪಂದಿಸುವುದಕ್ಕೆ ಆದೇಶ ಮಾಡುತ್ತೇನೆ. ಇದರ ಜೊತೆಗೆ ಈ ಉತ್ತರದಲ್ಲಿ ತಮ್ಮ ಅನಿಸಿಕೆಯನ್ನು ವ್ಯಕ್ತಪಡಿಸಿದ್ದೀರಾ. ಈಗಾಗಲೇ ನಮ್ಮ ವರದಿಯಲ್ಲಿರುವಂತಹದ್ದು

ಅನೇಕ ಮಾಧ್ಯಮದಲ್ಲಿ ಬಂದಿದೆ. ಅಂತಹ ಸಂದರ್ಭದಲ್ಲಿ ಇಲ್ಲಿ ದಾರಿ ತಪ್ಪಿಸಬೇಕೆಂಬುದಲ್ಲ. ನಾನು ನೇರವಾಗಿ ಸರ್ಕಾರದ ವತಿಯಿಂದ ಹೇಳುತ್ತಿದ್ದೇನೆ. ನಾನು ಇದಕ್ಕೆ ಮತ್ತೆ ಉತ್ತರವನ್ನು ಮಂಡಿಸಿ, ಮಾನ್ಯ ಸದಸ್ಯರಿಗೆ ಕೊಡುತ್ತೇನೆ. ತಮ್ಮದು ಒಂದೇ ಅಲ್ಲ. ಇಡೀ ರಾಜ್ಯದಲ್ಲಿ ಎಲ್ಲೆಲ್ಲಿ ಇಂತಹ ಒಂದು ಸಮಸ್ಯೆಯಾಗಿದೆ. ಮಕ್ಕಳ ಸುರಕ್ಷತೆಗೆ ಹೆಚ್ಚಿನ ಗಮನಹರಿಸಿ, ನಾವು ಕೆಲಸ ಮಾಡುವಂತಹ ಸಂದರ್ಭದಲ್ಲಿ ಎಲ್ಲಿ ಹೊಸ ಕಟ್ಟಡಗಳನ್ನು ಕಟ್ಟಬೇಕಾಗುತ್ತದೆ. ಈಗಾಗಲೇ ನಾವು ಆರ್ಥಿಕ ಇಲಾಖೆಗೆ ಈ ಒಂದು ವರದಿಯನ್ನು ಕಳುಹಿಸಿದ್ದೇವೆ. ಮಾನ್ಯ ಹಿರಿಯ ಸದಸ್ಯರವರು ನಿನ್ನೆ ಕೂಡ ನನ್ನ ಜೊತೆ ಚರ್ಚೆ ಮಾಡಬೇಕಾದರೆ ಈ ಕುರಿತು ಪ್ರಸ್ತಾಪ ಮಾಡಿದ್ದರು. ಇವತ್ತು ರಾಜ್ಯ ವ್ಯಾಪ್ತಿಯಲ್ಲಿರುವ ಶಾಲೆಗಳ ದುರಸ್ತಿ ಕೆಲಸಗಳನ್ನು ನಾವು ಮಾಡಬೇಕಾಗುತ್ತದೆ ಅದರ ಜೊತೆಗೆ ಪ್ರತ್ಯೇಕವಾಗಿ ಅದಕ್ಕೆ ಹಣವನ್ನು ಬಿಡುಗಡೆ ಮಾಡಿಸಿಕೊಳ್ಳುವಂತಹದಕ್ಕೆ ನಾವು ಪ್ರಯತ್ನ ಮಾಡುತ್ತಿದ್ದೇವೆ. ನಾನು ಸ್ಪಷ್ಟವಾದ್ದು ಹಾಗೂ ನೈಜ ಪರಿಸ್ಥಿತಿ ಇರುವಂತಹ ಉತ್ತರವನ್ನು ಖಂಡಿತವಾಗಿ ಕೊಡುತ್ತೇನೆ.

ಸಭಾಪತಿಯವರು:-ಧನ್ಯವಾದಗಳು. ಮಾನ್ಯ ಸಚಿವರು ನಿಮಗೆ ಉತ್ತರವನ್ನು ಕಳುಹಿಸಿಕೊಡುತ್ತಾರೆಂದು ಹೇಳಿದ್ದಾರೆ.

ಶ್ರೀ ಸೋಮಣ್ಣ ಮ. ಬೇವಿನಮರದ:- ಸನ್ಮಾನ್ಯ ಸಭಾಪತಿಯವರೇ ಉತ್ತರವನ್ನು ತೆಗೆದುಕೊಂಡು ಏನು ಮಾಡೋಣ.

ಸಭಾಪತಿಯವರು:- ಮಾನ್ಯ ಸಚಿವರು ಮಾಡುತ್ತೇವೆಂದು ಹೇಳಿದರು.

ಶ್ರೀ ಸೋಮಣ್ಣ ಮ. ಬೇವಿನಮರದ:- ಸನ್ಮಾನ್ಯ ಸಭಾಪತಿಯವರೇ ಯಾವಾಗ ಮಾಡುತ್ತಾರೆ

ಸಭಾಪತಿಯವರು:- ಮಾನ್ಯ ಸಚಿವರು ತಕ್ಷಣವೇ ಮಾಡುತ್ತೇವೆಂದು ಹೇಳಿದ್ದಾರೆ. ಮುಂದಿನ ಪ್ರಶ್ನೆಯನ್ನು ಮಾನ್ಯ ಪುಟ್ಟಸ್ವಾಮಿಯವರು ಕೇಳಬೇಕು.

(783) 16-06-2017 12-20 HV-AK

(ಸಭಾಪತಿಯವರ ಉಪಸ್ಥಿತಿ)

ಚುಕ್ಕೆ ಗುರುತಿನ ಪ್ರಶ್ನೆ ಸಂಖ್ಯೆ:3241
(ಉತ್ತರವನ್ನು ಲಗತ್ತಿಸಲಾಗಿದೆ)

ಶ್ರೀ ಬಿ.ಚಿ.ಪುಟ್ಟಸ್ವಾಮಿ:- ಸನ್ಮಾನ್ಯ ಸಭಾಪತಿಯವರೇ, ಘಟಿಕೋತ್ಸವ ಪ್ರಮಾಣ ಪತ್ರವನ್ನು ತೆಗೆದುಕೊಳ್ಳುವ ನಿಟ್ಟಿನಲ್ಲಿ ಕೆಲವು ಮಾಹಿತಿಗಳು ವಿದ್ಯಾರ್ಥಿಗಳಿಗೆ ಸಿಗುತ್ತಿಲ್ಲವೆನ್ನುವುದು ನನ್ನ

ಪ್ರಶ್ನೆಯಾಗಿದೆ. ಮಾಹಿತಿ ಕೊರತೆಯಿಂದಾಗಿ ಘಟಿಕೋತ್ಸವ ಪ್ರಮಾಣಪತ್ರ ಪಡೆದುಕೊಳ್ಳುವುದಕ್ಕೆ ನಿಗದಿಪಡಿಸಿರುವ ದಿನಾಂಕದವನ್ನು ಹೊರತುಪಡಿಸಿ ಬೇರೆ ಸಮಯದಲ್ಲಿ ಹೋದರೆ, ತತ್ಕಾಲ್ ಯೋಜನೆಯಡಿಯಲ್ಲಿ ಘಟಿಕೋತ್ಸವ ಪ್ರಮಾಣ ಪತ್ರವನ್ನು ಪಡೆದುಕೊಳ್ಳುವುದಕ್ಕೆ 5-6 ಸಾವಿರ ರೂಪಾಯಿಗಳನ್ನು ಕಟ್ಟಿಸಿಕೊಳ್ಳುತ್ತಿದ್ದಾರೆ. ಇದರಿಂದ ವಿದ್ಯಾರ್ಥಿಗಳಿಗೆ ತೊಂದರೆಯಾಗುತ್ತಿದೆ. ಇದಕ್ಕೆ ಪೂರಕವಾಗಿ ಮಾನ್ಯ ಸಚಿವರು ನೀಡಿರುವ ಉತ್ತರದಲ್ಲಿ ಮಂಗಳೂರು ವಿಶ್ವವಿದ್ಯಾಲಯದಲ್ಲಿ ತತ್ಕಾಲ್ ಪ್ರಮಾಣಪತ್ರವನ್ನು ಪಡೆದುಕೊಳ್ಳುವುದಕ್ಕೆ 5 ಸಾವಿರ ರೂಪಾಯಿಗಳ ಶುಲ್ಕವನ್ನು ತೆಗೆದುಕೊಳ್ಳಲಾಗುತ್ತಿದೆ ಎಂದು ತಿಳಿಸಿದ್ದಾರೆ. ವಿಶ್ವವಿದ್ಯಾಲಯ ಎನ್ನುವುದು ವ್ಯಾಪಾರಕ್ಕೋಸ್ಕರವಲ್ಲ. ಬಡ ವಿದ್ಯಾರ್ಥಿಗಳಿಗೆ ಓದಿ ಗಳಿಸಿಕೊಂಡ ಪದವಿಗೆ ಪ್ರಮಾಣಪತ್ರ ನೀಡುವುದಕ್ಕೆ ಶುಲ್ಕವನ್ನು ನಿಗದಿಗೊಳಿಸುವುದು ಯಾವ ನ್ಯಾಯ ಎನ್ನುವುದು ನನ್ನ ಪ್ರಶ್ನೆಯಾಗಿದೆ. ವರ್ಷದಲ್ಲಿ ಎರಡು ಬಾರಿ ಪದವಿ ಪ್ರಮಾಣಪತ್ರವನ್ನು ತೆಗೆದುಕೊಳ್ಳುವುದರ ಬಗ್ಗೆ ಮಾಹಿತಿಯನ್ನು ಪತ್ರಿಕೆಗಳಲ್ಲಿ ಪ್ರಕಟ ಮಾಡಿ, ಪ್ರಮಾಣಪತ್ರವನ್ನು ತೆಗೆದುಕೊಳ್ಳುವುದಕ್ಕೆ ಸಾಕಷ್ಟು ಕಾಲಾವಕಾಶವನ್ನು ನೀಡಬೇಕೆನ್ನುವುದು ನನ್ನ ಒತ್ತಾಯವಾಗಿದೆ. ಇದರ ಜೊತೆಗೆ ತತ್ಕಾಲ್‌ನಲ್ಲಿ ನೀಡಲಾಗುತ್ತಿರುವ ಪ್ರಮಾಣಪತ್ರಕ್ಕೆ 5 ಸಾವಿರ ರೂಪಾಯಿಗಳ ಶುಲ್ಕ ತೆಗೆದುಕೊಳ್ಳುವುದನ್ನು ನಿಲ್ಲಿಸಬೇಕೆನ್ನುವುದು ನನ್ನ ಮನವಿಯಾಗಿದೆ. ತತ್ಕಾಲ್‌ನಲ್ಲಿ ವಿದ್ಯಾರ್ಥಿಗಳು ಪ್ರಮಾಣಪತ್ರಕ್ಕಾಗಿ ಅರ್ಜಿಯನ್ನು ನೀಡಿದರೆ ಕೂಡಲೇ ಕೊಡುವಂತೆ ಸರ್ಕಾರದ ವತಿಯಿಂದ ಆದೇಶವನ್ನು ನೀಡಬೇಕೆನ್ನುವುದು ನನ್ನ ಮತ್ತೊಂದು ವಿನಂತಿಯಾಗಿದೆ.

ಶ್ರೀ ಬಸವರಾಜ ರಾಯ್‌ರಡ್ಡೆ:- ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಹೇಳಿದಂತೆ ರಾಜ್ಯದ ಎಲ್ಲ ವಿಶ್ವವಿದ್ಯಾಲಯಗಳಲ್ಲಿ ಪ್ರತಿವರ್ಷ ಘಟಿಕೋತ್ಸವವನ್ನು ಮಾಡಿ, ಯು.ಜಿ.ಸಿ. ಮಾನದಂಡಗಳ ಪ್ರಕಾರ ಅನುಮೋದನೆಯನ್ನು ಪಡೆದುಕೊಂಡು ರಾಜ್ಯಪಾಲರಿಂದ ಸಹಿಯನ್ನು ಪಡೆದುಕೊಂಡು ನಂತರ ಘಟಿಕೋತ್ಸವವನ್ನು ನಡೆಸಲಾಗುತ್ತದೆ. ಪದವಿ ಪತ್ರಗಳನ್ನು ಸಂಬಂಧಪಟ್ಟ ವಿದ್ಯಾರ್ಥಿಗಳಿಗೆ ವಿತರಿಸಲಾಗುತ್ತಿದೆ. ಘಟಿಕೋತ್ಸವಕ್ಕೂ ಮೊದಲೇ ಪ್ರಾವಿಜನಲ್ ಆಗಿ ಪದವಿಪ್ರಮಾಣಪತ್ರ ಬೇಕಾದರೆ, ಅದನ್ನು ಪಡೆದುಕೊಳ್ಳುವುದಕ್ಕೆ ನಾವು ಅವಕಾಶವನ್ನು ಮಾಡಿಕೊಟ್ಟಿದ್ದೇವೆ. ವಿದ್ಯಾರ್ಥಿಗಳು ಅದರ ಪ್ರಯೋಜನವನ್ನು ಪಡೆದುಕೊಳ್ಳುತ್ತಿದ್ದಾರೆ. ಘಟಿಕೋತ್ಸವದ ನಂತರ ಯಾರ್ಯಾರೂ ಪದವಿ ಪ್ರಮಾಣಪತ್ರಕ್ಕಾಗಿ ಅರ್ಜಿಯನ್ನು ನೀಡುತ್ತಾರೆ ಅವರಿಗೂ ಸಹ ಪ್ರಮಾಣಪತ್ರವನ್ನು ನೀಡುವುದಕ್ಕೆ ಅನುವು ಮಾಡಿಕೊಟ್ಟಿದ್ದೇವೆ ಇದರಲ್ಲಿ ಯಾವುದೇ ರೀತಿಯ ವಿಳಂಬವಾಗುತ್ತಿಲ್ಲ. ಮಾನ್ಯ ಸದಸ್ಯರು ಮಂಗಳೂರು ವಿಶ್ವವಿದ್ಯಾಲಯದಲ್ಲಿ ಪ್ರಮಾಣಪತ್ರವನ್ನು ತೆಗೆದುಕೊಳ್ಳುವುದಕ್ಕೆ 5 ಸಾವಿರ ರೂಪಾಯಿಗಳ ಶುಲ್ಕವನ್ನು

ತೆಗೆದುಕೊಳ್ಳಲಾಗುತ್ತಿದೆ ಎಂದು ಹೇಳಿದ್ದಾರೆ ಅದು ಸತ್ಯವಾದ ಸಂಗತಿಯಾಗಿದೆ. ಒಂದೇ ದಿನದೊಳಗೆ ಪ್ರಮಾಣ ಪತ್ರವನ್ನು ನೀಡುವುದಕ್ಕಾಗಿ 5 ಸಾವಿರ ರೂಪಾಯಿಗಳ ಹೆಚ್ಚಿನ ತತ್ಕಾಲ್ ಶುಲ್ಕವನ್ನು ಪಡೆದುಕೊಳ್ಳಲಾಗುತ್ತಿದೆ. ಈ ಶುಲ್ಕವನ್ನು ಉನ್ನತ ಶಿಕ್ಷಣ ಇಲಾಖೆ ನಿಗದಿಪಡಿಸುವುದಿಲ್ಲ. ವಿಶ್ವವಿದ್ಯಾಲಯದಲ್ಲಿರುವ ವಿದ್ಯಾ ಪರಿಷತ್ತುಗಳು ಶುಲ್ಕ ನಿಗದಿಯ ಬಗ್ಗೆ ತೀರ್ಮಾನವನ್ನು ತೆಗೆದುಕೊಂಡು ಶುಲ್ಕ ನಿಗದಿಪಡಿಸುತ್ತಾರೆ. ಆದರೂ ಸಹ ಮಾನ್ಯ ಸದಸ್ಯರು ನೀಡಿರುವ ಸಲಹೆಯ ಮೇರೆಗೆ 5 ಸಾವಿರ ರೂಪಾಯಿಗಳ ಬದಲಿಗೆ ಸ್ವಲ್ಪ ಕಡಿಮೆ ಶುಲ್ಕವನ್ನು ತೆಗೆದುಕೊಳ್ಳುವ ಬಗ್ಗೆ ಪರಿಶೀಲನೆ ಮಾಡಿ ಎಂದು ನಾನು ಮಂಗಳೂರು ವಿಶ್ವವಿದ್ಯಾಲಯದ ಕುಲಪತಿಗಳಿಗೆ ತಿಳಿಸುತ್ತೇನೆ. ವಿಶ್ವವಿದ್ಯಾಲಯದ ಆರ್ಥಿಕ ಸ್ಥಿತಿಗತಿಗಳು ಉತ್ತಮವಾಗಿದ್ದರೆ ಈ ಶುಲ್ಕವನ್ನು ತೆಗೆದು ಹಾಕುವ ಬಗ್ಗೆ ಪರಿಶೀಲನೆ ಮಾಡಿ ಎಂದು ಹೇಳುತ್ತೇನೆ.

ಶ್ರೀ ಬಿ.ಜಿ.ಪುಟ್ಟಸ್ವಾಮಿ:- ಸನ್ಮಾನ್ಯ ಸಭಾಪತಿಯವರೇ, ಮಂಗಳೂರು ವಿಶ್ವವಿದ್ಯಾಲಯದಲ್ಲಿ ಮಾತ್ರವಲ್ಲ ಬೆಂಗಳೂರು ವಿಶ್ವವಿದ್ಯಾಲಯದಲ್ಲಿಯೂ ಸಹ ತತ್ಕಾಲ್ ಪ್ರಮಾಣಪತ್ರವನ್ನು ಪಡೆದುಕೊಳ್ಳುವುದಕ್ಕೆ ಶುಲ್ಕವನ್ನು ತೆಗೆದುಕೊಳ್ಳುತ್ತಿದ್ದಾರೆ.

ಶ್ರೀ ಬಸವರಾಜ ರಾಯರೆಡ್ಡಿ:- ಸನ್ಮಾನ್ಯ ಸಭಾಪತಿಯವರೇ, ಪ್ರತಿ ವರ್ಷ ಘಟಿಕೋತ್ಸವದ ಪ್ರಮಾಣಪತ್ರವನ್ನು ನಾವು ನೀಡುತ್ತಿದ್ದೇವೆ. ಆದರೆ, ವಿದ್ಯಾರ್ಥಿಗಳು ಈದಿನವೇ ಪ್ರಮಾಣಪತ್ರ ಬೇಕು ಎಂದು ಕೇಳಿದರೆ ಹೆಚ್ಚಿನ ಶುಲ್ಕವನ್ನು ವಿಧಿಸುತ್ತಾರೆ. ಉದಾಹರಣೆಗೆ ಹೇಳಬೇಕಾದರೆ, ರೈಲ್ವೆಯಲ್ಲಿ ಮತ್ತು ಪಾಸ್‌ಪೋರ್ಟ್ ಮಾಡಿಸಿಕೊಳ್ಳಬೇಕಾದರೆ ತತ್ಕಾಲ್‌ನಲ್ಲಿ ತೆಗೆದುಕೊಳ್ಳಬೇಕಾದರೆ ನಾವು ಹೆಚ್ಚಿನ ಶುಲ್ಕವನ್ನು ಪಾವತಿಸಬೇಕಾಗಿದೆ. ಸೇವಾಗನುಗುಣವಾಗಿ ಶುಲ್ಕವನ್ನು ಹೆಚ್ಚುಕಡಿಮೆ ನಿಗದಿಪಡಿಸಲಾಗುತ್ತದೆ.

ಶ್ರೀ ಬಿ.ಜಿ.ಪುಟ್ಟಸ್ವಾಮಿ:- ಸನ್ಮಾನ್ಯ ಸಭಾಪತಿಯವರೇ, ಶುಲ್ಕ ತೆಗೆದುಕೊಳ್ಳುವುದರಲ್ಲಿ ತಪ್ಪಿಲ್ಲ ಆದರೆ 5-10 ಸಾವಿರ ರೂಪಾಯಿಗಳನ್ನು ತೆಗೆದುಕೊಂಡರೆ ಅದು ವಿದ್ಯಾರ್ಥಿಗಳ ಮೇಲೆ ಹೊರೆಯಾಗುತ್ತದೆ.

ಶ್ರೀ ಬಸವರಾಜ ರಾಯರೆಡ್ಡಿ:- ಸನ್ಮಾನ್ಯ ಸಭಾಪತಿಯವರೇ, ನಾನು ಈಗಾಗಲೇ ತಿಳಿಸಿರುವಂತೆ ಈ ಶುಲ್ಕವನ್ನು ಉನ್ನತ ಶಿಕ್ಷಣ ಇಲಾಖೆಯ ವತಿಯಿಂದ ನಿಗದಿಪಡಿಸುವುದಿಲ್ಲ. ಆಯಾಯ

ವಿಶ್ವವಿದ್ಯಾಲಯಗಳ ವಿದ್ಯಾ ಪರಿಷತ್ತು ನಿಗದಿಪಡಿಸುತ್ತವೆ. ವಿಶ್ವವಿದ್ಯಾಲಯ ಸ್ವಾಯತ್ತ ಸಂಸ್ಥೆಯಾಗಿದೆ. ಆದ್ದರಿಂದ ಮಾನ್ಯ ಸದಸ್ಯರ ಸಲಹೆಯನ್ನು ಗಮನದಲ್ಲಿಟ್ಟುಕೊಂಡು ಮಂಗಳೂರು ಮತ್ತು ಬೆಂಗಳೂರು ವಿಶ್ವವಿದ್ಯಾಲಯಗಳಲ್ಲಿ ತತ್ಕಾಲ ಅಡಿಯಲ್ಲಿ ನೀಡಲಾಗುತ್ತಿರುವ ಪ್ರಮಾಣ ಪತ್ರದ ಶುಲ್ಕವನ್ನು ಆದಷ್ಟು ಕಡಿಮೆ ಮಾಡುವಂತೆ ನಾನು ವಿಶ್ವವಿದ್ಯಾಲಯಗಳ ಕುಲಪತಿಗಳಿಗೆ ಪತ್ರವನ್ನು ಬರೆಯುತ್ತೇನೆ.

ಚುಕ್ಕೆ ಗುರುತಿನ ಪ್ರಶ್ನೆ ಸಂಖ್ಯೆ:3238
(ಉತ್ತರವನ್ನು ಲಗತ್ತಿಸಲಾಗಿದೆ)

ಶ್ರೀ ಬಸನಗೌಡ ಆರ್.ಪಾಟೀಲ್(ಯತ್ನಾಳ್):- ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ಅತ್ಯಂತ ಸುದೀರ್ಘವಾಗಿರುವ ಮತ್ತು ಸಮರ್ಪಕವಾಗಿರುವ ಉತ್ತರವನ್ನು ಕೊಟ್ಟಿದ್ದಾರೆ. ಅದಕ್ಕಾಗಿ ಅವರಿಗೆ ಅಭಿನಂದನೆಗಳನ್ನು ಸಲ್ಲಿಸುತ್ತಿದ್ದೇನೆ. ವಿಜಯಪುರ ನಗರ ಕೈಗಾರಿಕೆಯಲ್ಲಿ ಅಭಿವೃದ್ಧಿ ಹೊಂದುತ್ತಿರುವ ನಗರವಾಗಿದೆ. ಮಾನ್ಯ ಸಚಿವರು ನೀಡಿರುವ ಲಿಖಿತ ರೂಪದ ಉತ್ತರದಲ್ಲಿ ವಿಜಯಪುರದಲ್ಲಿ ಅಲಿಯಾಬಾದ್ ಕೈಗಾರಿಕಾ ಪ್ರದೇಶಕ್ಕಾಗಿ 339 ಎಕರೆ 34 ಗುಂಟೆ ಜಮೀನನ್ನು ಹೆಚ್ಚುವರಿಯಾಗಿ ಸ್ವಾಧೀನಪಡಿಸಲು ಗುರುತಿಸಿದ್ದು, ಭೂಸ್ವಾಧೀನಕ್ಕೆ ಕ್ರಮ ವಹಿಸಲಾಗುವುದು ಎಂದು ಹೇಳಿದ್ದಾರೆ. ಅದೇ ರೀತಿಯಲ್ಲಿ ವಿಜಯಪುರ ಜಿಲ್ಲೆಯಲ್ಲಿ ಕೈಗಾರಿಕಾ ಸ್ಥಾಪನೆಗಾಗಿ 57 ಅರ್ಜಿಗಳು ಬಂದಿರುತ್ತವೆ. ಈ ಅರ್ಜಿದಾರರಿಗೆ 130 ಎಕರೆ 39 ಗುಂಟೆ ಭೂಮಿಯನ್ನು ಮಂಜೂರು ಮಾಡಬೇಕೆಂದು ಹೇಳಿದ್ದಾರೆ. ಭೂಸ್ವಾಧೀನ ಮಾಡಿಕೊಂಡ ಎಷ್ಟು ದಿನಗಳೊಳಗಾಗಿ ಅಲ್ಲಿ ಕೈಗಾರಿಕೆಯನ್ನು ಸ್ಥಾಪನೆ ಮಾಡುವುದಕ್ಕೆ ಅನುಕೂಲ ಮಾಡಿಕೊಡಲಾಗುತ್ತದೆ ಎನ್ನುವುದು ನನ್ನ ಮೊದಲನೆಯ ಪ್ರಶ್ನೆಯಾಗಿದೆ. ಮಾನ್ಯ ಸಚಿವರು ಕೈಗಾರಿಕಾ ಸಚಿವರಾಗಿದ್ದಾಗ ಕೆ.ಐ.ಎ.ಡಿ.ಬಿ. ವತಿಯಿಂದ ಹೊಸ ಕೈಗಾರಿಕಾ ಪ್ರದೇಶವನ್ನು ಸ್ಥಾಪನೆ ಮಾಡಿದ ಮೇಲೆ ಮೊದಲನೆ ಹಂತದಲ್ಲಿ ಕೈಗಾರಿಕೆಗಳು ಹೆಚ್ಚಿನ ಸಂಖ್ಯೆಯಲ್ಲಿ ಬೆಳವಣಿಗೆ ಇದ್ದ ಕಾರಣ ವಿಜಯಪುರ ನಗರದ ಮಧ್ಯೆ ಭಾಗದಲ್ಲಿದ್ದ ‘ಗಿರಾಣಿ ಬಜಾರ್’ ನ ಜನ ದಟ್ಟಣೆಯಿಂದಾಗಿ ತೊಂದರೆಯಾಗುತ್ತಿತ್ತು ಆದ್ದರಿಂದ ಅದನ್ನು ಸ್ಥಳಾಂತರ ಮಾಡಬೇಕೆನ್ನುವ ಪ್ರಸ್ತಾವನೆ ಮಾಡಿದಾಗ, ಮಾನ್ಯ ಸಚಿವರು ‘ಗಿರಾಣಿ ಬಜಾರ್ ಅಸೋಸಿಯೇಷನ್’ ಅವರಿಗೆ 32 ಎಕರೆ ಜಮೀನನ್ನು ಕೊಟ್ಟಿದ್ದರು. ಆ ಜಮೀನನ್ನು 221 ಸದಸ್ಯರಿಗೆ ಬದಲಾಗಿ 248 ಸದಸ್ಯರಿಗೆ ಮಂಜೂರು ಮಾಡಿರುತ್ತಾರೆ. ಗಿರಾಣಿ ಬಜಾರ್‌ನಲ್ಲಿ ಇದ್ದ ನಿಜವಾದ ವ್ಯಾಪಾರಸ್ಥರಿಗೆ ಮಂಜೂರು ಮಾಡದೇ ಗಿರಾಣಿ ವ್ಯಾಪಾರ ಮಾಡುವ ಬಗ್ಗೆ ಯಾವುದೇ ದಾಖಲೆಗಳು ಅಂದರೆ ಲೈಸೆನ್ಸ್, ಕಮರ್ಷಿಯಲ್ ಟ್ಯಾಕ್ಸ್ ಪಾವತಿ ದಾಖಲೆ ಮತ್ತು ಆದಾಯ ತೆರಿಗೆ ಪಾವತಿ ಮಾಡಿರುವ ಬಗ್ಗೆ ಯಾವುದೇ ದಾಖಲಾತಿಗಳು ಇಲ್ಲದ

ಸುಮಾರು 22 ಜನರಿಗೆ ಅಲ್ಲಿ ಭೂಮಿಯನ್ನು ಮಂಜೂರು ಮಾಡಿ ನಿಜವಾಗಿಯೂ ಯಾರು ವ್ಯಾಪಾರಸ್ಥರಿದ್ದಾರೆ ಅವರಿಗೆ ಭೂಮಿಯನ್ನು ಮಂಜೂರು ಮಾಡಿಲ್ಲ. ಉದಾಹರಣೆಗೆ ಹೇಳಬೇಕಾದರೆ, ಎಂ.ಎಂ.ಸಜ್ಜನ್ ಎನ್ನುವ ವ್ಯಾಪಾರಿ ಗಿರಾಣಿ ಬಜಾರ್ ಅಸೋಸಿಯೇಷನ್ ಅವರಿಗೆ 2011ರಲ್ಲಿಯೇ ಅರ್ಜಿಯನ್ನು ಕೊಟ್ಟಿದ್ದಾರೆ. ಅವರಿಗೆ ಭೂಮಿಯನ್ನು ಮಂಜೂರು ಮಾಡದೇ ವ್ಯಾಪಾರ ಮಾಡುವ ಬಗ್ಗೆ ಯಾವುದೇ ದಾಖಲೆಗಳು ಇಲ್ಲದಿರುವ ಶ್ರೀಹರ್ಷ ಪಾಟೀಲ್ ಎನ್ನುವವರಿಗೆ ಭೂಮಿಯನ್ನು ಮಂಜೂರು ಮಾಡಿದ್ದಾರೆ. ಅರ್ಹ ಗಿರಾಣಿ ವ್ಯಾಪಾರಸ್ಥರಿಗೆ ಈ ಭೂಮಿ ಮಂಜೂರು ಮಾಡದೇ ಬೇರೆಯವರಿಗೆ ಭೂಮಿಯನ್ನು ಮಂಜೂರು ಮಾಡಿರುವುದರಿಂದ ಗಿರಾಣಿ ಬಜಾರ್ ಅಸೋಸಿಯೇಷನ್ ಅವರಿಗೆ ಮೇಲೆ ಸರ್ಕಾರ ಯಾವ ಕ್ರಮವನ್ನು ತೆಗೆದುಕೊಳ್ಳುತ್ತದೆ ಎನ್ನುವುದು ನನ್ನ ಪ್ರಶ್ನೆಯಾಗಿದೆ.

ಶ್ರೀ ಆರ್.ವಿ.ದೇಶಪಾಂಡೆ:- ಸನ್ಮಾನ್ಯ ಸಭಾಪತಿಯವರೇ, ಕೈಗಾರಿಕೆಗಳ ಸ್ಥಾಪನೆಗೆ ವಿಜಯಪುರದಲ್ಲಿ ಸಾಕಷ್ಟು ಬೇಡಿಕೆ ಬಂದ ಹಿನ್ನೆಲೆಯಲ್ಲಿ 339 ಎಕರೆ 34 ಗುಂಟೆ ಜಮೀನನ್ನು ಸ್ವಾಧೀನಪಡಿಸಿಕೊಳ್ಳುವುದಕ್ಕೆ ಕ್ರಮವನ್ನು ತೆಗೆದುಕೊಳ್ಳುತ್ತಿದ್ದೇವೆ. ಹೊಸ ಭೂಸ್ವಾಧೀನ ಕಾಯಿದೆ ಪ್ರಕಾರ ಭೂಮಿ ಸ್ವಾಧೀನಪಡಿಸಿಕೊಳ್ಳಬೇಕಾಗಿದೆ. ಆದಷ್ಟು ಬೇಗನೆ ಭೂಸ್ವಾಧೀನಪಡಿಸಿಕೊಳ್ಳಲಾಗುತ್ತದೆ. ಏಕೆಂದರೆ ಸುಮಾರು 57 ಅರ್ಜಿದಾರರು ಕೈಗಾರಿಕೆಯನ್ನು ಸ್ಥಾಪನೆ ಮಾಡುವುದಕ್ಕೆ ಅರ್ಜಿಯನ್ನು ಸಲ್ಲಿಸಿದ್ದಾರೆ. ಗಿರಾಣಿ ಬಜಾರ್‌ನಲ್ಲಿ ಅರ್ಹ ವ್ಯಾಪಾರಸ್ಥರಿಗೆ ಭೂಮಿಯನ್ನು ಮಂಜೂರು ಮಾಡಿಲ್ಲವೆಂದು ಮಾನ್ಯ ಸದಸ್ಯರು ಹೇಳಿದ್ದಾರೆ. ಇದರ ಬಗ್ಗೆ ಮೊದಲನೆಯ ಬಾರಿ ಮಾನ್ಯ ಸದಸ್ಯರು ಪ್ರಸ್ತಾಪ ಮಾಡುತ್ತಿದ್ದಾರೆ. ಅದಕ್ಕೆ ಸಂಬಂಧಪಟ್ಟಂತೆ ಸಂಪರ್ಕವಾದ ಮಾಹಿತಿ ನನ್ನ ಬಳಿ ಲಭ್ಯವಿಲ್ಲ. ಆದ್ದರಿಂದ ಇದರ ಬಗ್ಗೆ ವಿಚಾರಿಸಿ ನಾನು ಮಾನ್ಯ ಸದಸ್ಯರಿಗೆ ತಿಳಿಸುತ್ತೇನೆ ಅಥವಾ ನಾನು ಅವರನ್ನು ಭೇಟಿ ಮಾಡಿ, ಅವರಿಗೆ ಅನ್ಯಾಯವಾಗಿದ್ದರೆ ಸರಿಪಡಿಸುವುದಕ್ಕೆ ಪ್ರಯತ್ನಿಸುತ್ತೇನೆ.

ಶ್ರೀ ಬಸನಗೌಡ ಆರ್.ಪಾಟೀಲ್(ಯತ್ನಾಳ್):- ಸನ್ಮಾನ್ಯ ಸಭಾಪತಿಯವರೇ, ‘ಗಿರಾಣಿ ಬಜಾರ್ ಅಸೋಸಿಯೇಷನ್’ ವತಿಯಿಂದ ಭೂಮಿಯನ್ನು ಹಂಚಿಕೆ ಮಾಡುವುದರಲ್ಲಿ ಏನು ಅನ್ಯಾಯವಾಗಿದೆ ಅದನ್ನು ಸರಿಪಡಿಸಬೇಕೆಂದು ಕೇಳಿಕೊಂಡಾಗ ಅದರ ಬಗ್ಗೆ ತನಿಖೆ ಮಾಡಿ ಸೂಕ್ತ ರೀತಿಯಲ್ಲಿ ನ್ಯಾಯ ಕೊಡಿಸಲಾಗುವುದೆಂದು ಮಾನ್ಯ ಸಚಿವರು ಭರವಸೆಯನ್ನು ನೀಡಿದ್ದಾರೆ ಅದಕ್ಕಾಗಿ ಅವರಿಗೆ ಧನ್ಯವಾದಗಳನ್ನು ಸಲ್ಲಿಸುತ್ತಿದ್ದೇನೆ.

ಚುಕ್ಕೆ ಗುರುತಿನ ಪ್ರಶ್ನೆ ಸಂಖ್ಯೆ:3292
(ಉತ್ತರವನ್ನು ಲಗತ್ತಿಸಲಾಗಿದೆ)

ಶ್ರೀ ಆರ್.ಪ್ರಸನ್ನ ಕುಮಾರ್:- ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ವಿವರವಾಗಿರುವ ಉತ್ತರವನ್ನು ಕೊಟ್ಟಿದ್ದಾರೆ. ದೇವಕಾತಿಕೊಪ್ಪ ಎನ್ನುವ ಕಡೆ ಹೊಸದಾಗಿ 250 ಎಕರೆ ಕೈಗಾರಿಕಾ ಪ್ರದೇಶವನ್ನು ಅಭಿವೃದ್ಧಿಪಡಿಸಲಾಗಿದೆ.

(784) 16.06.17, 12.30, TCH/AK

(ಸಭಾಪತಿಯವರ ಉಪಸ್ಥಿತಿ)

ಶ್ರೀ ಆರ್.ಪ್ರಸನ್ನ ಕುಮಾರ್, (ಮುಂದು...)

ಸುಮಾರು 33 ಕೋಟಿ ರೂಪಾಯಿಗಳ ಬಂಡವಾಳವನ್ನು ಹೂಡಿ ಆ ಕೈಗಾರಿಕಾ ಪ್ರದೇಶದ ಅಭಿವೃದ್ಧಿಯನ್ನು ಮಾಡಿದ್ದಾರೆ. ಪಕ್ಕದಲ್ಲಿಯೇ ರೈತರು ಬಗರ್‌ಹುಕುಂ ಮಾಡುತ್ತಿರುವಂತಹ ಸುಮಾರು 40-45 ಎಕರೆ ಜಮೀನು ಇದೆ. ಅವರು ಸುಮಾರು 30 ವರ್ಷಗಳಿಂದ ಬಗರ್‌ಹುಕುಂ ಮಾಡಿಕೊಂಡು ಬರುತ್ತಿದ್ದಾರೆ. ಈ ಹಿಂದೆ ಮಾನ್ಯ ಸಚಿವರಿಗೆ ಈ ಸಂಬಂಧ ಒಂದು ಪತ್ರ ಬರೆದಿದ್ದೆನು. ಆ ಬಗರ್‌ಹುಕುಂ ಮಾಡುತ್ತಿರುವಂತಹ ರೈತರಿಗೆ ಜಮೀನು ಮಂಜೂರು ಏತಕ್ಕೆ ಆಗಿಲ್ಲವೆಂದರೆ, ಅದು ನಗರ ಪ್ರದೇಶ ವ್ಯಾಪ್ತಿಯಲ್ಲಿ ಬಂದಿದ್ದಕ್ಕೆ ಮಂಜೂರು ಆಗಿರುವುದಿಲ್ಲ. ಹಾಗಾಗಿ ಏನು ಈ ಹಿಂದೆ ವಿಮಾನ ನಿಲ್ದಾಣಕ್ಕೆ ಬಗರ್‌ಹುಕುಂ ಮಾಡುತ್ತಿದ್ದಂತಹ ರೈತರ ಜಮೀನಿಗೆ ಒಂದು ಎಕರೆಗೆ 2 ಲಕ್ಷ ರೂಪಾಯಿಗಳ ಪರಿಹಾರ ಕೊಟ್ಟು ತೆಗೆದುಕೊಂಡಿದ್ದರು. ಅದೇ ರೀತಿ, ಅದೇ ಮಾದರಿಯಲ್ಲಿ ಸುಮಾರು 40 ರಿಂದ 45 ಎಕರೆ ಜಮೀನನ್ನು 30-32 ಜನ ರೈತರು ಏನು ಸಾಗುವಳಿ ಮಾಡುತ್ತಿದ್ದಾರೆ. ಆ ರೈತರಿಗೂ ಸಹ ಒಂದು ಎಕರೆಗೆ 2 ಲಕ್ಷ ರೂಪಾಯಿಗಳಂತೆ ಪರಿಹಾರವನ್ನು ಕೊಟ್ಟು, ಆ ಜಮೀನನ್ನು ತೆಗೆದುಕೊಂಡರೆ ಅವರಿಗೂ ಪರಿಹಾರ ಸಿಕ್ಕಿದಂತಾಗುತ್ತದೆ. ಈಗ ಕೈಗಾರಿಕಾ ಲೇಔಟ್ ಮಧ್ಯ ಭಾಗದಲ್ಲಿಯೇ ಆ ಜಮೀನು ಇರುತ್ತದೆ. ಜೊತೆಗೆ ಕೈಗಾರಿಕಾ ಲೇಔಟ್ ಸಹ ಚೆನ್ನಾಗಿ ಆಗುತ್ತದೆ. ದಯಮಾಡಿ, ಇದರ ಬಗ್ಗೆ ತಕ್ಷಣ ಕ್ರಮ ಕೈಗೊಳ್ಳಬೇಕು. ಇವತ್ತಿನ ದಿವಸ ಮಾನ್ಯ ಸಚಿವರು ಕೆ.ಐ.ಎ.ಡಿ.ಬಿ.ಯ ಸಿ.ಇ.ಓ.ರವರಿಗೆ ಪತ್ರವನ್ನು ಬರೆದಿದ್ದಾರೆ. ಆದರೆ ಅದು ಅಲ್ಲೇ ಕುಂಠಿತಗೊಂಡಿದ್ದು, ಕಡತ ಮುಂದೆ ಹೋಗಿರುವುದಿಲ್ಲ. ಆದುದರಿಂದ ದಯಮಾಡಿ ಅದರ ಬಗ್ಗೆ ತಿಳಿಸಬೇಕೆಂದು ನಾನು ತಮ್ಮ ಮೂಲಕ ಮನವಿ ಮಾಡುತ್ತಿದ್ದೇನೆ.

ಶ್ರೀ ಆರ್.ವಿ.ದೇಶಪಾಂಡೆ:- ಮಾನ್ಯ ಸಭಾಪತಿಯವರೇ, ಈ ದೇವಕಾತಿಕೊಪ್ಪ ಆಟೋ ಕಾಂಪ್ಲೆಕ್ಸ್ 250.55 ಎಕರೆ ಭೂಮಿ ವಶಪಡಿಸಿಕೊಂಡು ಅಲಾಟ್ ಆಗಿರುತ್ತದೆ. ಕೇವಲ 70 ಎಕರೆ ಭೂಮಿಯಷ್ಟು ಉಳಿದಿದೆ. ಈ ಬಗ್ಗೆ ಹುಕುಂ ಬಗ್ಗೆ ಮಾನ್ಯ ಶಾಸಕರುಗಳು ಬಂದು ಪ್ರಸ್ತಾಪ ಮಾಡಿದ್ದರು. ಆ ಕುರಿತು ನಾನು ಕೆ.ಐ.ಎ.ಡಿ.ಬಿ. ಅವರಿಗೆ ಸಹಾನುಭೂತಿಯಿಂದ ಪರಿಶೀಲನೆ ಮಾಡಿ, ಯಾವ ರೀತಿಯ ಕ್ರಮ ತೆಗೆದುಕೊಳ್ಳುವುದಕ್ಕೆ ಸಾಧ್ಯವಿದೆ, ಅದರ ಬಗ್ಗೆ ನಿರ್ಣಯ ತೆಗೆದುಕೊಳ್ಳಲು ಹೇಳಿದ್ದೇನೆ. ಅದರ ಬಗ್ಗೆ ಪುನಃ ಪ್ರಯತ್ನ ಮಾಡಿ, ಕಾನೂನಿನ ರೀತ್ಯಾ ಸಾಧ್ಯವಾದರೆ ಖಂಡಿತವಾಗಿ ಅವರಿಗೆ ಸಹಾಯ ಮಾಡುತ್ತೇನೆ.

ಶ್ರೀ ಆರ್.ಪ್ರಸನ್ನ ಕುಮಾರ್:- ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ಈ ವಿಚಾರದಲ್ಲಿ ನಾವು ಮಾಡುತ್ತೇವೆಂದು ಹೇಳಿದ್ದಾರೆ. ಆದರೂ ಸಹ ಇದಕ್ಕೆ ಉದಾಹರಣೆ ಇಲ್ಲ. ಶಿವಮೊಗ್ಗದಲ್ಲೇ ಏನು ವಿಮಾನ ನಿಲ್ದಾಣಕ್ಕೆ ತೆಗೆದುಕೊಂಡಂತಹ ಜಮೀನಿಗೆ, ಇದೇ ರೀತಿಯ ಪರಿಹಾರವನ್ನು ಕೊಟ್ಟಿದ್ದಾರೆ. ಹಾಗಾಗಿ, ಅದೇ ಮಾದರಿಯಲ್ಲಿ ಮಾಡಿಕೊಡಬೇಕೆಂದು ಮತ್ತೊಮ್ಮೆ ನಾನು ತಮ್ಮ ಮೂಲಕ ವಿನಂತಿ ಮಾಡಿಕೊಳ್ಳುತ್ತೇನೆ.

ಸಭಾಪತಿಯವರು:- ಧನ್ಯವಾದಗಳು.

ಚುಕ್ಕೆ ಗುರುತಿನ ಪ್ರಶ್ನೆ ಸಂಖ್ಯೆ: 3345
(ಉತ್ತರ ಲಗತ್ತಿಸಲಾಗಿದೆ)

ಶ್ರೀ ಎಂ.ಡಿ.ಲಕ್ಷ್ಮೀನಾರಾಯಣ (ಅಣ್ಣಯ್ಯ):- ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ಸಮರ್ಪಕವಾಗಿರತಕ್ಕಂಥ ಲಿಖಿತ ಉತ್ತರವನ್ನು ಕೊಟ್ಟಿದ್ದಾರೆ. ನಾವು ಈ ವರ್ಷ ಸುಮಾರು 7 ಲಕ್ಷ ಮನೆಗಳನ್ನು ಬಡವರಿಗೆ ಕೊಡುವುದಕ್ಕೆ ಸರ್ಕಾರದ ವತಿಯಿಂದ ಮೀಸಲಿಟ್ಟಿದ್ದೇವೆ ಎನ್ನತಕ್ಕಂಥ ಮಾತನ್ನು ಹೇಳಿದ್ದಾರೆ. ಆದರೆ ನನ್ನ ಪ್ರಶ್ನೆಗೆ ಮಾನ್ಯ ಸಚಿವರು ಇವತ್ತಿನ ದಿವಸ ಲಿಖಿತ ಉತ್ತರ ಕೊಟ್ಟಿರುತ್ತಾರೆ. ತುರುಷ್ಕೇರೆ ವಿಧಾನಸಭಾ ವ್ಯಾಪ್ತಿಯಲ್ಲಿ ಬಸವ ವಸತಿ ಮನೆಗಳನ್ನು ಕೊಡಬೇಕೆಂದು ಕೇಳಿದ್ದೇನೆ. ಮೊರನೇ ಒಂದು ಭಾಗ ಬಡವರು ಇದ್ದು, 16678 ವಸತಿ ರಹಿತರು ಇರುತ್ತಾರೆ. ಈ ವರ್ಷ ಏನು ಮಾನ್ಯ ಸಚಿವರು ನಿಗದಿಪಡಿಸಿದ್ದಾರೆ ಅದಕ್ಕೆ ಎರಡರಷ್ಟು ಮನೆಗಳನ್ನು ಹೆಚ್ಚಿಗೆ ಕೊಡಬೇಕೆಂದು ನಾನು ತಮ್ಮ ಮೂಲಕ ಮನವಿ ಮಾಡಿಕೊಳ್ಳುತ್ತೇನೆ.

ಶ್ರೀ ಎಂ.ಆರ್.ಸೀತಾರಾಂ, ಯೋಜನೆ ಮತ್ತು ಸಾಂಖ್ಯಿಕ, ಮಾಹಿತಿ ತಂತ್ರಜ್ಞಾನ ಸಚಿವರು:- ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಬಹಳ ಉತ್ತಮವಾದ ಪ್ರಶ್ನೆ ಕೇಳಿದ್ದಾರೆ. ಬಸವ ವಸತಿಯಲ್ಲಿ ಒಟ್ಟು 16000 ಮನೆಗಳ ಪೈಕಿ, 2300 ಮನೆಗಳನ್ನು ಕೊಟ್ಟಿದ್ದೇವೆ. ಆದರೆ, ವಿವಿಧ ವಸತಿ ಯೋಜನೆ ಅಡಿಯಲ್ಲಿ ಅವರಿಗೆ 3500 ಮನೆಗಳು ನಿರ್ಮಾಣವಾಗಿವೆ. ಈ ವರ್ಷ ಹೆಚ್ಚಿನ ರೀತಿಯಲ್ಲಿ ಕೊಡುವುದಕ್ಕೆ ನಾವು ಪ್ರಯತ್ನ ಮಾಡುತ್ತೇನೆ.

ಸಭಾಪತಿಯವರು:- ಧನ್ಯವಾದಗಳು.

ಚುಕ್ಕೆ ಗುರುತಿನ ಪ್ರಶ್ನೆ ಸಂಖ್ಯೆ: 3251
(ಉತ್ತರ ಲಗತ್ತಿಸಲಾಗಿದೆ)

ಶ್ರೀ ನಿರಾಣಿ ಹಣಮಂತ್ ರುದ್ರಪ್ಪ:- ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರು ನಾನು ಕೇಳಿದ ಪ್ರಶ್ನೆಗೆ ಲಿಖಿತ ಉತ್ತರವನ್ನು ಒದಗಿಸಿದ್ದಾರೆ. ಆದರೆ ಲಲಿತ ಕಲಾ ವಿಶ್ವವಿದ್ಯಾಲಯ ದೇಶದಲ್ಲಿಯೇ ಪ್ರಪ್ರಥಮ ಬಾರಿಗೆ ಬಾಗಲಕೋಟೆ ಜಿಲ್ಲೆಯ ಬಾದಾಮಿ ತಾಲ್ಲೂಕಿನಲ್ಲಿ ಪ್ರಾರಂಭವಾಗುತ್ತಿರುವುದು ಬಹಳ ಸಂತೋಷದಾಯಕವಾಗಿರತಕ್ಕಂಥ ವಿಷಯ. ಆದರೆ ಸರ್ಕಾರ 2013ರಲ್ಲಿ ಲಲಿತ ಕಲಾ ವಿಶ್ವವಿದ್ಯಾಲಯವನ್ನು ಪ್ರಾರಂಭ ಮಾಡಬೇಕೆಂದು ಸುಮಾರು 82 ಲಕ್ಷ ರೂಪಾಯಿ ಅನುದಾನವನ್ನು ಕೊಟ್ಟಿದೆ. ಡಾ||ಎಸ್.ಸಿ.ಪಾಟೀಲ್ ಎನ್ನತಕ್ಕಂಥ ಒಬ್ಬರನ್ನು ವಿಶೇಷ ಅಧಿಕಾರಿಯನ್ನಾಗಿ ನೇಮಕ ಮಾಡಿರುವುದನ್ನು ಬಿಟ್ಟರೆ, ಇಲ್ಲಿಯವರೆಗೂ ಸಹ ಈ ವಿಶ್ವವಿದ್ಯಾನಿಲಯವನ್ನು ಪ್ರಾರಂಭ ಮಾಡುವುದಕ್ಕೆ ಅಗತ್ಯವಿರುವ ಯಾವುದೇ ಕೆಲಸ ಕಾರ್ಯಗಳು ನಡೆದಿಲ್ಲ ಎನ್ನತಕ್ಕಂಥ ವಿಷಯವನ್ನು ನಾನು ಸರ್ಕಾರದ ಗಮನಕ್ಕೆ ತರಲು ಬಯಸುತ್ತಿದ್ದೇನೆ. ಸರ್ಕಾರದ ವತಿಯಿಂದ ಸುಮಾರು 429 ಎಕರೆ ಜಮೀನನ್ನು ಕೂಡ ಜಿಲ್ಲಾಧಿಕಾರಿಗಳು ಖರೀದಿಸಿ, ಈಗಾಗಲೇ ಈ ವಿಶ್ವವಿದ್ಯಾನಿಲಯಕ್ಕೆ ಹಸ್ತಾಂತರ ಮಾಡಲಾಗಿದೆ. ಆ ಒಂದು ಹಿನ್ನೆಲೆಯಲ್ಲಿ “ಚಿಲುಕರ ನಾಡು” ಎಂದು ಹೆಸರಾಗಿರತಕ್ಕಂತಹ ಬಾದಾಮಿ ತಾಲ್ಲೂಕಿನಲ್ಲಿ ಈ ಲಲಿತ ಕಲಾ ವಿಶ್ವವಿದ್ಯಾನಿಲಯ ಪ್ರಾರಂಭ ಮಾಡುವುದರ ಮುಖಾಂತರ, ಇವತ್ತಿನ ದಿವಸ ಕಲೆಯಲ್ಲಿ ಸಾಕಷ್ಟು ಕೃತಿಗಳು ಬರುತ್ತಿವೆ. ಅವು ಚಿತ್ರಕಲೆ ಇರಬಹುದು, ಶಿಲ್ಪಕಲೆಯಾಗಿರಬಹುದು, ನೃತ್ಯ ಕಲೆ, ಸಂಗೀತ, ಸಾಹಿತ್ಯ, ನಾಟಕ ಮತ್ತು ಸಿನೆಮಾ ಇವೆಲ್ಲವೂ ಕೂಡ ಒಳಗೊಂಡಿರತಕ್ಕಂಥ ಈ ಒಂದು ಲಲಿತ ಕಲಾ ವಿಶ್ವವಿದ್ಯಾಲಯವನ್ನು ಸರ್ಕಾರ ಪ್ರಾರಂಭ ಮಾಡುವುದರಲ್ಲಿ ಹಿಂದೇಟು ಹಾಕುತ್ತಿದೆ ಎನ್ನತಕ್ಕಂಥ ಮಾತು ಸಾರ್ವಜನಿಕ ವಲಯದಲ್ಲಿ ಕಂಡುಬರುತ್ತಿದೆ. ನಾನು ಏತಕ್ಕೆ ಈ ಮಾತನ್ನು ಹೇಳುತ್ತಿದ್ದೇನೆಂದರೆ, ಪ್ರಾರಂಭದಲ್ಲಿ ಸುಮಾರು 82 ಲಕ್ಷ ರೂಪಾಯಿಗಳ ಅನುದಾನವನ್ನು ನೀಡಲಾಗಿದೆ. ಇಲ್ಲಿಯವರೆಗೆ ಕೂಡ

ಕಳೆದ ಮಾರ್ಚ್‌ನಲ್ಲಿ ಸುಮಾರು 6 ಲಕ್ಷ ರೂಪಾಯಿಗಳ ಅನುದಾನವನ್ನು ಮಾತ್ರ ಸರ್ಕಾರ ಬಿಡುಗಡೆ ಮಾಡಿದೆ. ಆಡಳಿತಾಧಿಕಾರಿಗೆ ಕಳೆದ ಒಂದೂವರೆ ವರ್ಷದಿಂದ ಪೇಮೆಂಟ್ ಸಹ ಆಗುತ್ತಿಲ್ಲ. ಅವರಿಗೆ ಸಂಭಾವನೆ ಬರುತ್ತಿಲ್ಲ. ಬೆಂಗಳೂರಿನಲ್ಲಿರತಕ್ಕಂಥ ಸ್ಲಂ ಬೋರ್ಡ್‌ನಲ್ಲಿ ಒಂದು ಕಾರ್ಯಾಲಯವನ್ನು ಕೂಡ ಒದಗಿಸಿದ್ದಾರೆ. ಆ ಕಾರ್ಯಾಲಯದಲ್ಲಿ ಒಬ್ಬ ಅಧಿಕಾರಿ ಮತ್ತು ಅವರ ಕೈ ಕೆಳಗೆ ಇಬ್ಬರು ಕೆಲಸಗಾರರನ್ನು ಬಿಟ್ಟರೆ, ಬೇರೆ ಯಾವುದೇ ಕೆಲಸವು ಕೂಡ ಈ ಒಂದು ವಿಶ್ವವಿದ್ಯಾಲಯದಲ್ಲಿ ಆಗಿಲ್ಲ. ಈ ವಿಷಯವನ್ನು ತಮ್ಮ ಮೂಲಕ ಸರ್ಕಾರದ ಗಮನಕ್ಕೆ ತರಬಯಸುತ್ತೇನೆ. ಇವತ್ತಿನ ದಿವಸ ಕಲೆ, ಸಾಹಿತ್ಯ ಉಳಿಯಬೇಕೆಂದು ನಾವೆಲ್ಲಾ ಮಾತನಾಡುತ್ತಿದ್ದೇವೆ. ಆ ಹಿನ್ನೆಲೆಯಲ್ಲಿ, ಸರ್ಕಾರ ಈ ನಿಟ್ಟಿನಲ್ಲಿ ಗಮನಹರಿಸಬೇಕು ಎನ್ನುವಂತಹ ವಿಚಾರವನ್ನು ಹೇಳಬಯಸುತ್ತೇನೆ. ಇವತ್ತಿನ ದಿವಸ ಸಾಕಷ್ಟು ವಿಶ್ವವಿದ್ಯಾನಿಲಯಗಳಿಗೆ ಸರ್ಕಾರ ಹಣವನ್ನು ಖರ್ಚು ಮಾಡುತ್ತಿದೆ. ಮೊನ್ನೆ ಕೂಡ ವಿಜಯಾಪುರದಲ್ಲಿ ಮಹಿಳಾ ವಿಶ್ವವಿದ್ಯಾನಿಲಯಕ್ಕೆ “ಅಕ್ಕಮಹಾದೇವಿ” ಯವರ ಹೆಸರನ್ನು ಇಡುವುದರ ಮುಖಾಂತರ, ಅದ್ಯಾರಿಯಾಗಿರತಕ್ಕಂಥ ಸಮಾರಂಭದ ಮುಖಾಂತರ ವಿಶ್ವವಿದ್ಯಾನಿಲಯಕ್ಕೆ ಒಂದು ಮೆರಗನ್ನು ತಂದು ಕೊಟ್ಟಿರತಕ್ಕಂಥದ್ದನ್ನು ನಾನು ಸ್ವಾಗತ ಮಾಡುತ್ತಿದ್ದೇನೆ. ಇವತ್ತಿನ ದಿವಸ ಮೈಸೂರು ವಿಶ್ವವಿದ್ಯಾಲಯ ಶತಮಾನೋತ್ಸವಕ್ಕೆ ಕೂಡ ಸಾಕಷ್ಟು ಹಣ ಖರ್ಚು ಮಾಡಿ ಕೆಲಸ ಮಾಡಿದೆ. ಆದರೆ, ಈ ಲಲಿತ ಕಲಾ ವಿಶ್ವವಿದ್ಯಾಲಯ ಪ್ರಾರಂಭ ಮಾಡುವಲ್ಲಿ ಸರ್ಕಾರ ಆಸಕ್ತಿ ತೋರಿಸುತ್ತಿಲ್ಲ, ಎನ್ನತಕ್ಕಂಥ ಮಾತು ಸಾರ್ವಜನಿಕ ವಲಯದಲ್ಲಿ ಬರುತ್ತಿದೆ. ದ್ರಷ್ಟವಿಟ್ಟು ಇದನ್ನು ಆದಷ್ಟು ಬೇಗನೆ ಪ್ರಾರಂಭಿಸಬೇಕೆಂದು ಸನ್ಮಾನ್ಯ ಸಚಿವರಲ್ಲಿ ಈ ಸದನದ ಮುಖಾಂತರ ನಾನು ವಿನಂತಿಯನ್ನು ಮಾಡಿಕೊಳ್ಳುತ್ತಿದ್ದೇನೆ. ಜೊತೆಗೆ ಇವತ್ತಿನ ದಿವಸ ಸರ್ಕಾರ ಸುಮಾರು 429 ಎಕರೆ ವಿಶಾಲವಾಗಿರತಕ್ಕಂಥ ಜಮೀನನ್ನು ಕೂಡ ಹಸ್ತಾಂತರ ಮಾಡಿದೆ. ಕಳೆದ ಆಯವ್ಯಯದಲ್ಲಿ ಕೂಡ ಇದಕ್ಕೆ ಯಾವುದೇ ಹಣಕಾಸಿನ ನೆರವನ್ನು ಒದಗಿಸಿರುವುದಿಲ್ಲ. ಸಾಧ್ಯವಾದಷ್ಟು ಬೇಗನೆ ಈ ವಿಶ್ವವಿದ್ಯಾನಿಲಯವನ್ನು ಪ್ರಾರಂಭ ಮಾಡಿ, ಇತಿಹಾಸ ಪ್ರಸಿದ್ಧವಾಗಿರತಕ್ಕಂಥ ಬಾದಾಮಿ ಚಾಲುಕ್ಯರ ನಗರದಲ್ಲಿ, ಈ ಒಂದು ವಿಶ್ವವಿದ್ಯಾನಿಲಯವನ್ನು ಪ್ರಾರಂಭ ಮಾಡುವುದರ ಮುಖಾಂತರ, ಆ ಒಂದು ಭಾಗದಲ್ಲಿ ಶೈಕ್ಷಣಿಕ ಪ್ರಗತಿ ಅಥವಾ ಇವತ್ತಿನ ದಿವಸ ಅಲ್ಲಿ ಕಲೆ ಬೆಳೆಯಲಿ ಎನ್ನತಕ್ಕಂಥ ಮಾತನ್ನು ಕೂಡ ಸನ್ಮಾನ್ಯ ಸಚಿವರ ಗಮನಕ್ಕೆ ತಮ್ಮ ಮುಖಾಂತರ ತರುವುದಕ್ಕೆ ಬಯಸುತ್ತಿದ್ದೇನೆ.

ಶ್ರೀ ಬಸವರಾಜ ರಾಯರೆಡ್ಡಿ, ಉನ್ನತ ಶಿಕ್ಷಣ ಸಚಿವರು:- ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರಾದಂತಹ ಮಾನ್ಯ ನಿರಾಣಿ ಹಣಮಂತ್ ರುದ್ರಪ್ಪ ರವರ ವಿವರವಾದಂತಹ ವಿವರಣೆಯನ್ನು ನಾನು ಕೇಳಿದ್ದೇನೆ. ಬಾಗಲಕೋಟೆ ಜಿಲ್ಲೆಯ ಬಾದಾಮಿ ತಾಲ್ಲೂಕಿನ ಖ್ಯಾಡ ಗ್ರಾಮದಲ್ಲಿ ಒಂದು ಲಲಿತ

ಕಲಾ ವಿಶ್ವವಿದ್ಯಾಲಯ ಸ್ಥಾಪನೆ ಮಾಡಬೇಕೆಂದು, 2011-12ನೇ ಸಾಲಿನ ಆಯವ್ಯಯದಲ್ಲಿ ಅಂದಿನ ಹಣಕಾಸು ಸಚಿವರಾದ ಮಾನ್ಯ ಮುಖ್ಯಮಂತ್ರಿಗಳು ಘೋಷಣೆ ಮಾಡಿದ್ದರು. ಆದರೆ, ಅದಕ್ಕೆ ಒಂದು ರೂಪಾಯಿ ಹಣವನ್ನು ಬಜೆಟ್‌ನಲ್ಲಿ ಮೀಸಲು ಇಡಲಿಲ್ಲ. 2011-12ನೇ ಸಾಲಿನ ಆಯವ್ಯಯದಲ್ಲಿ ಘೋಷಣೆ ಮಾಡಿದ್ದು, ಕೇವಲ ಘೋಷಣೆ ಆಯಿತು. 2012-13ನೇ ಸಾಲಿನ ಆಯವ್ಯಯವನ್ನು ಸಹ ಅವರೇ ಮಂಡಿಸಿದ್ದರು. ಆದರೆ ಅಂದು ಕೂಡ ಒಂದು ರೂಪಾಯಿ ಹಣವನ್ನು ಆಯವ್ಯಯದಲ್ಲಿ ಮೀಸಲು ಇಡಲಿಲ್ಲ. ಆದರೆ ಆಗ ಚುನಾವಣೆ ಸಂದರ್ಭ ಇತ್ತು. ಅದು ಮಾನ್ಯ ಸದಸ್ಯರಿಗೂ ಗೊತ್ತಿದೆ. 2013ರಲ್ಲಿ it was a transition period. ಆ ಸಂದರ್ಭದಲ್ಲಿ ಎಲ್ಲರ ಸದಸ್ಯತ್ವ ಒತ್ತಾಯದ ಮೂಲಕ ಆ ವಿಶ್ವವಿದ್ಯಾನಿಲಯಕ್ಕೆ ಒಬ್ಬರನ್ನು ವಿಶೇಷ ಅಧಿಕಾರಿಯನ್ನು ನೇಮಕ ಮಾಡುತ್ತಾರೆ. ಅವರ ಸಂಬಳಕ್ಕಾಗಿ ಸುಮಾರು 82 ಲಕ್ಷ ರೂಪಾಯಿಗಳನ್ನು ಕೊಟ್ಟರು. It is only for salary.

(785)16-06-2017 12-40 ಪಿಕೆ-ಆರ್‌ಎನ್

ಶ್ರೀ ಬಸವರಾಜ ರಾಯರೆಡ್ಡಿ(ಮುಂದುವರೆದಿದೆ)

ತಮಗೆ ಗೊತ್ತಿರುವ ಹಾಗೆ 2011-12ರಲ್ಲಿ ಅಂದಿನ ಸರ್ಕಾರ ಬಜೆಟ್‌ನಲ್ಲಿ ಘೋಷಣೆ ಮಾಡಿ ಹಣ ಕೊಡಲಿಲ್ಲ, 2012-13 ರಲ್ಲೂ ಕೊಡಲಿಲ್ಲ. ವಿಶ್ವವಿದ್ಯಾಲಯದ ಸ್ಥಾಪನೆ ಮಾಡುವುದಕ್ಕೆ ಏನೇನು ಬೇಕೋ ಅವುಗಳಿಗೆ ಅದರ ಮುಂದಿನ ವರ್ಷಗಳಲ್ಲೂ ನಾವು ಹಣ ಇಡಲಿಲ್ಲ. ಹೀಗಾಗಿ ತೊಂದರೆಯಾಗಿದೆ. ಅಲ್ಲಿ 429 ಎಕರೆ ಕಂದಾಯ ಇಲಾಖೆಗೆ ಸಂಬಂಧಿಸಿದ ಜಮೀನು ಇದೆ. ಆ ಜಮೀನನ್ನು ಗುರ್ತಿಸಿ ಬಾಗಲಕೋಟೆಯ ಜಿಲ್ಲಾಧಿಕಾರಿಗಳು, ಈ ಜಮೀನನ್ನು ಕೊಡಬಹುದು ಎಂದು ಹೇಳಿದ್ದಾರೆ. ಲಲಿತಾ ಕಲಾ ವಿಶ್ವವಿದ್ಯಾಲಯಕ್ಕೆ ಎಷ್ಟು ಜಮೀನು ಬೇಕು, ಏನು ಬೇಕು, it has to go to Cabinet for transfer of land. ಇವತ್ತಿನವರೆಗೆ ಆ ವಿಷಯ ನಮಗೆ ಬಂದಿಲ್ಲವೆಂದರೆ ಹಸ್ತಾಂತರದ ಪ್ರಶ್ನೆಯೇ ಬರುವುದಿಲ್ಲ. ಯಾವುದೇ ಪ್ರಕ್ರಿಯೆ ಪ್ರಾರಂಭವಾಗಿಲ್ಲ. ಆ ಜಿಲ್ಲಾಧಿಕಾರಿಗಳು, ಜಾಗ ಗುರುತಿಸಿ, ಇದಕ್ಕೆ ನಮ್ಮದೇನೂ ಅಭ್ಯಂತರ ಇಲ್ಲ ಎಂದು ಹೇಳಿದ್ದಾರೆ. ನಿಮಗೆ ಗೊತ್ತಿರುವ ಹಾಗೆ ಕಂದಾಯ ಇಲಾಖೆ ಆ ಜಮೀನನ್ನು ನಮಗೆ ಉಚಿತವಾಗಿ ಕೊಡುತ್ತದೆಯೇ? ಅವರು ಅದಕ್ಕೆ ಚಾರ್ಜ್ ಮಾಡಿದರೆ ಅಷ್ಟು ಹಣ ನಮ್ಮ ಹತ್ತಿರ ಇಲ್ಲ. ಹಣಕಾಸು ಮುಗ್ಗಟ್ಟಿನ ತೊಂದರೆಯಿಂದ ಇವತ್ತು ಹೊಸ ವಿಶ್ವವಿದ್ಯಾಲಯಗಳನ್ನು ಪ್ರಾರಂಭ ಮಾಡುವುದಕ್ಕೆ ಆಗುತ್ತಿಲ್ಲ, ಇದನ್ನು ಸ್ಪಷ್ಟವಾಗಿ ಹೇಳಬಯಸುತ್ತೇನೆ. ಮಾನ್ಯ ಸದಸ್ಯರು ಬೇಜಾರು ಮಾಡಿಕೊಳ್ಳಬಾರದು. ಮಾನ್ಯ

ಸಭಾಪತಿಗಳೆ, ನಾನೂ ಕೂಡ ಆ ಭಾಗದಿಂದಲೇ ಬಂದಿದ್ದೇನೆ. ಬಾದಾಮಿ ನನ್ನ ಪಕ್ಕದ ತಾಲ್ಲೂಕು. It is adjoining to my constituency. ಚಾಲುಕ್ಯರ ನಾಡಾದ ಅಲ್ಲಿ ಲಲಿತಕಲಾ ವಿಶ್ವವಿದ್ಯಾಲಯ ಆಗಬೇಕು ಎನ್ನುವ ಆಸೆ ಸಹಜವಾಗಿರುತ್ತದೆ. ಆದರೆ ಇದು ಎಷ್ಟರಮಟ್ಟಿಗೆ ನಮ್ಮ ವಿದ್ಯಾರ್ಥಿಗಳಿಗೆ ಅನುಕೂಲವಾಗುತ್ತದೆ ಎನ್ನುವ ಪ್ರಶ್ನೆ ನಮ್ಮ ಮುಂದೆ ಬರುತ್ತದೆ. ಹಿಂದೆ Karnataka Higher Education Academy ಯಲ್ಲಿ ಈ ಪ್ರಶ್ನೆ ಬಂದು, ಪ್ರತ್ಯೇಕವಾಗಿ ಲಲಿತಕಲಾ ವಿಶ್ವವಿದ್ಯಾಲಯದ ಸ್ಥಾಪನೆಯ ಅವಶ್ಯಕತೆ ಇಲ್ಲ ಎನ್ನುವ ತೀರ್ಮಾನ ಬಂತು. Higher Education Council Board ನಲ್ಲಿ ಎಲ್ಲಾ ವಿಶ್ವವಿದ್ಯಾಲಯದ ಕುಲಪತಿಗಳು ಸದಸ್ಯರಾಗಿರುತ್ತಾರೆ. All Vice Chancellors of the State including private universities. ಈ ವಿಶ್ವವಿದ್ಯಾಲಯದ ಅವಶ್ಯಕತೆ ಇಲ್ಲ, ಅನಾವಶ್ಯಕವಾಗಿ ಹಣವನ್ನು ದುಂದುವೆಚ್ಚ ಮಾಡುತ್ತಿದ್ದೇವೆ, ಇದರ ಬದಲು ಈಗಾಗಲೇ ಇರುವಂತಹ ಜಾನಪದ ವಿಶ್ವವಿದ್ಯಾಲಯ ಅಥವಾ ಹಂಪಿ ವಿಶ್ವವಿದ್ಯಾಲಯಕ್ಕೆ ಹೊಂದಿಸುವಂತಹ ಕೆಲಸ ಮಾಡಬಹುದು ಹಾಗೆ ಮಾಡುವುದರಿಂದ ಸರ್ಕಾರದ, ಸಾರ್ವಜನಿಕರ ಹಣ ಉಳಿತಾಯವಾಗುತ್ತದೆ ಎನ್ನುವ ಅಭಿಪ್ರಾಯವನ್ನು Higher Education Council ತೀರ್ಮಾನ ಮಾಡಿತು. ನಾನು ಅದಕ್ಕೆ ಒಪ್ಪಿಕೊಂಡೆ. ಇದಾದ ಮೇಲೆ ಅಲ್ಲಿನ ಸ್ಥಳೀಯ ಮುಖಂಡರುಗಳು ಈ ವಿಷಯವನ್ನು ಮಾನ್ಯ ಮುಖ್ಯಮಂತ್ರಿಗಳ ಗಮನಕ್ಕೆ ತಂದಮೇಲೆ ಅವರು, ವಿಶ್ವವಿದ್ಯಾಲಯವನ್ನು ಪ್ರಾರಂಭ ಮಾಡುವುದಕ್ಕೆ ಆದೇಶಿಸಿದೆ ಎಂದು ಆದೇಶ ಮಾಡಿದ ಪತ್ರ ನನಗೆ ಬಂತು. ನಾನು, ಮಾನ್ಯ ಮುಖ್ಯಮಂತ್ರಿಗಳು ಈ ರೀತಿ ಆದೇಶ ಮಾಡಿದ್ದಾರೆ, ವಿಶ್ವವಿದ್ಯಾಲಯಕ್ಕೆಂದು ಕಟ್ಟಡ ಕಟ್ಟಲು ಇಷ್ಟು ಹಣವೇಕೆ, ಇನ್ನೂ ಬೇರೆ ಕಾಮಗಾರಿಗಳಿಗೆ ಇಂತಿಷ್ಟು ಹಣ ಬೇಕು ಎಂದು ಪತ್ರ ಬರೆದು ಆರ್ಥಿಕ ಸ್ವಲ್ಪಾಚೆಗೆ ಕಳುಹಿಸಿದ್ದೇನೆ. ಆದರೆ ಇವತ್ತಿನವರೆಗೆ ಹಣಕಾಸಿನ ಲಭ್ಯತೆ ಆಗಿಲ್ಲ. ಮಾನ್ಯ ಸಭಾಪತಿಗಳೆ, ಬೇರೆ ಬೇರೆ ವಿಶ್ವವಿದ್ಯಾಲಯಗಳಿಗೆ ಸಂಬಂಧಪಟ್ಟಂತೆ ತನ್ನದೇ ಆದ ಕಟ್ಟಡ ಇಲ್ಲ. ಬೆಂಗಳೂರಿನಲ್ಲಿರುವ ವಿಶ್ವವಿದ್ಯಾಲಯಕ್ಕೆ ಸ್ವಂತ ಕಟ್ಟಡ ಇಲ್ಲ. That is biggest university of Karnataka State. 350ಕ್ಕಿಂತ ಹೆಚ್ಚು ಕಾಲೇಜುಗಳು ಬರುತ್ತವೆ. ಈಗ ರೂ.80 ಕೋಟಿ ಹಣ ಕೊಟ್ಟಿದ್ದೇವೆ. ಬೇರೆ ಬೇರೆ ವಿಶ್ವವಿದ್ಯಾಲಯಗಳು ಕಟ್ಟಡ ಇಲ್ಲದೇ ಇರುವುದರಿಂದ, ಹಣಕಾಸಿನ ಮುಗ್ಗಟ್ಟು ಇರುವುದರಿಂದ ಇದನ್ನು ಪ್ರಾರಂಭ ಮಾಡುವುದಕ್ಕೆ ಆಗಲಿಲ್ಲ. ಇದು ವಾಸ್ತವಿಕ ಅಂಶ. ಎರಡನೆಯದಾಗಿ, ಇದರ ಅವಶ್ಯಕತೆ ಇದೆಯೇ ಎನ್ನುವುದರ ಬಗ್ಗೆ ಯೋಚನೆ ಮಾಡಬೇಕು.

ವಿಶ್ವವಿದ್ಯಾಲಯವಾದರೆ ಸುಮ್ಮನೆ ಅಲ್ಲಿ Vice Chancellor, Registrar ಬರುತ್ತಾರೆ. We have to spend unnecessary expenditure. ಬೇಕಾದರೆ ಅಲ್ಲೊಂದು ಕಾಲೇಜು ಟೈಪ್ ಮಾಡಬೇಕೋ ಅಥವಾ ಬೇರೆ ಇನ್ನೊಂದು ವ್ಯವಸ್ಥೆ ಮಾಡಬೇಕೋ ಆ ಕುರಿತು ಚಿಂತನೆ ಮಾಡೋಣ. ಇಲ್ಲದೇ ಇದ್ದರೆ ನಾವು ಇಲ್ಲಿ ಸುಮ್ಮನೆ ಉತ್ತರ ಕೊಡುತ್ತೇವೆ, ಹೋಗುತ್ತೇವೆ. ಸರ್ಕಾರಗಳು ಬರುತ್ತವೆ, ಹೋಗುತ್ತೇವೆ. ಒಂದು ವಿಶ್ವವಿದ್ಯಾಲಯ ಸ್ಥಾಪನೆ ಮಾಡಬೇಕಾದರೆ ಅದಕ್ಕೆ ಕಟ್ಟಡವೂ ಸೇರಿದಂತೆ ಇತರ ಅವಶ್ಯಕ ಸೌಲಭ್ಯಗಳನ್ನು ಕಲ್ಪಿಸಿಕೊಡಲು ರೂ.100 ಕೋಟಿ ಬೇಕಾಗುತ್ತದೆ. ಇದು ಅನಾವಶ್ಯಕ wasteful expenditure. ಅದು ಆಗಬಾರದು. ಮಾನ್ಯ ಸಭಾಪತಿಗಳೆ, ನಾನು ಇದಕ್ಕೆ ಸಂಬಂಧಪಟ್ಟಂತೆ ಒಂದು ಸಭೆ ಕರೆಯುತ್ತೇನೆ. ಅವಶ್ಯಕತೆ ಅನುಗುಣವಾಗಿ ವಿಶ್ವವಿದ್ಯಾಲಯದಲ್ಲಿ ಏನು ಕಲಿಸಬೇಕು ಎಂದಿರುತ್ತದೆಯೋ ಅದನ್ನು ಅಲ್ಲ ಹಣ ವೆಚ್ಚ ಮಾಡಿ ಹೇಗೆ ಕಲಿಸಬಹುದು ಚಿಂತನೆ ಮಾಡೋಣ. . .(ಗೊಂದಲ)

ಶ್ರೀ ಎಸ್.ವಿ.ಸಂಕನೂರ:- ಸಂಗೀತಕ್ಕೊಂದು ವಿಶ್ವವಿದ್ಯಾಲಯ ಮಾಡಿದ್ದಾರೆ, ಆದರೆ . . .

(ಗೊಂದಲ)

ಶ್ರೀ ಬಸವರಾಜ ರಾಯರೆಡ್ಡಿ:- ಅದು ತಪ್ಪು. ಸಂಗೀತಕ್ಕೆ, ಜಾನಪದಕ್ಕೆ, ಸಂಸ್ಕೃತಕ್ಕೆ ಪ್ರತ್ಯೇಕವಾದ ವಿಶ್ವವಿದ್ಯಾಲಯ ಮಾಡಿದರೆ . . . (ಗೊಂದಲ) ಎಲ್ಲವನ್ನೂ ಒಟ್ಟು ಸೇರಿಸಿ ಮಾಡಿದರೆ ಹಣ ಉಳಿತಾಯವಾಗುತ್ತದೆ ಎನ್ನುವುದು ನನ್ನ ಅಭಿಪ್ರಾಯವಾಗಿದೆ

(ಗೊಂದಲ)

ಶ್ರೀ ನಿರಾಣಿ ಹಣಮಂತ್ ರುದ್ರಪ್ಪ:-ಇಲ್ಲಿ ಕೇವಲ ಒಂದು ವಿಷಯ ಮಾತ್ರವಲ್ಲ, ನೃತ್ಯ, ಸಾಹಿತ್ಯ, ನಾಟಕ ಇವೆಲ್ಲವೂ ಬರುತ್ತವೆ. . .

(ಗೊಂದಲ)

ಶ್ರೀ ಬಸವರಾಜ ರಾಯರೆಡ್ಡಿ:-ಮಾನ್ಯ ಸಭಾಪತಿಗಳೆ, ಒಂದೊಂದು ವಿಷಯಕ್ಕೆ ಒಂದೊಂದು ವಿಶ್ವವಿದ್ಯಾಲಯ ತೆಗೆದರೆ ಹೇಗಾಗುತ್ತದೆ? ಅದಕ್ಕೆ ಫೀಡಿಂಗ್ ಕಾಲೇಜು ಯಾವುದು?

ಶ್ರೀ ನಿರಾಣಿ ಹಣಮಂತ್ ರುದ್ರಪ್ಪ:- ಇವೆಲ್ಲವನ್ನೂ ವಿಚಾರ ಮಾಡಿಯೇ ಈ ವಿಶ್ವವಿದ್ಯಾಲಯವನ್ನು ಪ್ರಾರಂಭ ಮಾಡಲು ತೀರ್ಮಾನ ಮಾಡಿದ್ದರು (ಗೊಂದಲ)

ಶ್ರೀ ಎಸ್.ವಿ.ಸಂಕನೂರ:- ಸಂಗೀತ ಮತ್ತು ಲಲಿತ ಕಲೆಗೆ ಸಂಬಂಧಪಟ್ಟಂತೆ ವಿಶ್ವವಿದ್ಯಾಲಯ ತೆರೆಯಲು ಒಂದೇ ಸಮಯದಲ್ಲಿ ತೀರ್ಮಾನ ಕೈಗೊಂಡಿದ್ದರು. ಆದರೆ ಸಂಗೀತ ವಿಶ್ವವಿದ್ಯಾಲಯ ಮಾಡಿ, ಲಲಿತಕಲಾ ವಿಶ್ವವಿದ್ಯಾಲಯವನ್ನು ಮಾಡಲಿಲ್ಲ. ಏಕೆ? . . .

ಶ್ರೀ ಬಸವರಾಜ ರಾಯರೆಡ್ಡಿ:- ನಾನು ಆ ತೀರ್ಮಾನ ಮಾಡಿಲ್ಲ . . .

ಶ್ರೀ ಎಸ್.ವಿ.ಸಂಕನೂರ:- ನೀವು ಈ ರೀತಿ ಮಾಡುವುದು ಸರಿಯಲ್ಲ. ಅಲ್ಲಿ ಲಲಿತಕಲಾ ವಿಶ್ವವಿದ್ಯಾಲಯವನ್ನು ಸ್ಥಾಪನೆ ಮಾಡಬೇಕು ಎನ್ನುವುದು ನಮ್ಮ ಒತ್ತಾಯವಾಗಿದೆ.

ಶ್ರೀ ಬಸವರಾಜ ರಾಯರೆಡ್ಡಿ:-ಸಂಗೀತ ವಿಶ್ವವಿದ್ಯಾಲಯ ಅಥವಾ ಕನ್ನಡ ವಿಶ್ವವಿದ್ಯಾಲಯಕ್ಕೆ ಇದನ್ನು ಅಟ್ಯಾಚ್ ಮಾಡಿ ಒಂದು ಕಾಲೇಜು ರೀತಿಯಲ್ಲಿ ಪ್ರಾರಂಭ ಮಾಡಬಹುದು. ಇಲ್ಲದೇ ಇದ್ದರೆ ಅದಕ್ಕಂದೇ Vice Chancellor, Registrar ಅವರನ್ನು ನೇಮಕ ಮಾಡಬೇಕಾಗುತ್ತದೆ. ಲಲಿತಕಲೆಗಳಿಗೆ ಒಂದು ವಿಶ್ವವಿದ್ಯಾಲಯದ ಅವಶ್ಯಕತೆ ಇದ್ದೆಯೇ ಎನ್ನುವುದನ್ನು ನಾವು ಯೋಚನೆ ಮಾಡಬೇಕು. . .

ಶ್ರೀ ಎಸ್.ವಿ.ಸಂಕನೂರ:- ಲಲಿತಕಲಾ ವಿಶ್ವವಿದ್ಯಾಲಯ ಮಾಡಿ ಅದಕ್ಕೆ ಸಂಗೀತ ವಿಶ್ವವಿದ್ಯಾಲಯವನ್ನು ಮರ್ಜ್ ಮಾಡಿ . . .

ಶ್ರೀ ಬಸವರಾಜ ರಾಯರೆಡ್ಡಿ:- ಇದಕ್ಕಂದೇ ಒಂದು ಸಭೆ ಕರೆಯುತ್ತೇನೆ. ಆ ಸಭೆಗೆ ನೀವೂ ಬನ್ನಿ. ಲಲಿತಕಲೆಗಳ ಸಲುವಾಗಿ ಏನಾದರೂ ಒಂದು ವ್ಯವಸ್ಥೆ ಮಾಡೋಣ. ಅದಕ್ಕಂದು ಒಂದು ವಿಶ್ವವಿದ್ಯಾಲಯ ಮಾಡಲೇಬೇಕು ಎಂದಲ್ಲ, what is possible, ಅದನ್ನು ಮಾಡೋಣ. ಪ್ರತ್ಯೇಕವಾದ ವಿಶ್ವವಿದ್ಯಾಲಯ ಮಾಡಿದರೆ ಅನಾವಶ್ಯಕವಾಗಿ ಸರ್ಕಾರದ ಮತ್ತು ಸಾರ್ವಜನಿಕರ ಹಣವನ್ನು ಒಂದು ವೆಚ್ಚ ಮಾಡಿದಂತಾಗುತ್ತದೆ ಎನ್ನುವುದನ್ನು ನಾನು ಪ್ರಾಮಾಣಿಕತೆಯಿಂದ ಹೇಳುತ್ತಿದ್ದೇನೆ. ಅದುಬಿಟ್ಟು, ಸದರಿ ವಿಶ್ವವಿದ್ಯಾಲಯವನ್ನು ತೆರೆಯಬಾರದು ಎನ್ನುವುದು ನಮ್ಮ ಉದ್ದೇಶವಲ್ಲ. ಸಂಗೀತಕ್ಕೊಂದು, ಜಾನಪದಕ್ಕೊಂದು, ಸಂಸ್ಕೃತಕ್ಕೊಂದು ವಿಶ್ವವಿದ್ಯಾಲಯ ಮಾಡುವ ಬದಲು ಎಲ್ಲವೂ ಸೇರಿ ಒಂದು ವಿಶ್ವವಿದ್ಯಾಲಯಕ್ಕೆ ಬರುವ ಹಾಗೆ ಮಾಡಬಹುದಾಗಿತ್ತು. ನಾನು ಆಗಲೇ ಹೇಳಿದ ಹಾಗೆ, ನಾವು-ನೀವು ಕುಳಿತು ಇದರ ಬಗ್ಗೆ ಚರ್ಚೆ ಮಾಡಿ ಒಂದು ತೀರ್ಮಾನಕ್ಕೆ ಬರೋಣ.

ಶ್ರೀ ನಿರಾಣಿ ಹನುಮಂತ್ ರುದ್ರಪ್ಪ:- ಎಲ್ಲವನ್ನೂ ನಿರ್ಧಾರ ಮಾಡಿಯೇ ಸದರಿ ವಿಶ್ವವಿದ್ಯಾಲಯವನ್ನು ಸ್ಥಾಪನೆ ಮಾಡಬೇಕು ಎನ್ನುವ ತೀರ್ಮಾನಕ್ಕೆ ಬರಲಾಗಿದೆ. ದಯವಿಟ್ಟು ಇದನ್ನು ಪ್ರಾರಂಭ ಮಾಡಿ.

ಶ್ರೀ ಬಸವರಾಜ ರಾಯರೆಡ್ಡಿ:-2011-12 ರಲ್ಲಿ ಘೋಷಣೆ ಆದಮೇಲೆ ಅಂದಿನ ಅರ್ಥಮಂತ್ರಿಗಳು ಇದಕ್ಕೆಂದು ಹಣವನ್ನು ಏಕೆ ತೆಗೆದಿಡಲಿಲ್ಲ? 2012-13ರಲ್ಲೂ ಇಡಲಿಲ್ಲ. ಘೋಷಣೆ ಮಾಡುವುದು ಬಹಳ ಸುಲಭ. ನಾನು ಹಿಂದಿನ ಮುಖ್ಯಮಂತ್ರಿಗಳನ್ನು ಟೀಕೆ ಮಾಡುತ್ತಿಲ್ಲ. ಅವರು ಮಾಡಿದ್ದು ತಪ್ಪು ಎಂದು ಹೇಳುತ್ತಿಲ್ಲ. ಬಜೆಟ್‌ನಲ್ಲಿ ಹೇಳಿದ ಮೇಲೆ they should make some provision for the finance. 2011-12 ಮತ್ತು 2012-13ರಲ್ಲಿ ನಿಮ್ಮದೇ ಸರ್ಕಾರ ಇತ್ತು. ಹಣ ಇಡದೆಯೇ, ಮಾಡಿ ಎಂದು ಹೇಳಿದರೆ ಹೇಗೆ? ಸ್ಪೆಷಲ್ ಆಫೀಸರ್‌ಗೆಂದು ಏನು ರೂ. 86 ಲಕ್ಷಗಳನ್ನು ಖರ್ಚು ಮಾಡಿದ್ದೇವೆಯೋ it is a wasteful expenditure. ದಯವಿಟ್ಟು ತಾವು ಬನ್ನಿ, ಯಾವರೀತಿ ಇದನ್ನು ಮಾಡಬೇಕು ಎಂಬುದನ್ನು ಪರಿಗಣಿಸೋಣ. ಜನರಿಗೆ ಭಾರ ಆಗಬಾರದು ಮತ್ತು ಶಿಲ್ಪಕಲೆಗೆ ಅನುಕೂಲ ಆಗಬೇಕು ಈ ನಿಟ್ಟಿನಲ್ಲಿ ಮಧ್ಯದ್ದು ಹಾರಿಯನ್ನು ಹುಡುಕಿ ಒಂದು ಸಂಸ್ಥೆಯನ್ನು ಮಾಡೋಣ.

ಪ್ರಶ್ನೆ ಸಂಖ್ಯೆ : 3218

(ಉತ್ತರ ಪ್ರತಿ ಲಗತ್ತಿಸಲಾಗಿದೆ)

ಶ್ರೀ ಕಾಂತರಾಜು(ಬಿಎಂಎಲ್):- ಮಾನ್ಯ ಸಭಾಪತಿಗಳೆ, ಇ-ಸ್ವತ್ತಿನ ಬಗ್ಗೆ ನಾನು ಪ್ರಶ್ನೆ ಕೇಳಿದ್ದೆ. ನಾನು ಕೇಳಿದ್ದ ನಾಲ್ಕು ಪ್ರಶ್ನೆಗಳಿಗೆ ಉತ್ತರ ಕೊಟ್ಟಿದ್ದಾರೆ. ಇ-ಸ್ವತ್ತು ಇಂದು ದುಡ್ಡು ವಸೂಲಿ ಮಾಡುವ ಸ್ವತ್ತು ಎಂದಾಗಿಬಿಟ್ಟಿದೆ. ಈ ಸರ್ಕಾರ ಬಂದಮೇಲೆ, ಒಂದೊಂದು ನಿವೇಶನಕ್ಕೆ ರೂ. 15-20 ಸಾವಿರ ಕೊಟ್ಟರೆ ಇ-ಸ್ವತ್ತು ಮಾಡಿಕೊಡುತ್ತೇವೆ ಎನ್ನುವ ಮನೋಭಾವವನ್ನು ಪಿ.ಡಿ.ಓ ಅಧಿಕಾರಿಗಳು ಹೊಂದಿದ್ದಾರೆ. ಇದನ್ನು ಮಾನ್ಯ ಸಚಿವರು ಮತ್ತು ಅಧಿಕಾರಿಗಳು ಗಂಭೀರವಾಗಿ ತೆಗೆದುಕೊಳ್ಳಬೇಕು. ಮಾನ್ಯ ಸಚಿವರು ನಾನು ಕೇಳಿರುವ ಪ್ರಶ್ನೆಗಳಿಗೇನೋ ಉತ್ತರ ಕೊಟ್ಟಿದ್ದಾರೆ. ಆದರೆ ಇಲ್ಲಿ ಕೆಲವು ಸಮಸ್ಯೆಗಳಿವೆ. ಇ-ಸ್ವತ್ತು ಮಾಡಿಸಬೇಕು ಎಂದಾದ ಮೇಲೆ ಪಂಚಾಯಿತಿ ಪಿ.ಡಿ.ಓ.ಗಳು ಮತ್ತು ಅಧಿಕಾರಿಗಳು, ಬಿಎಂಆರ್‌ಡಿ ಅಥವಾ ಬೇರೆ ನಿವೇಶನ ಒಂದಕ್ಕೆ ಇ-ಖಾತೆ ಮಾಡಿಕೊಡಲು ರೂ.15-20 ಸಾವಿರ ಎಂದು ಫಿಕ್ಸ್ ಮಾಡಿಬಿಟ್ಟಿದ್ದಾರೆ. ಪೊಲೀಸ್ ಇಲಾಖೆಯವರು, ಒಂದು ತಿಂಗಳಿಗೆ ಒಂದು ಬಾರ್‌ನವರು ಇಷ್ಟು ಕೊಡಬೇಕು, ಒಂದು ಹೊಟೇಲ್‌ನವರು ಇಷ್ಟು ಕೊಡಬೇಕು ಎಂದೇನು ಫಿಕ್ಸ್ ಮಾಡಿದರೋ ಅದೇರೀತಿ ಮೊದಲನೆ ಬಾರಿ ಗ್ರಾಮ ಪಂಚಾಯಿತಿಯಲ್ಲೂ, ಇಂಥಂಥ ಏರಿಯಾ

ನಿವೇಶನವನ್ನು ಇ-ಸ್ವತ್ತು ಮಾಡಿಕೊಡಲು ಇಂತಿಷ್ಟು ಕೊಡಬೇಕು ಎಂದು ಫಿಕ್ಸ್ ಮಾಡಿಬಿಟ್ಟಿದ್ದಾರೆ. ಇದೇ ರೀತಿ ಎರಡು ಮೂರು ಸಮಸ್ಯೆಗಳಿವೆ. ಒಂದು 60x40 ಅಳತೆ ನಿವೇಶನ ಇದ್ದು, ಅಣ್ಣತಮ್ಮಂದಿರು ಬೇರೆಯಾಗಿ ಆ ಜಾಗವನ್ನು ಡಿವೈಡ್ ಮಾಡಿಕೊಡುವಂತಹ ಆಪ್ಷನ್ ಇದರಲ್ಲಿ ಇಲ್ಲವಾಗಿದೆ. ಒಂದು ನಿವೇಶನ ಖರೀದಿ ಮಾಡಿದ್ದು, ತನಗೆ ಕಷ್ಟ ಬಂದು ಆ ನಿವೇಶನದಲ್ಲಿ ಅರ್ಧ ಮಾರಾಟ ಮಾಡೋಣ ಎಂಬ ತೀರ್ಮಾನಕ್ಕೆ ಬಂದರೆ ಹಾಗೆ ಮಾಡಲು ಇದರಲ್ಲಿ ತುಂಬಾ ಅನಾನುಕೂಲ ಆಗುತ್ತಿದೆ, ಇದು ಆಗುತ್ತಿಲ್ಲ. ಇನ್ನೊಂದು ವಿಚಾರ. ಎಲ್ಲಾ ರಾಷ್ಟ್ರೀಕೃತ ಮತ್ತು ಇತರ ಬ್ಯಾಂಕುಗಳಲ್ಲಿ ಇ-ಸ್ವತ್ತು ಇರುವವರಿಗೆ ಮಾತ್ರ ಲೋನ್ ಕೊಡುತ್ತಿದ್ದಾರೆ. ಆದ್ದರಿಂದ ಗ್ರಾಮರಾಣ ವ್ಯಾಪ್ತಿಯಲ್ಲಿ ಇರುವವರಿಗೆ ಇ-ಸ್ವತ್ತು ಮಾಡಿಕೊಡುವಂತಹ ವ್ಯವಸ್ಥೆ ಮಾಡಬೇಕು. ಊರಿನಲ್ಲಿ ಇರಬಹುದಾದ ಬೇರೆ ಬೇರೆ ಅಳತೆಯ ನಿವೇಶನಗಳಿಗೆ ಸಂಬಂಧಪಟ್ಟಂತೆ ಕಂದಾಯ ಇಲಾಖೆಯಿಂದ, ಪೂಜೆಯಿತ್ತಿಯಿಂದ ಖಾತೆ ಮಾಡಿಕೊಟ್ಟಿರುತ್ತಾರೆ. ದಯಮಾಡಿ ಇಂಥವರಿಗೆ ಇ-ಖಾತಾ ಮಾಡಿಕೊಡುವ ವ್ಯವಸ್ಥೆ ಮಾಡಬೇಕು. ಈಗ ಇ-ಖಾತಾ ಮಾಡಿಕೊಡುತ್ತಿಲ್ಲ.

(786)16-6-2017 12-50 ಎಂಎಂ-ಆರ್‌ಎನ್

(ಸಭಾಪತಿಯವರ ಉಪಸ್ಥಿತಿ)

ಶ್ರೀ ಕಾಂತರಾಜು (ಬಿಎಂಎಲ್) (ಮುಂದು):

ಅವರಿಗೆ ಮನೆಕಟ್ಟಲು ಸಾಲವನ್ನು ತೆಗೆದುಕೊಳ್ಳಲು ಯಾವುದೇ ಅನುಕೂಲಗಳು ಆಗುತ್ತಿಲ್ಲ. ಇ-ಖಾತಾವನ್ನು ಮಾಡಿಕೊಟ್ಟರೆ ಅವರಿಗೆ ಅನುಕೂಲವಾಗುತ್ತದೆಂದು ಈ ಸಂದರ್ಭದಲ್ಲಿ ಹೇಳುವುದಕ್ಕೆ ಇಷ್ಟಪಡುತ್ತೇನೆ.

ಸಭಾಪತಿಯವರು:- ನೀವು ಕೇಳಿರುವುದಕ್ಕೆ ಮಾನ್ಯ ಸಚಿವರು ಉತ್ತರ ಹೇಳಿದ ನಂತರ ಮತ್ತೆ ಅವಕಾಶ ಕೊಡುತ್ತೇನೆ.

ಶ್ರೀ ಹೆಚ್.ಕೆ. ಪಾಟೀಲ್:- ಮಾನ್ಯ ಸಭಾಪತಿಯವರೆ, ಇ-ಸ್ವತ್ತು ಕುರಿತಂತೆ ಸುದೀರ್ಘವಾದ ಪ್ರಶ್ನೆಯನ್ನು ಮಾನ್ಯ ಕಾಂತರಾಜುರವರು ಕೇಳಿದ್ದಾರೆ. ತಮ್ಮ ಕಳಕಳಿಯನ್ನು ಹಾಗೂ ಇ-ಸ್ವತ್ತು ಕಾಗದವನ್ನು ನೀಡುವ ಸಂದರ್ಭದಲ್ಲಿ ಭ್ರಷ್ಟಾಚಾರ ನಡೆದಿದೆ ಎನ್ನುವುದನ್ನು ಮತ್ತೆ ನಮ್ಮ ಗಮನಕ್ಕೆ ತಂದಿದ್ದೀರಿ. ತಾವು ಈ ಪ್ರಶ್ನೆಯನ್ನು ಕೇಳುವ ಸಂದರ್ಭದಲ್ಲಿಯೇ ನಾನು ಹಾಗೂ ಸಚಿವರಾದ ಮಾನ್ಯ ಸೀತಾರಾಂ ಅವರು ಮತ್ತು ಮಾನ್ಯ ವಸತಿ ಸಚಿವರು ಮಾತನಾಡುತ್ತಿದ್ದೆವು. ಇ-ಸ್ವತ್ತಿನ ಉದ್ದೇಶವೆಂದರೆ,

ಆಸ್ತಿಯನ್ನು ಪರಭಾರೆ ಮಾಡುವ ಸಂದರ್ಭದಲ್ಲಿ ಖರೀದಿ ಮಾಡುವವರಿಗೆ ಮೋಸ ಆಗಬಾರದು. ಅದರಲ್ಲಿಯೂ ವಿಶೇಷವಾಗಿ ಬೆಂಗಳೂರು ಸುತ್ತಮುತ್ತಲೂ ನಡೆದಿರುವ ಬಹುದೊಡ್ಡ ರ್ಯಾಕೆಟ್ ಅಥವಾ ಮಾಫಿಯಾ, ಗ್ಯಾಂಗ್ ಎನ್ನಬಹುದು ಇವುಗಳ ಸಲುವಾಗಿ ನ್ಯಾಯಾಲಯಗಳಲ್ಲಿ ವಿಚಾರಣೆ ನಡೆದಂತಹ ಸಂದರ್ಭದಲ್ಲಿ ಈ ರೀತಿ ಆಗಿರುವ ಸಲಹೆಯನ್ನು ಕೊಟ್ಟಿದ್ದರು. ಆ ದೃಷ್ಟಿಯಿಂದ ಇ-ಸ್ವತ್ತನ್ನು ಪರಿಚಯಿಸಿದೆವು. ಇ-ಖಾತಾ Introduce ಮಾಡಿದ ಮೇಲೆ ಅದರಲ್ಲಿ ಸಾಕಷ್ಟು ಲೋಪದೋಷಗಳು, ತಾಂತ್ರಿಕ ತೊಂದರೆಗಳಿದ್ದವು. ಅವುಗಳನ್ನು ಬಗೆಹರಿಸಲು ಅಧಿಕಾರಿ ಮಟ್ಟದಲ್ಲಿ ಹಲವಾರು ಸಭೆಗಳನ್ನು ನಡೆಸಿದೆವು. ಕೊನೆಗೆ 2-3 ಸಮಸ್ಯೆಗಳು ಅದರಲ್ಲಿ ಉಳಿದಿವೆ. ಅವುಗಳನ್ನು ಬಗೆಹರಿಸುವುದಕ್ಕೆ ಮೊನ್ನೆ ದಿವಸ ಕಂದಾಯ ಸಚಿವರಾದ ಮಾನ್ಯ ಕಾಗೋಡು ತಿಮ್ಮಪ್ಪರವರ ಹಿರಿತನದಲ್ಲಿ ಒಂದು ಸಚಿವಸಂಪುಟದ ಉಪ ಸಮಿತಿಯ ಸಭೆಯನ್ನು ಮಾಡಿದ್ದೇವೆ. ಅವುಗಳನ್ನು 15-20 ದಿವಸಗಳೊಳಗೆ ಬಗೆಹರಿಸುತ್ತೇವೆ. ತಾವು ಎತ್ತಿರುವ ಪ್ರಶ್ನೆಯೇನೆಂದರೆ, ಇ-ಸ್ವತ್ತು ಕಾಗದಗಳನ್ನು ಕೊಡಬೇಕಾದ ಸಂದರ್ಭದಲ್ಲಿ ಹಣ ವಸೂಲಿಯಾಗುತ್ತದೆ. ಇ-ಸ್ವತ್ತು ನಮೂನೆ 9 & 11ರಲ್ಲಿ that is nothing but issuing of a certificate by a computer. ಇಲ್ಲಿಯವರೆಗೆ ಅದನ್ನು ಪಿಡಿಓ ರವರ ಕೊಡುವುದಕ್ಕೆ ಅವಕಾಶವಿತ್ತು, ಅದನ್ನು ಅವರೇ ಬರೆದುಕೊಡುತ್ತಿದ್ದರು. ಈಗ ತಾನು ಬರೆದುಕೊಡುವ ಮುಂಚೆ non-agriculture ಆಗದಿದ್ದರೂ ಸಹಿತ ಖಾತಾ ಅನ್ನು ನೀಡುತ್ತಿದ್ದರು. ಈಗ ಹಾಗೆ ಮಾಡಲು ಬರುವುದಿಲ್ಲ. The computer will not issue such a khatha. ಅದಕ್ಕೆ ಆ ರೀತಿ ವ್ಯವಸ್ಥೆ ಮಾಡಿದರೂ ಕೂಡ ಹಣವನ್ನು ವಸೂಲಿ ಮಾಡುತ್ತಿದ್ದಾರೆ. ಇಲ್ಲಿಯವರೆಗೆ ಉತ್ತರಗಳನ್ನು ತೆಗೆಸುವಾಗ ಲಂಚ ಕೊಡುತ್ತಿದ್ದರು. ಈಗ ಕಂಪ್ಯೂಟರ್ ಮುಖಾಂತರ ಉತ್ತರಗಳು ಬರುವ ಹಾಗೆ ಮಾಡಲಾಗಿದೆ. ಅಲ್ಲಿಯೂ ಸ್ವಲ್ಪ ಶೋಷಣೆ ನಡೆಯುತ್ತಿರುವುದರಿಂದ ಎಲ್ಲಾ ಕೇಂದ್ರಗಳಲ್ಲಿ ಪರಿಶೀಲನೆಗಳಲ್ಲಿ ಬಾಪೂಜಿ ಸೇವಾ ಕೇಂದ್ರಗಳಲ್ಲಿ ಉತ್ತರಗಳನ್ನು ತೆಗೆದುಕೊಳ್ಳಲು ಅವಕಾಶವನ್ನು ಕಲ್ಪಿಸಿಕೊಡಲಾಗಿದೆ. ಈಗ ಉತ್ತರವನ್ನು ತೆಗೆಸಿಕೊಳ್ಳುವುದಕ್ಕೆ ಹಣ ಬೇಕೆಂದು ಯಾರೂ ಕೇಳುವುದಿಲ್ಲ. ಆ ಮಾದರಿಯೊಳಗೆ ಇ-ಸ್ವತ್ತು ಖಾತೆಗಳೇನಿವೆ ಇವುಗಳು ಎಲ್ಲರಿಗೂ ಎಲ್ಲವೂ ಸಿಗುವ ಹಾಗೆ ಅವುಗಳನ್ನು ವೆಬ್‌ಸೈಟ್‌ನಲ್ಲಿ ಹಾಕುವುದಕ್ಕೆ ಸಾಧ್ಯವಿದೆಯೇ ಎಂಬ ಬಗ್ಗೆ ಚಿಂತನೆ ಮಾಡಬೇಕಾಗಿದೆ. ನಮ್ಮ ಇಲಾಖೆಯ ಪ್ರಧಾನ ಕಾರ್ಯದರ್ಶಿಯವರು ಮತ್ತು ಹಿರಿಯ ಅಧಿಕಾರಿಗಳನ್ನು ಕರೆಸಿ ಇದೇ ವಾರ ಇದರ ಬಗ್ಗೆ ಚರ್ಚೆ ಮಾಡುತ್ತೇವೆ. ಉತ್ತರಗಳು ತಕ್ಷಣವೇ ಸಿಗುವ ಹಾಗೆ ಮತ್ತು ನಮೂನೆ 9 & 11 ಖಾತೆ ಸಿಗುವ ದಿಸೆಯೊಳಗೆ ಚಿಂತನೆ ಮಾಡುತ್ತೇವೆ.

ಸಭಾಪತಿಯವರು:- ಮಾನ್ಯ ಕಾಂತರಾಜುರವರೆ ಎರಡನೇ ಪ್ರಶ್ನೆಯನ್ನು ಕೇಳಿ. ಅವರ ಪ್ರಶ್ನೆ ಇನ್ನೂ ಮುಗಿದಿಲ್ಲ. ಅದಾದ ನಂತರ ಅವಕಾಶ ಕೊಡುತ್ತೇನೆ.

ಶ್ರೀ ಕಾಂತರಾಜು (ಬಿಎಂಎಲ್):- ಮಾನ್ಯ ಸಭಾಪತಿಯವರೆ, ಮಾನ್ಯ ಸಚಿವರು ಹೇಳುವ ಪ್ರಕಾರ ಮುಂಚೆ ಖಾತೆಗಳನ್ನು ಪೇಪರ್‌ನಲ್ಲಿ ಬರೆದುಕೊಡುತ್ತಿದ್ದರು. ಆಗ ಒಂದು ಸಾವಿರ ರೂಪಾಯಿ ಕೊಟ್ಟು ಖಾತೆ ಮಾಡಿಸಿಕೊಳ್ಳುತ್ತಿದ್ದರು. ಭ್ರಷ್ಟಾಚಾರವನ್ನು ಕಡಿಮೆ ಮಾಡಲು ಹೋಗಿ ಕಾನೂನುಗಳನ್ನು ಜಾಸ್ತಿ ಮಾಡಿ ಲಂಚ ಸ್ವೀಕಾರ ಮಾಡಲು ಹಣವನ್ನು ಜಾಸ್ತಿ ಮಾಡಿದ್ದೀರಿ.

ಶ್ರೀ ಹೆಚ್.ಕೆ. ಪಾಟೀಲ್:- ಮಾನ್ಯ ಕಾಂತರಾಜುರವರೆ, ಈ ಸಮಸ್ಯೆ ಇರುವುದು ಬೆಂಗಳೂರಿನ ಸುತ್ತಮುತ್ತಲಿರುವವರಿಗೆ. ನಮ್ಮ ಗದಗ ಜಿಲ್ಲೆಯಲ್ಲಿ ನಮೂನೆ 9 & 11 ಖಾತೆಗಳನ್ನು ಪಡೆಯಲು ಲಂಚವನ್ನು ಯಾರೂ ಕೊಡುವುದಿಲ್ಲ. ಏಕೆಂದರೆ, ಉದಾಹರಣೆಗೆ ಹೇಳುವುದಾದರೆ ಎರಡು ಪಂಚಾಯಿತಿಗಳು ಸೇರಿ ಸುಮಾರು 6000 ತಪ್ಪಾದ ಖಾತೆಗಳನ್ನು ನೀಡಿದ್ದಾರೆ. ಇದನ್ನು ಪತ್ತೆ ಹಚ್ಚಲು ನಿವೃತ್ತ ಐ.ಎ.ಎಸ್. ಅಧಿಕಾರಿಯಾದ ಶ್ರೀ ಆರ್.ಬಿ. ಆಗವಾನೆ ರವರ ನೇತೃತ್ವದಲ್ಲಿ ತನಿಖಾ ಸಮಿತಿಯೊಂದನ್ನು ರಚನೆ ಮಾಡಿದ್ದೇವೆ. ಅವರು ಈಗಾಗಲೇ 6000 ತಪ್ಪು ಖಾತೆಗಳನ್ನು ಪತ್ತೆ ಹಚ್ಚಿ ಸಾರ್ವಜನಿಕರಿಗೆ ನೋಟೀಸ್ ಕೊಟ್ಟಿದ್ದಾರೆ. ತಪ್ಪು ಖಾತೆಯ ಮೇಲೆ ಆಸ್ತಿ ತೆಗೆದುಕೊಂಡಿದ್ದರೆ ಅದನ್ನು ಪರಿಶೀಲಿಸಬೇಕೆಂದು ನಿರ್ಣಯ ಮಾಡಿದ್ದೇವೆ. ಶ್ರೀ ಆರ್.ಬಿ. ಆಗವಾನೆ ಸಮಿತಿಯ ಹಿನ್ನೆಲೆಯಲ್ಲಿ ನಮ್ಮ ಪ್ರಕ್ರಿಯೆಯನ್ನು ಪ್ರಾರಂಭ ಮಾಡಿದ್ದೇವೆ. ಎಲ್ಲಿ ಮೋಸ ಹೆಚ್ಚಾಗುವುದೋ, ಮತ್ತೊಬ್ಬನಿಗೆ ಮೋಸ ಮಾಡುವುದಕ್ಕೆ ಅನುಕೂಲವಾಗುವಂತಿರುವಂತಿಲ್ಲ. ಇ-ಖಾತೆಗಳನ್ನು ಪಡೆದುಕೊಳ್ಳುವುದಕ್ಕೆ ಇಷ್ಟೊಂದು ಹಣ ಕೊಡುತ್ತಾರೆ. ಇಲ್ಲವೆಂದರೆ ಇಷ್ಟೊಂದು ಹಣವನ್ನು ಏಕೆ ಕೊಡುತ್ತಾರೆ?

ಶ್ರೀ ಕಾಂತರಾಜು (ಬಿಎಂಎಲ್):- ಮಾನ್ಯ ಸಭಾಪತಿಯವರೆ, ಬೆಂಗಳೂರು ಸುತ್ತಮುತ್ತಲೇ ಈ ರೀತಿಯ ಸಮಸ್ಯೆಗಳಾಗುತ್ತವೆ ಎಂದು ಮಾನ್ಯ ಸಚಿವರು ಹೇಳಿದರು. ಬೆಂಗಳೂರಿನ ಸುತ್ತಮುತ್ತಲೂ ವಲಸೆ ಬಂದಿರುವವರು ಜಾಸ್ತಿ ಜನರು ಇರುತ್ತಾರೆ. ಉದಾಹರಣೆಗೆ ಯಾರೋ ಒಬ್ಬರು ರಾಯಚೂರು ಅಥವಾ ಬೀದರ್‌ನಿಂದ ಬಂದಿರಬಹುದು, ಹಳ್ಳಿಗಳಲ್ಲಿ ಈ ರೀತಿಯ ಸಮಸ್ಯೆಗಳು ಕಡಿಮೆ ಇರುತ್ತವೆ. ಅದು ಅವರ ಸ್ವಂತ ಊರಾಗಿರುತ್ತದೆ, ಸ್ವಂತ ಊರಿನ ನಾಯಕರ ಪರಿಚಯ ಚೆನ್ನಾಗಿರುತ್ತದೆ, ಲೀಡರ್‌ಗಳ ಸಂಪರ್ಕವಿರುತ್ತದೆ, ಏನಾದರೂ ತಪ್ಪಾಗಿದ್ದರೆ ಪ್ರತಿಭಟನೆ ಮಾಡಬಹುದು, ಎದುರಿಸುವಂತಹ ಕೆಲಸ ಮಾಡಬಹುದು. ಆದರೆ ಇಲ್ಲಿ ಸಹಕಾರ ಇಲ್ಲ. ಎಲ್ಲೋ ಪಾಪ ಒಬ್ಬ ಬೆಂಗಳೂರಿನ ಅಪಾರ್ಟ್‌ಮೆಂಟ್‌ನಲ್ಲಿ ವಾಸವಾಗಿರುತ್ತಾನೆ, ಅವನು ತುಮಕೂರಿನಲ್ಲಿ ಒಂದು ನಿವೇಶನವನ್ನು

ತೆಗೆದುಕೊಳ್ಳುತ್ತಾನೆ, ಅದಕ್ಕೆ ಇ-ಖಾತಾ ಮಾಡಬೇಕಾಗಿರುತ್ತದೆ. ಆದರೆ ಅವನಿಗೆ ಅಲ್ಲಿ ಯಾರ ಸಂಪರ್ಕವು ಇರುವುದಿಲ್ಲ. ಆಗ ಅವನಿಗೆ ಯಾರೋ ಹಣ ಕೊಟ್ಟರೆ ಇ-ಖಾತೆ ಸಿಗುತ್ತದೆ ಎಂದು ಹೇಳುತ್ತಾರೆ. ಆಗ ಅವರು ಲಂಚ ಕೊಟ್ಟು ಇ-ಖಾತೆಯನ್ನು ಪಡೆಯಲು ಮುಂದಾಗುತ್ತಾರೆ. ಹೀಗಾಗಿ ಇದೊಂದು ರೀತಿಯ ದಂಧೆಯಾಗಿದೆ. Panchayath Development Officer and Executive Officer ಗಳು rate fix ಮಾಡಿ ಬಿಟ್ಟಿದ್ದಾರೆ. ನಾನು ಗಂಭೀರವಾದ ಆರೋಪ ಮಾಡುತ್ತಿದ್ದೇನೆ. ಇಬ್ಬರೂ:

ಸಭಾಪತಿಯವರು:- ಇಲ್ಲಿ ಲಂಚವನ್ನು ಇಷ್ಟು ಎಂದು ಫಿಕ್ಸ್ ಮಾಡುವುದಿಲ್ಲ.

ಶ್ರೀ ಕಾಂತರಾಜು (ಬಿಎಂಎಲ್):- ಮಾನ್ಯ ಸಭಾಪತಿಯವರೆ, ರೇಟ್ ಫಿಕ್ಸ್ ಮಾಡುತ್ತಾರೆ. Chief Executive Officer and Executive Officer ಗಳು ಪಂಚಾಯ್ತಿಗಳಿಗೆ ಎಂತಹ ಪಿಡಿಓ ಗಳನ್ನು ನೇಮಿಸುತ್ತಾರೆಂದರೆ ರೇಟ್ ಫಿಕ್ಸ್ ಮಾಡಿರುವ ಹಣವನ್ನು ವಸೂಲಿ ಮಾಡುವ ಸಾಮರ್ಥ್ಯವಿರುವವರನ್ನು ಹುಡುಕಿ ಅಂತಹ ಪಿಡಿಓಗಳನ್ನು ನೇಮಿಸುತ್ತಾರೆ.

ಶ್ರೀ ಹೆಚ್. ಕೆ. ಪಾಟೀಲ್:- ಮಾನ್ಯ ಕಾಂತರಾಜುಶವರೆ, ತಾವು ಯುವಕರಾಗಿದ್ದೀರಿ. ನಾನು ನಿಮ್ಮ ವಯಸ್ಸಿನಲ್ಲಿಯೇ ಈ ಸದನಕ್ಕೆ ಬಂದಿದ್ದೆನು. ತಾವು ಇದನ್ನು ಸ್ವಲ್ಪ ಛಾಲೆಂಜ್ ಆಗಿ ತೆಗೆದುಕೊಳ್ಳಬೇಕು. ತಾವು ಅಂತಹ ಇಬ್ಬರು ಅಥವಾ ಮೂರು ಮಂದಿಯ ಹೆಸರನ್ನು ತಿಳಿಸಿ. Those who are notoriously corrupt. ತಾವು ಯಾವ ರೀತಿ ತನಿಖೆಗಳಾಗಬೇಕು; ಅವರ ಆಸ್ತಿಯನ್ನು ತನಿಖೆ ಮಾಡಿಸುವುದರ ಜೊತೆಗೆ, ಆ ಮೂರು ಮಂದಿ notoriously corrupts ಎಂದು ನಿಮಗೆ ಅನಿಸಿದರೆ ಅವರ ಹೆಸರನ್ನು ನನಗೆ ಕೊಡಿ. ನಾನು ತಕ್ಷಣವೇ ಅವರ ಮೇಲೆ ತನಿಖೆಗೆ ಆದೇಶ ಮಾಡುತ್ತೇನೆ. ಆಗಲೇ ಹೇಳಿದ ಪ್ರಕರಣ ಬೇರೆ ಅದಕ್ಕೆ ಬೇರೆ ತನಿಖೆಯನ್ನು ಮಾಡಿಸುತ್ತೇನೆ.

ಸಭಾಪತಿಯವರು:- ಅದು ಬೇರೆ ಇದು ಬೇರೆ. ಇದು ಬೆಂಗಳೂರು ಅದು ತಿಪಟೂರು.

ಶ್ರೀ ಹೆಚ್.ಕೆ. ಪಾಟೀಲ್:- ಅದಕ್ಕೆ ಅವರು ಸಿದ್ಧರಾಗಬೇಕಾಗಿದೆ. ಅದರ ಬಗ್ಗೆ ತಾವು ಯಾವುದೇ ದೂರು ಕೊಡಬಹುದು ಅದರ ತನಿಖೆಯನ್ನು ಪ್ರಾರಂಭ ಮಾಡುತ್ತೇನೆ.

ಶ್ರೀ ಕಾಂತರಾಜು (ಬಿಎಂಎಲ್):- ಮಾನ್ಯ ಸಭಾಪತಿಯವರೆ, ಒಂದೊಂದು ಪಂಚಾಯ್ತಿಯಲ್ಲಿ . .

(ಗೊಂದಲ)

ಸಭಾಪತಿಯವರು:- ಎಲ್ಲರೂ ಎದ್ದು ನಿಂತರೆ ಹೇಗೆ? ಇದು ಮಾನ್ಯ ಕಾಂತರಾಜುರವರ ಪ್ರಶ್ನೆ ಇನ್ನೂ ಮುಗಿದಿಲ್ಲ.

ಶ್ರೀ ಕಾಂತರಾಜು (ಬಿಎಂಎಲ್):- ಮಾನ್ಯ ಸಭಾಪತಿಯವರೆ, ಒಂದು ಪಂಚಾಯ್ತಿಯಲ್ಲಿ ಒಂದೊಂದು ತಾಲ್ಲೂಕಿನಲ್ಲಿ ಏನು ಮಾಡಿದ್ದಾರೆಂದರೆ,

ಸಭಾಪತಿಯವರು:- ಇದು ಬೆಂಗಳೂರಿನ ಸಮಸ್ಯೆ ಅಷ್ಟೆ, ಇಡೀ ರಾಜ್ಯದಲ್ಲ.

ಶ್ರೀ ಕಾಂತರಾಜು (ಬಿಎಂಎಲ್):- ಮಾನ್ಯ ಸಭಾಪತಿಯವರೆ, ಬೆಂಗಳೂರು ಗ್ರಾಮಾಂತರ, ಗ್ರಾಮ ತಾಣಾ ವಿಷಯವನ್ನು ಹೇಳಿದ್ದೀನಿ.

ಸಭಾಪತಿಯವರು:- ಮಾನ್ಯ ಸಚಿವರು ಕಂಪ್ಲೀಟ್ ಕೊಟ್ಟರೆ ಕಮಿಷನ್ನು ತೆಗೆದುಕೊಳ್ಳುತ್ತೇನೆ ಎಂದು ಹೇಳಿದ್ದಾರಲ್ಲವೇ?

ಶ್ರೀ ಕಾಂತರಾಜು (ಬಿಎಂಎಲ್):- ಮಾನ್ಯ ಸಭಾಪತಿಯವರೆ, ಮತ್ತೊಂದು ಎಂದರೆ, thumb impression ಗೆ ಒಂದೊಂದು ತಾಲ್ಲೂಕುಗಳಲ್ಲಿ ಇಬ್ಬರಿಗೂ ಅಧಿಕಾರವನ್ನು ಕೊಟ್ಟಿದ್ದಾರೆ. ಮೊನ್ನೆ ದಿವಸ ನೆಲಮಂಗಲದಲ್ಲಿ ಇ-ಖಾತೆ ಆಗಬೇಕಾದರೆ ಇಬ್ಬರೂ ಟೇಬಲ್‌ಗೆ ಹೋಗಬೇಕು. Executive Officer ರವರು thumb impression ಕೊಡಬೇಕೆಂದು ಮಾಡಿದ್ದಾರೆ. ಒಬ್ಬ ವ್ಯಕ್ತಿಯು ಒಂದು ದೊಡ್ಡ ನಿವೇಶನವನ್ನು ಹೊಂದಿದ್ದರೆ, ಅವನು ಅರ್ಧ ನಿವೇಶನವನ್ನು ಮಾರಬೇಕಾದರೆ ಸಮಸ್ಯೆ ಇದೆ ಅದರ ಬಗ್ಗೆಯೂ ಕೂಡ ಗಮನಹರಿಸಬೇಕು. ಇನ್ನು ಪಿಡಿಒಗಳನ್ನು ಮತ್ತು ಅಧಿಕಾರಿಗಳನ್ನು ಸರಿಯಾಗಿ ನಿರ್ವಹಣೆ ಮಾಡದಿದ್ದರೆ ಖಂಡಿತವಾಗಿಯೂ success ಆಗುವುದಿಲ್ಲ ಎಂದು ಹೇಳಬಯಸುತ್ತೇನೆ. ಇನ್ನು ಇ-ಖಾತೆ ವ್ಯವಸ್ಥೆಯಲ್ಲಿ ಬ್ಯಾಂಕ್‌ಗಳು ಸಾಲವನ್ನು ಕೊಡುತ್ತಿಲ್ಲ. ಗ್ರಾಮ ತಾಣೆಗೆ ಹೋದಿರಲೂ ಜಾಗಗಳಿರುತ್ತವೆ. ಇ-ಖಾತಾ ಪದ್ಧತಿಯನ್ನು ತಂದ ನಂತರ ಎಲ್ಲಾ ಬ್ಯಾಂಕ್‌ಗಳಲ್ಲಿಯೂ mandate ಮಾಡಿಬಿಟ್ಟಿದ್ದಾರೆ. ಇ-ಖಾತಾ ಇರುವವರಿಗೆ ಮಾತ್ರ ಸಾಲ ಕೊಡಬೇಕು, ಇ-ಖಾತಾ ಕನ್ಸರ್ಷನ್ ಆಗಿರಬೇಕು ಎಂದು ಮಾಡಿದ್ದಾರೆ. ಉದಾಹರಣೆಗೆ ಒಬ್ಬನಿಗೆ ಊರಿನ ಪಕ್ಕವೇ 12-13 ಗುಂಟೆ ಜಮೀನಿರುತ್ತದೆ. ಅಣ್ಣತಮ್ಮಂದಿರು ಭಾಗವಾದರೆ ಅವನಿಗೆ ಬರುವುದು ಕೇವಲ 2-3 ಗುಂಟೆ ಮಾತ್ರ. ಹಾಗಾದಾಗ ಅವನಿಗೆ ಸಾಲವನ್ನು ಪಡೆಯಲು ಸಾಧ್ಯವಾಗುತ್ತಿಲ್ಲ. ಇದಕ್ಕೆ ಸರ್ಕಾರವು ಎಚ್ಚರಗೊಂಡು ಗ್ರಾಮತಾಣೆಯಲ್ಲಿ ಇ-ಖಾತಾ ಇಲ್ಲದಿದ್ದರೂ ಅವರಿಗೆ ಸಾಲ ಕೊಡುವ

ವ್ಯವಸ್ಥೆ ಮಾಡಬೇಕಾಗಿದೆ. ಮಾನ್ಯ ಕಂದಾಯ ಸಚಿವರಿಗೆ ಇದರ ಬಗ್ಗೆ ಚೆನ್ನಾಗಿ ಗೊತ್ತಿದೆ. ಅವರಿಗೆ ಇಚ್ಛಾಶಕ್ತಿ ಇದೆ. ಇದೊಂದು ಗಂಭೀರವಾದ ಸಮಸ್ಯೆಯೆಂದು ಎಲ್ಲರಿಗೂ ಗೊತ್ತಿದೆ. ತುಂಬಾ ಜನರು ತೊಂದರೆಗೊಳಗಾಗಿದ್ದಾರೆ. ತಮ್ಮ ಮಕ್ಕಳಿಗೆ ಫೀಸ್ ಕಟ್ಟಲು ಸಾಲವನ್ನು ತೆಗೆದುಕೊಳ್ಳಲು ಸಾಧ್ಯವಾಗುತ್ತಿಲ್ಲ. ಅಂತಹ ಸಮಯದಲ್ಲಿ ಇ-ಖಾತಾ ಇಲ್ಲದಿರುವುದರಿಂದ ಸಾಲ ತೆಗೆದುಕೊಳ್ಳಲು ಸಮಸ್ಯೆಗಳಾಗುತ್ತವೆ. ಸರ್ಕಾರ ಇದನ್ನು ಗಂಭೀರವಾಗಿ ತೆಗೆದುಕೊಳ್ಳಬೇಕು. ಇ-ಖಾತಾ ಬಂದ ನಂತರ ಪಂಚಾಯ್ತಿಗಳಲ್ಲಿ ಸಮಸ್ಯೆಗಳು ಹೆಚ್ಚಾಗಿವೆ.

ಸಭಾಪತಿಯವರು:- ಮಾನ್ಯ ಕಾಂತರಾಜುರವರೆ, ಮಾನ್ಯ ಸಚಿವರು ಹೇಳುತ್ತಾರೆ. ತಾವು ಹೇಳುತ್ತಲೇ ಇದ್ದರೆ ಹೇಗೆ?

(787)16-6-2017 1-00 ಡಿಎಸ್-ವಿಕೆ

ಶ್ರೀ ಎಚ್.ಕೆ.ಪಾಟೀಲ್:- ಮಾನ್ಯ ಸಭಾಪತಿಯವರೆ, ಮಾನ್ಯ ಸದಸ್ಯರು ದಯಮಾಡಿ ಅರ್ಥೈಸಿಕೊಳ್ಳಬೇಕು. ಈ ಗ್ರಾಮ ತಾಣಾ ಬಿಟ್ಟು ಬೇರೆ ಕಡೆ ಹೊರಗಡೆ ಇದ್ದು, NA (Non Agricultural) ಆಗಲಾರದ್ದು, ಸರ್ಕಾರಿ ಜಮೀನಿನಲ್ಲಿ ಮನೆ ಕಟ್ಟಿಕೊಂಡಿರುವುದು, ಇವೆಲ್ಲಾ ಅನಧಿಕೃತವಾದ ಆಸ್ತಿಗಳಾಗಿವೆ. ಅವುಗಳಿಗೆ ಖಾತಾ ಕೊಡುವುದಕ್ಕೆ ಬರುವುದಿಲ್ಲ. ಇಲ್ಲಿಯವರೆಗೆ ಪಿ.ಡಿ.ಓ.ಗೆ ಬರೆಯುವ ಅಧಿಕಾರವಿದ್ದಾಗ ತಾನೇ ಬರೆದು ಕೊಟ್ಟಿರಬಹುದು. ಆದರೆ ಈಗ the machine cannot issue any certificate with any type of manipulations. ನಾವು parameter ಹಾಕಿದ್ದೇವೆ. ಅದರಲ್ಲಿ ಯಾವುದಾದರೂ ಇಲ್ಲದಿದ್ದರೆ ಎನ್‌ಎ ಆಗಿಲ್ಲದಿರುವ ಆಯ್ಕೆ ಇದ್ದರೆ ಅದಕ್ಕೆ ಖಾತಾ ಬರುವುದೇ ಇಲ್ಲ. ಅದು ಸರ್ಕಾರಿ ಭೂಮಿ ಇದ್ದರೆ ಅದಕ್ಕೆ ಖಾತಾ ಬರುವುದಿಲ್ಲ. ಅರಣ್ಯ ಜಮೀನಿನಲ್ಲಿ ನಿಮ್ಮ ಮನೆ ಇದ್ದರೆ ಅದಕ್ಕೆ ಖಾತಾ ಬರುವುದಿಲ್ಲ. ಇವೆಲ್ಲ ಸಮಸ್ಯೆಗಳಿವೆ. ಇದೇಲ್ಲಾ ಮಾಡಿರುವ ಉದ್ದೇಶವೇ ಕಾನೂನಾತ್ಮಕ ಆಸ್ತಿ ಇರಬೇಕು. ಕಾನೂನಾತ್ಮಕ ಆಸ್ತಿಗೆ ಮಾತ್ರ ಈ certificate ಇರಬೇಕು ಎನ್ನುವಂಥದ್ದು. ಅದಾಗ್ಯೂ ಕೂಡ ಕೆಲವು ಕಡೆ ಉದಾಹರಣೆಗೆ, Madras Presidency ಇದ್ದಾಗ ಮಂಗಳೂರು ಜಿಲ್ಲೆ, ಉಡುಪಿ ಜಿಲ್ಲೆಯಲ್ಲಿ ಎನ್‌ಎ ಪ್ರೊಸೀಜರ್ ಇರಲಿಲ್ಲ. ಅದಕ್ಕೇನು ಮಾಡಬೇಕೆಂದು ಪರಿಹಾರ ಹುಡುಕಿದ್ದೇವೆ. ಕಾರವಾರ ಜಿಲ್ಲೆಯಲ್ಲಿ, 95 per cent of the properties are in forest land and in government land. ಅಲ್ಲಿ ಅದಕ್ಕೇನು ಮಾಡಬೇಕೆಂದು ಪರಿಹಾರ ಹುಡುಕುತ್ತಿದ್ದೇವೆ. ಆದರೆ

ಅನಧಿಕೃತ ಆಸ್ತಿಗಳಿಗೆ form 9 and 11 ಖಾತೆಯನ್ನು ಕೊಡುವುದಕ್ಕೆ ಬರುವುದಿಲ್ಲ. ಎಲ್ಲಾದರೂ manipulate ಮಾಡಿ ಅದನ್ನು ಯಾರಾದರೂ issue ಮಾಡಿದರೆ ಅವರಿಗೆ ಜೈಲು ಕಟ್ಟಿಟ್ಟ ಬುತ್ತಿ.

ಶ್ರೀ ಎಂ.ಆರ್.ಸೀತಾರಾಂ(ಯೋಜನೆ ಮತ್ತು ಸಾಂಖ್ಯಿಕ ಸಚಿವರು):- ಮಾನ್ಯ ಸಭಾಪತಿಯವರೇ, ನಾನು ಅದಕ್ಕೆ ಒಂದು ಸಲಹೆಯನ್ನು ಕೊಡುವುದಕ್ಕೆ ಬಯಸುತ್ತೇನೆ. ಮಾನ್ಯ ಎಚ್.ಕೆ.ಪಾಟೀಲ್‌ರವರಿಗೆ ಮಾನ್ಯ ಸದಸ್ಯರುಗಳು ಹೇಳಿರುವುದು ವಾಸ್ತವಾಂಶ. ಆದರೆ, ಇದು ಬೆಂಗಳೂರು ನಗರ ಮತ್ತು ಗ್ರಾಮಾಂತರ ಜಿಲ್ಲೆಗಳಲ್ಲಿ ಸಹಜವಾಗಿ ನಡೆಯುತ್ತಿದೆ. ಏಕೆಂದರೆ, ಯಾವುದಾದರೂ ದಾಖಲೆಯಾಗಬೇಕಾದರೆ ಇ-ಖಾತೆ ಇದ್ದರೆ ಮಾತ್ರ ರಿಜಿಸ್ಟ್ರೇಶನ್ ಮಾಡುತ್ತಾರೆ. ಆದ್ದರಿಂದ ಪಿ.ಡಿ.ಓ.,ಗಳಾಗಲಿ ಇನ್ನಿತರರು ಜಾಲ ಮಾಡಿಕೊಂಡು ಮಾಡುತ್ತಿರುವುದು ನಿಜ. ಈಗ ಇದು ಖಾಸಗಿ ಬಡಾವಣೆಗಳಲ್ಲೂ ನಡೆಯುತ್ತಿವೆ. ಇವರು ಹೇಳಿದ ಹಾಗೆ ಅದು ಅನಧಿಕೃತವಾದ ಜಮೀನು, ಸರ್ಕಾರಿ ಜಮೀನು ಅಲ್ಲ ಕೇಳುತ್ತಿರುವುದು. Regularly developed layouts which is converted, ಇವೆಲ್ಲಾ ಆಗಿರುವಂಥದ್ದರಲ್ಲೇ ಈ ತರಹ ನಡೆಯುತ್ತಿವೆ. ಏಕೆಂದರೆ ಅವರು biometric ಹಾಕುವುದರಿಂದ it is a must that he should put his biometric to issue the katha. ಆದ್ದರಿಂದ ಅದನ್ನು ಇಟ್ಟುಕೊಂಡು ಈ ತರಹ ಮಾಡುತ್ತಿರುವುದರಿಂದ ಯಾವುದಾದರೂ ಒಂದು mechanism ನಲ್ಲಿ ಮಾನ್ಯ ಸಚಿವರು ಯೋಜನೆ ಮಾಡಿ ಅದನ್ನು ತಡೆಗಟ್ಟುವುದು ಒಳ್ಳೆಯದು ಎಂದು ನಾನು ಮಾನ್ಯ ಸಚಿವರಿಗೆ ಸಲಹೆ ಕೊಡುತ್ತೇನೆ.

ಶ್ರೀ ರಾಮಚಂದ್ರಗೌಡ:- ಮಾನ್ಯ ಸಭಾಪತಿಯವರೇ, ಇದು ಬೆಂಗಳೂರು ನಗರದ ಸುತ್ತಮುತ್ತ ಇರುವಂತಹ ಸಮಸ್ಯೆ ಎನ್ನುವುದು ಮಾನ್ಯ ಸಚಿವರಿಗೆ ಗೊತ್ತಿದೆ. ಬೆಂಗಳೂರು ನಗರದ ಕಾರ್ಪೊರೇಷನ್ ಬಾರ್ಡರ್ ಕೂಡ ದೊಡ್ಡದಾಗಿಬಿಟ್ಟಿದೆ. ಬಿಡಿಎ ಸೇರಿಕೊಂಡುಬಿಟ್ಟಿದೆ. ಇಂತಹ ಸಂದರ್ಭದಲ್ಲಿ ಆ ಬಾರ್ಡರ್‌ಗೆ ಸಂಬಂಧಪಟ್ಟಂಥ ಹಳ್ಳಿಗಳು ಯಾವುವು ಇವೆ ಆ ಹಳ್ಳಿಗಳಿಗೆ ಗ್ರಾಮ ತಾಣದ ಬೌಂಡರಿಗಳನ್ನು ಬದಲಾವಣೆ ಮಾಡುವಂತಹ, ಮಾನ್ಯ ಕಂದಾಯ ಮಂತ್ರಿಗಳು ಇಲ್ಲಿದ್ದಾರೆ. ಈ ಎಲ್ಲ ಸಮಸ್ಯೆಗಳಿಗೆ ಪರಿಹಾರವೆಂದರೆ ಬೆಂಗಳೂರು ನಗರ ಈಗ ಏನು ಬೌಂಡರಿಯಾಗಿದೆ, ಅದಕ್ಕೆ ಸುತ್ತಲು attached villages ಗಳಿವೆ. ಅವು ಬಹಳ ಬೆಲೆಬಾಳುವಂತದ್ದಾಗಿದೆ. ಅದರಿಂದ ಈ ಸಮಸ್ಯೆಗಳಾಗುತ್ತಿವೆ. ಆ ಹಳ್ಳಿಗಳಿಗೆ ಗ್ರಾಮ ತಾಣ ಬೌಂಡರಿಗಳನ್ನು ಸ್ವಲ್ಪ ಬದಲಾವಣೆ ಮಾಡುವಂತಹ ಅವಕಾಶ ಕೊಟ್ಟರೆ ಈ ಸಮಸ್ಯೆ ಬರುವುದಿಲ್ಲ. ಅದರ ಬಗ್ಗೆ ಮಾನ್ಯ ಸಚಿವರು

ಯೋಜನೆ ಮಾಡಿದರೆ ಒಳ್ಳೆಯದು ಎನ್ನುವುದು ನನ್ನ ಅನಿಸಿಕೆ. ಈಗ ನನಗೆ ಮಾನ್ಯ ಸಚಿವರಿಂದ ಉತ್ತರ ಬೇಕಾಗಿರುವುದು, ಕೊಳ್ಳುವವರಿಗೂ, ಮಾರುವವರಿಗೂ ಅತ್ಯಂತ ಪಾರದರ್ಶಕ ಮತ್ತು ಅನುಕೂಲವಾಗಿರುವ ಇ-ಸ್ವತ್ತು ಮಾಡಿಕೊಡುವ ಪ್ರಕ್ರಿಯೆಯನ್ನು ಇಷ್ಟೇ ದಿನಗಳಲ್ಲಿ ಮಾಡಿಕೊಡುವಂಥ ‘ಸಕಾಲ’ ಅಡಿಯಲ್ಲಿ ತರುವುದಕ್ಕಾಗುತ್ತದೆಯೇ? ಇದನ್ನು ಸಕಾಲ ಅಡಿಯಲ್ಲಿ ತಂದರೆ ಅನೇಕ ಸಮಸ್ಯೆಗಳು ಬಗೆಹರಿಯುತ್ತವೆ. ಇದರ ಬಗ್ಗೆ ಮಾನ್ಯ ಸಚಿವರು ಚಿಂತನೆ ಮಾಡಬೇಕೆಂದು ನಾನು ಸಲ್ಲಹೆ ಕೊಡುತ್ತೇನೆ. ಇದನ್ನು ಸಕಾಲದಲ್ಲಿ ತರುವಂಥದ್ದನ್ನು ಮಾಡಿದರೆ ಒಳ್ಳೆಯದು. ಬೆಂಗಳೂರಿನಲ್ಲಿಯೂ ನಮಗೆ ಸಾಕಾಗಿಬಿಟ್ಟಿದೆ. ಬೆಳಿಗ್ಗೆಯಾದರೆ ಬಹಳಷ್ಟು ದೂರುಗಳು ಬರುತ್ತವೆ. ಆದ್ದರಿಂದ ಇದನ್ನು ಮಾನ್ಯ ಸಚಿವರು ಇದರ ಬಗ್ಗೆ ಚಿಂತನೆ ಮಾಡಬೇಕು.

ಶ್ರೀ ಎಚ್.ಕೆ.ಪಾಟೀಲ್:- ಮಾನ್ಯ ಸಭಾಪತಿಯವರೇ, ಮಾನ್ಯ ರಾಮಚಂದ್ರಗೌಡರು ತಮ್ಮ ಅನುಭವದ ಹಿನ್ನೆಲೆಯಲ್ಲಿ ಸರ್ಕಾರ ಏನು ಮಾಡಬೇಕೆಂಬುದರ ಬಗ್ಗೆ ಅಭಿಪ್ರಾಯವನ್ನು ಕೊಟ್ಟಿದ್ದಾರೆ. ಈಗ ಮಾನ್ಯ ಸದಸ್ಯರಾದ ಕಾಂತರಾಜುರವರು ಕೇಳುತ್ತಿದ್ದರು. ನಾವು ಚರ್ಚೆ ಮಾಡುವಾಗ ಬೆಂಗಳೂರು ಸುತ್ತಮುತ್ತ ವಿಶೇಷವಾಗಿ ಪಿಡಿಒ ಗಳು, ಇಒ ಗಳು ಉಂಟಾದ ವ್ಯಾಮೋಹದೊಳಗೆ ಈ ರೀತಿ ನಿಧಾನಗೊಳಿಸುವುದು, ವಿಳಂಬಗೊಳಿಸುವುದನ್ನು ಮಾಡುತ್ತಿದ್ದಾರೆ. ಇದನ್ನು ನಾವು ದೂರ ಮಾಡಬೇಕೆಂದರೆ ನಿರ್ದಿಷ್ಟ ಸಮಯದೊಳಗೆ ಅವರು ಕೊಡಬೇಕು. ನಮ್ಮ website ನಲ್ಲಿ ಎಲ್ಲಾ ಇ-ಸ್ವತ್ತು ಲಭ್ಯವಾಗುವ ಹಾಗೆ ಮಾಡಬಹುದು. ಸಕಾಲದ ಅಡಿಯಲ್ಲಿ ಮಾಡಿದರೆ ಅವರು ಏಳು ದಿವಸದಲ್ಲಿ ಕೊಡಬೇಕಾಗುತ್ತದೆ. ಏಳು ದಿವಸ ಮುನೆಯಲ್ಲಿ ಕುಳಿತುಕೊಂಡರೂ ಕೂಡ ಅದು ಏಳು ದಿವಸಗಳಲ್ಲಿ ಕೊಡುವಂಥದ್ದಾಗುತ್ತದೆ. ಅದನ್ನು ಕಾನೂನಾತ್ಮಕವಾಗಿ ಮಾಡಬಹುದು. ಸ್ವಲ್ಪ ಅನಾನುಕೂಲ ತೊಂದರೆಯಾದರೂ ಕೂಡ ಅದನ್ನು ನಾವು ಆಗಸ್ಟ್ 1ನೇ ತಾರೀಖಿನಿಂದ ಇ-ಸ್ವತ್ತು ನೀಡಿಕೆಯನ್ನು ಸಕಾಲದ ಅಡಿಯಲ್ಲಿ ಅಳವಡಿಸುತ್ತೇವೆ. ಇದರ ಮೇಲ್ವಿಚಾರಣೆಗಾಗಿ ನಮ್ಮ ಪಂಚಾಯತ್ ರಾಜ್ ಇಲಾಖೆಯ ನಿರ್ದೇಶಕ ಕೆಂಪೇಗೌಡ ಎನ್ನುವವರನ್ನು ಇದೇ ಕೆಲಸಕ್ಕಾಗಿ ಆಗಸ್ಟ್ 1ನೇ ತಾರೀಖಿನಿಂದ ಅನ್ವಯವಾಗುವಂತೆ ಏನೇನು ಸಿದ್ಧತೆಗಳನ್ನು ಮಾಡಿಕೊಳ್ಳಬೇಕು, ಏನೇನು ತರಬೇತಿಗಳನ್ನು ಕೊಡಬೇಕು, ಅವೆಲ್ಲವನ್ನು ಮಾಡಿ, from 1st August we will see to that it is implemented.

ಮಾನ್ಯ ಸಭಾಪತಿಯವರೇ, ಬಹಳ ದೊಡ್ಡ ವಿಷಯವೇನೆಂದರೆ, ಅದು ವಿಶೇಷವಾಗಿ ಕಂದಾಯ ಇಲಾಖೆಗೆ ಸಂಬಂಧ ಬರುತ್ತದೆ. ಅದಕ್ಕೆ ನಮ್ಮ ಇಲಾಖೆ, ಕಂದಾಯ ಇಲಾಖೆ, ಈ ಎರಡೂ

ಇಲಾಖೆಗಳು ಸೇರಿ ಒಂದು ಗಂಟೆ ಸಮಯ ಚರ್ಚೆ ಮಾಡುವುದಕ್ಕೆ ಅವಕಾಶ ಕೊಟ್ಟರೆ ಆಗ ಮಾನ್ಯ ಸದಸ್ಯರುಗಳು ಸಲಹೆಗಳನ್ನು ಕೊಡಲಿ.

ಸಭಾಪತಿಯವರು:- ಸದನದಲ್ಲಿ ಉತ್ತರಿಸುವ ಪ್ರಶ್ನೆಗಳ ಪ್ರಶೋತ್ತರ ಅವಧಿ ಮುಗಿದಿದೆ. ಈಗ ತಡೆಹಿಡಿಯಲಾದ ಪ್ರಶ್ನೆ.

**ತಡೆಹಿಡಿಯಲಾದ ಪ್ರಶ್ನೆ
ಚುಕ್ಕೆ ಪ್ರಶ್ನೆ ಸಂಖ್ಯೆ:260(2563)**

(ಮಾನ್ಯ ಸದಸ್ಯರಾದ ಮೋಟಮನವರು ಸದನಕ್ಕೆ ಗೈರು ಹಾಜರಾಗಿದ್ದರು)

ಆ) ಚುಕ್ಕೆ ಗುರುತಿಲ್ಲದ ಪ್ರಶ್ನೆಗಳಿಗೆ ಲಿಖಿತ ಮೂಲಕ ನೀಡಲಾದ ಉತ್ತರಗಳು

ಡಾ:ಜಿ.ಪರಮೇಶ್ವರ್(ಸಭಾನಾಯಕರು):- ಮಾನ್ಯ ಸಭಾಪತಿಯವರೆ, ಚುಕ್ಕೆ ಗುರುತಿಲ್ಲದ ಪ್ರಶ್ನೆಗಳ ಸುಮೂಹ-Vರ ಲಿಖಿತ ಮೂಲಕ ಉತ್ತರಿಸುವ ಒಟ್ಟು 130 ಪ್ರಶ್ನೆಗಳ ಪೈಕಿ 78 ಪ್ರಶ್ನೆಗಳಿಗೆ ಉತ್ತರಗಳನ್ನು ಸದನದಲ್ಲಿ ಮಂಡಿಸುತ್ತಿದ್ದೇನೆ.

(ಉತ್ತರಗಳನ್ನು ಲಗತ್ತಿಸಲಾಗಿದೆ)

2. ಸಭಾಪತಿಯವರ ಅನುಮತಿ ಮೇಲೆಗೆ ಪ್ರಸ್ತಾಪಿಸಲ್ಪಟ್ಟ ವಿಷಯಗಳು

(ಅ) ವಿಷಯ: ಗುತ್ತಿಗೆ ಆಧಾರದ ಮೇಲೆ ಕಾರ್ಯ ನಿರ್ವಹಿಸುತ್ತಿದ್ದ ಶಿಕ್ಷಕರನ್ನು ಖಾಯಂ ಮಾಡಿ ವೇತನ ನಿಗದಿಗೊಳಿಸಿರುವ ಕ್ರಮದ ಬಗ್ಗೆ.

ಶ್ರೀ ರಮೇಶ್ ಬಾಬು(ಶಿಕ್ಷಕರ ಕ್ಷೇತ್ರ):- ಮಾನ್ಯ ಸಭಾಪತಿಯವರೆ, ತಾವು ನನಗೆ ಅವಕಾಶ ಕೊಟ್ಟಿದ್ದಕ್ಕಾಗಿ ಧನ್ಯವಾದಗಳು. ರಾಜ್ಯ ಸರ್ಕಾರವು ಆದೇಶ ಸಂಖ್ಯೆ ಇಡಿ 239 ಎಸ್‌ಇಎಸ್ 88 ದಿನಾಂಕ:19-02-1991 ರಲ್ಲಿ ಗುತ್ತಿಗೆ ಆಧಾರದಲ್ಲಿ ಕಾರ್ಯನಿರ್ವಹಿಸುತ್ತಿದ್ದ ಶಿಕ್ಷಕರನ್ನು ಖಾಯಂಗೊಳಿಸಿರುತ್ತದೆ. ಇವರ ವೇತನವನ್ನು ಪುನರ್ ನಿಗದಿಗೊಳಿಸಲು ಕೈಗೊಂಡಿರುವ ಕ್ರಮವು

ಅವೈಜ್ಞಾನಿಕವಾಗಿದ್ದು, ನಿವೃತ್ತಿ ಅಂಚಿನಲ್ಲಿರುವ ಖಾಯಂಗೊಂಡ ಶಿಕ್ಷಕರಿಗೆ ತುಂಬಾ ಆರ್ಥಿಕ ಸಂಕಷ್ಟವಾಗುತ್ತದೆ ಎಂದೂ ಕೆಲವು ಜಿಲ್ಲೆಗಳಲ್ಲಿ ಸಾರ್ವಜನಿಕ ಶಿಕ್ಷಣ ಇಲಾಖೆಯ ಉಪ ನಿರ್ದೇಶಕರ ನಿರ್ದೇಶನದ ಮೇರೆಗೆ ಕ್ಷೇತ್ರ ಶಿಕ್ಷಣಾಧಿಕಾರಿಗಳು ಖಾಯಂಗೊಂಡ ಶಿಕ್ಷಕರ ವೇತನವನ್ನು ವೇತನ ಶ್ರೇಣಿಯ ಕನಿಷ್ಠ ವೇತನಕ್ಕೆ ನಿಗದಿಪಡಿಸಿ ಆದೇಶ ಹೊರಡಿಸಿರುತ್ತಾರೆ ಎಂದು ತಿಳಿಸಿ, ಇಂತಹ ಅವೈಜ್ಞಾನಿಕವಾದ ಆದೇಶಗಳನ್ನು ರದ್ದುಪಡಿಸುವಂತೆ ಮನವಿ ಮಾಡಿರುತ್ತಾರೆ. ಈ ವಿಚಾರದ ಬಗ್ಗೆ ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣ ಸಚಿವರು ಸಂಬಂಧಪಟ್ಟ ಆದೇಶಗಳು ಮತ್ತು ಕಡತದೊಂದಿಗೆ ಚರ್ಚಿಸುವಂತೆ ಸಂಬಂಧಪಟ್ಟ ಅಧಿಕಾರಿಗಳಿಗೆ ಸೂಚಿಸಿರುತ್ತಾರೆ.

ಈ ಪ್ರಕರಣದಲ್ಲಿ ಖಾಯಂಗೊಂಡ ಶಿಕ್ಷಕರ ವೇತನ ತಾರತಮ್ಯವನ್ನು ಸರಿಪಡಿಸಲು ಸರ್ಕಾರವು ಕೂಡಲೇ ಕ್ರಮ ಕೈಗೊಳ್ಳಬೇಕಾಗಿರುತ್ತದೆ. ಈ ಕುರಿತು ರಾಜ್ಯ ಸರ್ಕಾರವು ತನ್ನ ನಿಲುವನ್ನು ಸ್ಪಷ್ಟಪಡಿಸಬೇಕೆಂದು ಕೇಳಿಕೊಳ್ಳುತ್ತೇನೆ.

ಶ್ರೀ ತನ್ವೀರ್ ಸೇತ್(ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣ ಸಚಿವರು):- ಮಾನ್ಯ ಸಭಾಪತಿಯವರೆ, ಗೌರವಾನ್ವಿತ ಸದಸ್ಯರು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿರುವ ವಿಷಯಕ್ಕೆ ನಾನು ಉತ್ತರವನ್ನು ಮಂಡಿಸುತ್ತೇನೆ.

(ಆ) ವಿಷಯ: ರಾಜ್ಯದ ರಾಷ್ಟ್ರೀಯ ಹೆದ್ದಾರಿ ಅಭಿವೃದ್ಧಿ ಯೋಜನೆ ಕಾಮಗಾರಿಗಳು ಪೂರ್ಣಗೊಂಡು 3 ವರ್ಷ ಕಳೆದರೂ ಹಣ ಬಿಡುಗಡೆಯಾಗದಿರುವ ಬಗ್ಗೆ.

ಶ್ರೀ ಪ್ರದೀಪ ಶೆಟ್ಟರ್(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಮಾನ್ಯ ಸಭಾಪತಿಯವರೆ, ತಾವು ನನಗೆ ಅವಕಾಶ ಕೊಟ್ಟಿದ್ದಕ್ಕಾಗಿ ಧನ್ಯವಾದಗಳು. ಕರ್ನಾಟಕ ರಾಜ್ಯದ ರಾಷ್ಟ್ರೀಯ ಹೆದ್ದಾರಿ ಅಭಿವೃದ್ಧಿ ಯೋಜನೆ ಕಾಮಗಾರಿಗಳನ್ನು 3 ಹಂತಗಳಲ್ಲಿ ಮುಗಿಸಿದ್ದು, ಕಾಮಗಾರಿಗಳು ಪೂರ್ಣಗೊಂಡು 3 ವರ್ಷಗಳು ಕಳೆದಿದ್ದರೂ ಕಾಮಗಾರಿಗೆ ಸಂಬಂಧಪಟ್ಟ ಹಣದಲ್ಲಿ ಶೇಕಡ 80 ರಷ್ಟು ಹಣವನ್ನು ಈವರೆಗೆ ಬಿಡುಗಡೆ ಮಾಡಿರುವುದಿಲ್ಲ.

ಈ ಸಂಬಂಧ ಅಸಮರ್ಪಕವಾಗಿರುವ ಕಾಮಗಾರಿ ಅನುಷ್ಠಾನದ ಕುರಿತು ಕೂಡಲೇ ಸೂಕ್ತ ಕ್ರಮ ಕೈಗೊಳ್ಳುವಂತೆ ನಾನು ಸರ್ಕಾರವನ್ನು ಒತ್ತಾಯಿಸುತ್ತಿದ್ದೇನೆ.

ಡಾ:ಜಿ.ಪರಮೇಶ್ವರ್(ಸಭಾನಾಯಕರು):- ಮಾನ್ಯ ಸಭಾಪತಿಯವರೆ, ಮಾನ್ಯ ಲೋಕೋಪಯೋಗಿ ಸಚಿವರಿಂದ ಉತ್ತರವನ್ನು ಒದಗಿಸುತ್ತೇನೆ.

(788) 16.06.2017/ 1.10/ ಕೆಹೆಚ್/ವಿಕೆ

(ಸಭಾಪತಿಯವರ ಉಪಸ್ಥಿತಿ)

ಇ) ವಿಷಯ:- ರಾಜ್ಯದ ಬಡವರಿಗೆ ಭೂಮಿ ನೀಡುವ ಕುರಿತು.

ಶ್ರೀ ಟಿ.ವಿ. ಶರವಣ (ವಿಧಾನಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೆ, ಅವಕಾಶಕ್ಕಾಗಿ ವಂದಿಸುತ್ತಾ, ಬಡವರಿಗೆ ಭೂಮಿ ನೀಡುವುದಾಗಿ ಭರವಸೆ ನೀಡಿ ಹಲವು ತಿಂಗಳು ಕಳೆದರೂ ಸಹ ಸರ್ಕಾರ ಈವರೆಗೆ ಯಾವುದೇ ಕ್ರಮ ಕೈಗೊಳ್ಳದಿರುವುದರಿಂದ “ಬಡವರಿಗೆ ಮಾಡಿದ ಅವಮಾನ”. ರಾಜ್ಯದಾದ್ಯಂತ ಇರುವ ಬಡ ಜನರಿಗೆ ಭೂಮಿ ನೀಡುವುದಾಗಿ ಸಚಿವರಾದ ಶ್ರೀ ಕಾಗೋಡು ತಿಮ್ಮಪ್ಪ ರವರು ತಿಳಿಸಿದ್ದಾರೆ. ಆದರೆ, ಈವರೆಗೂ ಇಂತಹ ಯಾವುದೇ ಕ್ರಮಕ್ಕೆ ಸರ್ಕಾರ ಮುಂದಾಗಿಲ್ಲ. ಈ ವಿಷಯಕ್ಕೆ ಸಂಬಂಧಪಟ್ಟಂತೆ ಬಡವರಿಗೆ ಭೂಮಿ ನೀಡಬೇಕೆಂದು ಒತ್ತಾಯಿಸಿ ಭೂಮಿ ಮತ್ತು ವಸತಿ ವಂಚಿತರ ಹೋರಾಟ ಸಮಿತಿ ನಗರದ ಫ್ರೀಡಂ ಪಾರ್ಕ್‌ನಲ್ಲಿ ಅನಿರ್ದಿಷ್ಟಾವಧಿ ಸತ್ಯಾಗ್ರಹವನ್ನು ಸ್ವತಂತ್ರ ಹೋರಾಟಗಾರರಾದಂತಹ ಸನ್ಮಾನ್ಯ ಶ್ರೀ ದೊರೆಸ್ವಾಮಿ ರವರ ನೇತೃತ್ವದಲ್ಲಿ ಆರಂಭಿಸಿರುತ್ತಾರೆ. ಸರ್ಕಾರವು, ರಾಜ್ಯದಲ್ಲಿ ಭೂಮಿ ಮತ್ತು ವಸತಿ ಸಮಸ್ಯೆಯನ್ನು ತುರ್ತಾಗಿ ಪರಿಹರಿಸಲು ಉನ್ನತಾಧಿಕಾರ ಸಮಿತಿಯನ್ನು ರಚಿಸಬೇಕು ಹಾಗೂ ಬಡವರಿಗೆ ವಸತಿಯನ್ನು ಕೂಡಲೇ ಕಲ್ಪಿಸಿಕೊಡಬೇಕು ಮತ್ತು ಹೋರಾಟಗಾರರ ಮೇಲೆ ಹಾಕಿರುವಂತಹ ಪ್ರಕರಣಗಳನ್ನು ವಾಪಸ್ಸು ಪಡೆಯಬೇಕೆಂದು ಈ ಮೂಲಕ ಸರ್ಕಾರವನ್ನು ಒತ್ತಾಯಿಸುತ್ತೇನೆ.

ಶ್ರೀ ಕಾಗೋಡು ತಿಮ್ಮಪ್ಪ (ಕಂದಾಯ ಸಚಿವರು):- ಮಾನ್ಯ ಸಭಾಪತಿಯವರೆ, ಉತ್ತರವನ್ನು ಒದಗಿಸಿಕೊಡುತ್ತೇನೆ.

ಶ್ರೀ ಟಿ.ವಿ. ಶರವಣ:- ಮಾನ್ಯ ಸಭಾಪತಿಯವರೆ, ಫ್ರೀಡಂ ಪಾರ್ಕ್‌ನಲ್ಲಿ ಹೋರಾಟಗಾರರು ಕುಳಿತುಕೊಂಡು, ಹೋರಾಟವನ್ನು ಮಾಡುತ್ತಿದ್ದಾರೆ. ಸರಿಯಾದ ರೀತಿಯಲ್ಲಿ ಉತ್ತರವನ್ನು ಒದಗಿಸಿಕೊಡಬೇಕು. ಇವತ್ತಿನ ದಿವಸವೇ ಉತ್ತರವನ್ನು ಒದಗಿಸಿಕೊಡುತ್ತಾರೆಯೇ?

ಸಭಾಪತಿಯವರು:- ಉತ್ತರವನ್ನು ಒದಗಿಸುತ್ತೇವೆಂದು ಮಾನ್ಯ ಸಚಿವರು ಹೇಳುತ್ತಿದ್ದಾರೆ.

ಈ) ವಿಷಯ:- ವಾಜಪೇಯಿ ವಸತಿ ಯೋಜನೆ ಅಡಿ ಫಲಾನುಭವಿಗಳ ಹೆಸರಿನಲ್ಲಿ ಸರ್ಕಾರಕ್ಕೆ ಕೋಟ್ಯಾಂತರ ರೂಪಾಯಿ ವಂಚನೆಯಾಗಿರುವ ಕುರಿತು.

ಶ್ರೀ ಎಸ್.ವಿ. ಸಂಕನೂರ (ಪದವೀಧರರ ಕ್ಷೇತ್ರ):- ಮಾನ್ಯ ಸಭಾಪತಿಯವರೆ, ವಾಜಪೇಯಿ ವಸತಿ ಯೋಜನೆಯಡಿ ಮನೆಗಳನ್ನು ನಿರ್ಮಿಸದ, ಫಲಾನುಭವಿಗಳ ಹೆಸರಿನಲ್ಲಿ ಸರ್ಕಾರಕ್ಕೆ ಕೋಟ್ಯಾಂತರ ರೂಪಾಯಿ ವಂಚನೆ ಬಗ್ಗೆ “ವಸತಿ ಯೋಜನೆಯಡಿಯಲ್ಲಿ ಭ್ರಷ್ಟಾಚಾರ ಲೋಕಾಯುಕ್ತಕ್ಕೆ ದೂರು” ಎಂಬ ತಲೆ ಬರಹದಡಿಯಲ್ಲಿ ಪ್ರಜಾವಾಣಿ, ವಿಜಯ ಕರ್ನಾಟಕ ಹಾಗೂ ಇನ್ನಿತರ ಪತ್ರಿಕೆಗಳಲ್ಲಿ ವರದಿಯಾದ ವಿಷಯವನ್ನು ಶೂನ್ಯವೇಳೆಯಲ್ಲಿ ಪ್ರಸ್ತಾಪಿಸಲು ಅನುಮತಿಯನ್ನು ನೀಡಿರುವುದಕ್ಕಾಗಿ ಧನ್ಯವಾದಗಳು.

ವಾಜಪೇಯಿ ನಗರ ವಸತಿ ಯೋಜನೆ ಮತ್ತು ಕೇಂದ್ರ ಸರ್ಕಾರದ ಹೌಸಿಂಗ್ ಫಾರ್ ಆಲ್ ಈ ಯೋಜನೆಯಡಿಯಲ್ಲಿ ಫಲಾನುಭವಿಗಳ ಹಂಚಿಕೆಯಲ್ಲಿ ಮನೆ ಇದ್ದವರಿಗೆ ಮನೆ ನೀಡಿ ಹಣವನ್ನು ಪಡೆಯುವುದರ ಮೂಲಕ ಗದಗ - ಬೆಟಗೇರಿ ನಗರ ಸಭೆಯ ಆಡಳಿತ ವರ್ಗ ಭ್ರಷ್ಟಾಚಾರ ನಡೆಸಿದ್ದು, ಈ ಕುರಿತು ಸಮಗ್ರ ತನಿಖೆಗೆ ಆಗ್ರಹಿಸಿ ಲೋಕಾಯುಕ್ತ ಸಂಸ್ಥೆಗೆ ದೂರು ನೀಡಲಾಗಿದೆ ಎಂದು ನಗರ ಸಭೆಯ ವಿರೋಧ ಪಕ್ಷದ ಮುಖಂಡರು ಪತ್ರಿಕಾ ಹೇಳಿಕೆಯನ್ನು ನೀಡಿದ್ದು ವರದಿಯಾಗಿದೆ.

2015-16, 2016-17, 2017-18ನೇ ಸಾಲಿಗೆ ಆಟಲ್ ಬಿಹಾರಿ ವಾಜಪೇಯಿ ವಸತಿ ಯೋಜನೆಯಡಿ ಸ್ವಲ್ಪ ನಿವೇಶನ ಹೊಂದದ ಫಲಾನುಭವಿಗಳಿಗೆ ಮನೆ ನಿರ್ಮಾಣಕ್ಕಾಗಿ 4508 ಫಲಾನುಭವಿಗಳಿಗೆ ಗುರಿ ಹೊಂದಿದ್ದು, ಅದರಲ್ಲಿ 3684 ಫಲಾನುಭವಿಗಳ ಆಯ್ಕೆಯನ್ನು ಆಶ್ರಯ ಸಮಿತಿಯ ಅಧ್ಯಕ್ಷರಾದ ಉಸ್ತುವಾರಿ ಸಚಿವರು ತಮಗೆ ಬೇಕಾದ ಫಲಾನುಭವಿಗಳಿಗೆ, ಪಕ್ಷದ ಕಾಂಗ್ರೆಸ್ ಕಾರ್ಯಕರ್ತರಿಗೆ ಮಾತ್ರ ಆಯ್ಕೆ ಮಾಡಲಾಗಿದೆ ಎಂದು ಆರೋಪಿಸಲಾಗಿದೆ.

ವಾಜಪೇಯಿ ನಗರ ವಸತಿ ಯೋಜನೆಯಡಿ ಆಯ್ಕೆಯಾದ ಫಲಾನುಭವಿಗಳಿಗೆ ರಾಜೀವ್ ಗಾಂಧಿ ಹೌಸಿಂಗ್ ಕಾರ್ಪೊರೇಷನ್ ಇಲಾಖೆಯಿಂದ 1.20 ಲಕ್ಷ ಹಾಗೂ ಕೇಂದ್ರ ಸರ್ಕಾರದ ಹೌಸಿಂಗ್ ಫಾರ್ ಆಲ್ ಯೋಜನೆಯಡಿ 1.50 ಲಕ್ಷ ಒಟ್ಟು 2.70 ಲಕ್ಷ ಹಣವನ್ನು ಕಂತುಗಳಲ್ಲಿ ಬಿಡುಗಡೆ ಮಾಡಲಾಗುತ್ತದೆ.

ಆದರೆ, ಈ ಹಣವನ್ನು ಮನೆ ಕಟ್ಟಿದೇ ಇರುವ ಸುಮಾರು 70 ರಿಂದ 80 ಫಲಾನುಭವಿಗಳಿಗೆ ಸುಳ್ಳು ಕಾಗದ ಪತ್ರಗಳನ್ನು ಸೃಷ್ಟಿ ಮಾಡಿ ಅವರುಗಳಿಗೆ ಹಣ ಬಿಡುಗಡೆ ಮಾಡಿ ಸರ್ಕಾರಕ್ಕೆ ಕೋಟ್ಯಂತರ ರೂಪಾಯಿ ವಂಚನೆ ಮಾಡಲಾಗಿದೆ ಎಂದು ಆರೋಪಿಸಲಾಗಿದೆ.

ಫಲಾನುಭವಿಗಳಿಗೆ 4 ಕಂತುಗಳಲ್ಲಿ ಹಣ ಬಿಡುಗಡೆ ಮಾಡುವಾಗ ಅನುಸರಿಸಬೇಕಾದ ಎಲ್ಲಾ ನಿಯಮಗಳನ್ನು ಗಾಳಿಗೆ ತೂರಿ ಅಧಿಕಾರಿಗಳು ಭ್ರಷ್ಟಾಚಾರದಲ್ಲಿ ತೊಡಗಿ ಸರ್ಕಾರಕ್ಕೆ ಮೋಸ ಮಾಡಿದ್ದಾರೆ. ಈ ಹಿನ್ನೆಲೆಯಲ್ಲಿ ಫಲಾನುಭವಿಗಳ ಆಯ್ಕೆಯಲ್ಲಿ ಆದ ಲೋಪದೋಷ ಮತ್ತು ಸರ್ಕಾರದ ಹಣ ಬಿಡುಗಡೆ ಮಾಡುವಲ್ಲಿ ನಗರ ಸಭೆಯವರು ಮಾಡಿದಂತಹ ಲೋಪದೋಷಗಳನ್ನು ಕಂಡು ಹಿಡಿಯಲು ಸಂಬಂಧಪಟ್ಟ ಇಲಾಖೆಯವರು ತನಿಖೆ ನಡೆಸಿ ತಪ್ಪಿತಸ್ಥರ ವಿರುದ್ಧ ಕ್ರಮಕೈಗೊಳ್ಳಬೇಕೆಂದು ಈ ಮೂಲಕ ಸರ್ಕಾರವನ್ನು ಒತ್ತಾಯಿಸುತ್ತೇನೆ.

ಶ್ರೀ ಎಂ. ಕೃಷ್ಣಪ್ಪ (ವಸತಿ ಸಚಿವರು):- ಮಾನ್ಯ ಸಭಾಪತಿಯವರೇ, ಪ್ರಜಾವಾಣಿ ಮತ್ತು ವಿಜಯ ಕರ್ನಾಟಕ ಪತ್ರಿಕೆಯಲ್ಲಿ ಯಾವ ದಿನಾಂಕದಂದು ವರದಿಯಾಗಿದೆ ಎಂಬ ಪತ್ರಿಕೆಯನ್ನು ದಯಮಾಡಿ ಮಾನ್ಯ ಸದಸ್ಯರು ಕಳುಹಿಸಿ ಕೊಡಲಿ ನಾನು ಇದರ ಬಗ್ಗೆ ಮಂಗಳೂರಿನಿಂದ ಉತ್ತರವನ್ನು ಒದಗಿಸುತ್ತೇನೆ.

ಶ್ರೀ ಎಸ್.ವಿ. ಸಂಕನೂರ:- ಮಾನ್ಯ ಸಭಾಪತಿಯವರೇ, ನಾನು ನೋಟಿಸ್ ಜೊತೆಯಲ್ಲಿ ಪತ್ರಿಕೆಯಲ್ಲಿ ಪ್ರಕಟವಾದ ವರದಿಯ ಜೆರಾಕ್ಸ್‌ನ್ನು ಲಗತ್ತಿಸಿರುತ್ತೇನೆ.

ಸಭಾಪತಿಯವರು:- ಈಗ ಮತ್ತೊಮ್ಮೆ ಇನ್ನೊಂದು ಪ್ರತಿಯನ್ನು ಮಾನ್ಯ ಸಚಿವರಿಗೆ ಕಳುಹಿಸಿಕೊಡಿ.

ಶ್ರೀ ಎಸ್.ವಿ. ಸಂಕನೂರ:- ಮಾನ್ಯ ಸಭಾಪತಿಯವರೇ, ನಾನು ನಾಳೆ ಕಳುಹಿಸಿಕೊಡುತ್ತೇನೆ.

ಶ್ರೀ ವಿಷಯ:- ಚಾಮರಾಜನಗರ ಜಿಲ್ಲೆ ಗುಂಡ್ಲುಪೇಟೆ ತಾಲ್ಲೂಕು ಬೊಮ್ಮಲಾಪುರ ಗ್ರಾಮದಲ್ಲಿ ನಾಯಕ ಜನಾಂಗದವರಿಗೆ ಮತ್ತೊಂದು ಜನಾಂಗದವರು ಬಹಿಷ್ಕಾರ ಹಾಕಿರುವ ಕುರಿತು.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ (ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಸ್ವಇಚ್ಛೆಯಂತೆ ಮತ ಹಾಕುವುದಕ್ಕೆ ಹಕ್ಕು ಚಲಾಯಿಸಿರುವುದಕ್ಕೆ ಸಾಮಾಜಿಕ ಬಹಿಷ್ಕಾರ ಎಂದು ಹೇಳಿರುವ ವಿಜಯ ಕರ್ನಾಟಕದ ವರದಿಯನ್ನು ಆಧರಿಸಿ ಈ ಪ್ರಶ್ನೆಯನ್ನು ಶೂನ್ಯವೇಳೆಯಲ್ಲಿ ಕೇಳುತ್ತಿದ್ದೇನೆ.

ಇಲ್ಲಿಯವರೆಗೆ ಸಮಾಜದಲ್ಲಿ ಅಶಕ್ತಿಗಾಗಿ, ದುರ್ಬಲರಿಗೆ, ದಲಿತರಿಗೆ ಸಮಾಜದ ಕೆಟ್ಟ ಸಂಪ್ರದಾಯದಲ್ಲೊಂದಾದ ಬಹಿಷ್ಕಾರದ ನಡವಳಿಕೆಯ ಸುದ್ದಿ ಕೇಳುತ್ತಿದ್ದೆವು. ಆದರೆ ಕರ್ನಾಟಕ ಸರ್ಕಾರದ ಸಾಮಾಜಿಕ ನ್ಯಾಯದ ವ್ಯವಸ್ಥೆಯಲ್ಲಿ ಬದುಕುತ್ತಿರುವ ಮೈಸೂರು ಜಿಲ್ಲೆಯ ಗುಂಡ್ಲುಪೇಟೆ ವಿಧಾನಸಭಾ ಕ್ಷೇತ್ರದ ಬೊಮ್ಮಲಾಪುರ ಗ್ರಾಮದಲ್ಲಿ, ಕಳೆದ ಚುನಾವಣೆಯಲ್ಲಿ ಬಿ.ಜೆ.ಪಿ.ಗೆ ಮತ ಹಾಕಲಾಗಿದೆ ಎಂಬ ಕಾರಣಕ್ಕಾಗಿ, ಬೊಮ್ಮಲಾಪುರ ಗ್ರಾಮದ ನಾಯಕ ಜನಾಂಗದವರಿಗೆ ಮತ್ತೊಂದು ಗುಂಪಿನವರು ಬಹಿಷ್ಕಾರ ಹಾಕಿದ್ದಾರೆ. ಪ್ರಜಾತಂತ್ರದ ವ್ಯವಸ್ಥೆಯಲ್ಲಿ ಯಾವುದೇ ರಾಜಕೀಯ ಪಕ್ಷಕ್ಕೆ ತನ್ನಿಚ್ಛೆಯಂತೆ ಮತ ಹಾಕುವುದು ಪ್ರಜೆಯೊಬ್ಬನ ಸಂವಿಧಾನ ಬದ್ಧ ಹಕ್ಕು. ಆದರೆ ಗುಂಡ್ಲುಪೇಟೆ ಉಪ ಚುನಾವಣೆಯಲ್ಲಿ ನಾವು ಸೂಚಿಸಿದ ಪಕ್ಷಕ್ಕೆ ಮತ ಹಾಕಿಲ್ಲ ಎಂಬ ಕಾರಣವೊಡ್ಡಿ ಅದೇ ಗ್ರಾಮದ ನಾಯಕ ಸಮುದಾಯದ ಮುಖಂಡರು ತಮ್ಮದೇ ಸಮುದಾಯದ 25 ಕುಟುಂಬಗಳಿಗೆ ಸಾಮಾಜಿಕ ಬಹಿಷ್ಕಾರ ಹಾಕಿರುವುದು ವರದಿಯಾಗಿದೆ.

“ತಮ್ಮನ್ನು ಬಿ.ಜೆ.ಪಿ.ಗೆ ಮತಹಾಕಿದ್ದೇವೆ ಎಂಬ ಕಾರಣಕ್ಕಾಗಿ ನಮ್ಮ ಮನೆಯಲ್ಲಿ ಸಾವು, ನೋವು ಉಂಟಾದರೆ ಯಾರು ಪಾಲುಗೊಳ್ಳಬಾರದು, ಸ್ವಸಹಾಯ ಗುಂಪುಗಳಿಗೆ ಹಣ ಕಟ್ಟಿಸಿಕೊಳ್ಳಬಾರದು, ನಮಗೆ ಸಾಲ ಸೌಲಭ್ಯ ನೀಡಲು ನಿರ್ಬಂಧ ಹಾಕಿರುವಂತಹ ನಡವಳಿಕೆ ನಡೆದಿದೆ. ನಮ್ಮವರೇ ಆದ ಕರಿನಾಯಕರವರ ಅಂತ್ಯ ಕ್ರಿಯೆಯಲ್ಲಿ ಪಾಲ್ಗೊಂಡ ಕಾರಣಕ್ಕೆ, ಗ್ರಾಮ ಪಂಚಾಯತ್ ಮಾಜಿ ಸದಸ್ಯ ರಾಜೇಶ್ ಎನ್ನುವವರಿಗೆ 15 ಸಾವಿರ ದಂಡ ವಿಧಿಸಿದ್ದಾರೆ. ನಮ್ಮನ್ಯಾರು ಮಾತನಾಡಿಸಲು ಬರುತ್ತಿಲ್ಲ ನಾವು ಬದುಕುವುದೇ ಕಷ್ಟವಾಗಿದೆ” ಎಂದು ಬಹಿಷ್ಕಾರಕ್ಕೊಳಗಾದ 25 ಕುಟುಂಬಗಳು ಆರೋಪಿಸಿದೆ.

ಸಾಮಾಜಿಕ ನ್ಯಾಯಕ್ಕೆ ಬದ್ಧವಾಗಿದೆ ಎಂದು ಹೇಳುವ ಸರ್ಕಾರ ಬಹಿಷ್ಕಾರಕ್ಕೆ ಒಳಗಾದ ಕುಟುಂಬವೊಂದರ ಮಹಿಳೆಯ ಮೇಲೆ ದೌರ್ಜನ್ಯ ಮಾಡಿದಾಗಲೂ ಕನಿಷ್ಠ ಅವರ ದೂರನ್ನು ಪೊಲೀಸ್ ಇಲಾಖೆ ಸ್ವೀಕರಿಸಿಲ್ಲ ಎಂಬ ಬಗ್ಗೆ ಅರ್ಥವಾಗುತ್ತಿಲ್ಲ.

ಗೌರವಾನ್ವಿತ ಸಭಾಪತಿಯವರೆ, ಪ್ರಜಾಪ್ರಭುತ್ವದಲ್ಲಿ ತನ್ನಿಷ್ಟದಂತೆ ಮತ ಚಲಾಯಿಸಿದ್ದಕ್ಕಾಗಿ ಈ ಆಧುನಿಕ ದಿನಗಳಲ್ಲಿ, ಬಹಿಷ್ಕಾರಕ್ಕೆ ಒಳಗಾಗುವುದು ನಾಗರಿಕ ಸಮಾಜದ ತಲೆತಗ್ಗಿಸುವಂತಾಗಿದೆ. ಆಳುವ ಪಕ್ಷದ ದ್ವೇಷದ ರಾಜಕಾರಣಕ್ಕೆ ಗುಂಡ್ಲುಪೇಟೆ ಬೊಮ್ಮಲಾಪುರ ಗ್ರಾಮದ ನಾಯಕ ಜನಾಂಗದವರು ಬಲಿಯಾಗಿದ್ದಾರೆ.

ನಾನು ತಮ್ಮ ಮೂಲಕ ಸರ್ಕಾರವನ್ನು ಆಗ್ರಹಿಸುವುದೇನೆಂದರೆ, ರಾಜ್ಯ ಸರ್ಕಾರ ಕೂಡಲೇ ಮುಗ್ಧರ ಮೇಲೆ ದೌರ್ಜನ್ಯಕ್ಕೆ ಪ್ರೇರೇಪಿಸಿ, ಸಾಮಾಜಿಕ ಬಹಿಷ್ಕಾರ ಹಾಕಿದವರನ್ನು ತಕ್ಷಣ ಬಂಧಿಸಿ ಕಾನೂನು ಕ್ರಮ ಕೈಗೊಳ್ಳಬೇಕೆಂದು ಹಾಗೂ ಸಂತ್ರಸ್ತರಿಗೆ ಸೂಕ್ತ ರಕ್ಷಣೆ ನೀಡಬೇಕು ಮತ್ತು ಸರ್ಕಾರ ಈ ವಿಷಯದ ಕುರಿತು ಸದನದಲ್ಲಿ ಸ್ವಯಂ ಪ್ರೇರಿತ ಹೇಳಿಕೆ ನೀಡಬೇಕೆಂದು ಈ ಮೂಲಕ ಸರ್ಕಾರವನ್ನು ಆಗ್ರಹಿಸುತ್ತೇನೆ.

ಡಾ|| ಜಿ.ಪರಮೇಶ್ವರ್ (ಸಭಾನಾಯಕರು):- ಮಾನ್ಯ ಸಭಾಪತಿಯವರೇ, ಈ ವಿಚಾರಕ್ಕೆ ಸಂಬಂಧಪಟ್ಟಂತೆ ಮಾನ್ಯ ಸಮಾಜ ಕಲ್ಯಾಣ ಸಚಿವರಿಂದ ಉತ್ತರಗಳನ್ನು ಒದಗಿಸಿಕೊಡಲಾಗುವುದು.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ, ಇವತ್ತಿನ ದಿವಸ . . .

ಶ್ರೀ ಐವನ್ ಡಿ'ಸೋಜಾ (ಸರ್ಕಾರದ ಮುಖ್ಯ ಸಚಿವರು):- ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಶೂನ್ಯ ವೇಳೆಯಲ್ಲಿ ವಿಷಯವನ್ನು ಪ್ರಸ್ತಾಪ ಮಾಡಿದ್ದಾರೆ. ಮಾನ್ಯ ಸಭಾನಾಯಕರು ಸಮಾಜ ಕಲ್ಯಾಣ ಸಚಿವರಿಂದ ಉತ್ತರವನ್ನು ಕೊಡಿಸುತ್ತೇನೆಂದು ಹೇಳಿದ್ದಾರೆ. ಆದರೆ ಈಗ ಮಾನ್ಯ ಸದಸ್ಯರು ಅದರ ಮೇಲೆ ಮತ್ತೆ ಚರ್ಚೆ ಮಾಡುವುದಕ್ಕೆ ಹೋಗುತ್ತಿದ್ದಾರೆ. ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿದ ವಿಷಯದ ಮೇಲೆ ಚರ್ಚೆ ಮಾಡುವುದಕ್ಕೆ ಬರುವುದಿಲ್ಲ.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ, ಇವತ್ತಿನ ದಿವಸ ಕೂಡ ಪತ್ರಿಕೆಯಲ್ಲಿ ವರದಿಯಾಗಿರುವುದನ್ನು ನೋಡಿದ್ದೇವೆ. ನಮ್ಮ ಮಹಿಳಾ ಆಯೋಗದ ಅಧ್ಯಕ್ಷರು ಆ ಸ್ಥಳಕ್ಕೆ ಹೋಗಿದ್ದಾರೆ. ಆ ಸ್ಥಳಕ್ಕೆ ಹೋಗಿ ಆಸ್ಪತ್ರೆಯಲ್ಲಿರುವ ಮಹಿಳೆಯರನ್ನು ಭೇಟಿ ಮಾಡಿದಾಗ ಅವರು ತೊಂದರೆ ಕೊಟ್ಟಿದ್ದಾರೆಂದು ಹೇಳಿದ್ದಾರೆ. ಇದನ್ನು ಮಾನ್ಯ ಮಂತ್ರಿಯವರ ಗಮನಕ್ಕೆ ತರಬಾರದೇ?

ಶ್ರೀ ಐವನ್ ಡಿ'ಸೋಜಾ:- ಮಾನ್ಯ ಸಭಾಪತಿಯವರೇ, ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರಿಗೆ ಶೂನ್ಯ ವೇಳೆ ವಿಷಯದ ಮೇಲೆ ಚರ್ಚೆ ಮಾಡುವುದಕ್ಕೆ ಅವಕಾಶವನ್ನು ಮಾಡಿಕೊಟ್ಟರೆ ನಾಳೆ ಎಲ್ಲಾ ಸದಸ್ಯರುಗಳಿಗೂ ಶೂನ್ಯ ವೇಳೆ ವಿಷಯದ ಮೇಲೆ ಚರ್ಚೆ ಮಾಡುವುದಕ್ಕೆ ಅವಕಾಶವನ್ನು ಕೊಡಬೇಕು. ಮಾನ್ಯ ಸದಸ್ಯರು ಪ್ರತಿ ಸಲ ಕಾನೂನನ್ನು ಈ ರೀತಿ ಉಲ್ಲಂಘನೆ ಮಾಡಿದರೆ ಹೇಗಾಗುತ್ತದೆ? This is not the first time. Every time they are doing the same thing...

ಸಭಾಪತಿಯವರು:- ಆಯಿತು ಬಿಡಿ. ಇದರ ಬಗ್ಗೆ ಮಾನ್ಯ ಸಚಿವರು ಉತ್ತರವನ್ನು ಕೊಡುತ್ತಾರೆ.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೆ, ಮಾನ್ಯ ಸಚಿವರು ಇದ್ದಾರೆ. ನಾನು ಒಂದು ವಿಷಯವನ್ನು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿದ್ದೇನೆ. ಸಂಬಂಧಪಟ್ಟ ಸಚಿವರು ಉತ್ತರವನ್ನು ಕೊಡುವುದಕ್ಕೆ ಸಾಧ್ಯವಾಗದೆ ಇದ್ದರೆ, ನಾಳೆ ಸಂಬಂಧಪಟ್ಟಂತಹ ಸಚಿವರಿಂದ ಉತ್ತರವನ್ನು ಕೊಡಿಸಿ. ಅದಕ್ಕೆ ಪೂರಕವಾದಂತಹ ವಿಷಯದ ಮೇಲೆ ನಾನು ಮಾನ್ಯ ಸಭಾನಾಯಕರಿಗೆ ಉಪ ಪ್ರಶ್ನೆಯನ್ನು ಕೇಳಿದಾಗ ಅದನ್ನು ಶ್ರೀ ಐವನ್ ಡಿ'ಸೋಜಾ ರವರು ನಿರ್ಬಂಧಿಸಬಹುದೇ?

ಶ್ರೀ ಐವನ್ ಡಿ'ಸೋಜಾ:- ಮಾನ್ಯ ಸಭಾಪತಿಯವರೆ, ಶೂನ್ಯ ವೇಳೆಯಲ್ಲಿ ಎಂತಹ ಉಪ ಪ್ರಶ್ನೆಯನ್ನು ಕೇಳುವುದಕ್ಕೆ ಬರುತ್ತದೆ?

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೆ, ಶೂನ್ಯ ವೇಳೆಯಲ್ಲಿ ಪ್ರಶ್ನೆಯನ್ನು ಕೇಳುವುದಕ್ಕೆ ನಿಯಮದಲ್ಲಿ ಅವಕಾಶವಿದೆ.

ಡಾ|| ಜಿ.ಪರಮೇಶ್ವರ್:- ಮಾನ್ಯ ಸಭಾಪತಿಯವರೆ, ಬಹಳ ಗುರಿಭೀರವಾದಂತಹ ವಿಚಾರದ ಬಗ್ಗೆ ಮಾನ್ಯ ಸದಸ್ಯರು ಪ್ರಸ್ತಾಪ ಮಾಡಿದ್ದಾರೆ. ಇದು ರಾಜಕೀಯೋಪೇರಿತ ಎನ್ನುವಂತಹ ಮಾತನ್ನು ಕೂಡ ತಾವು ಪ್ರಸ್ತಾಪ ಮಾಡಿದ್ದೀರಿ. ಅದಕ್ಕಾಗಿ ಅಲ್ಲಿ ಏನು ನಡೆದಿದೆ ಎಂಬ ಬಗ್ಗೆ ವಿಷಯಗಳನ್ನು ತಿಳಿದುಕೊಂಡು ನಂತರ ಸಂಬಂಧಪಟ್ಟ ಸಚಿವರಿಂದ ಉತ್ತರವನ್ನು ಕೊಡಿಸುತ್ತೇನೆ.

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೆ, ಈ ವಿಷಯದ ಬಗ್ಗೆ ಗೊತ್ತಿದ್ದರೆ ಮಾತನಾಡಬೇಕು. ಇಲ್ಲದೆ ಇದ್ದವರಲ್ಲಿ ಮಾತನಾಡಬಾರದು.

3. ಸಚಿವರ ಹೇಳಿಕೆ

ಅ) ಬೆಂಗಳೂರು ನಗರದ ಬೆಳ್ಳಂದೂರು ಮತ್ತು ವರ್ತೂರು ಕೆರೆಗಳನ್ನು ಪುನರುಜ್ಜೀವನ ಮತ್ತು ಶುದ್ಧೀಕರಿಸುವ ಬಗ್ಗೆ.

ಡಾ|| ಜಿ.ಪರಮೇಶ್ವರ್ (ಸಭಾನಾಯಕರು):- ಮಾನ್ಯ ಸಭಾಪತಿಯವರೆ, ಮಾನ್ಯ ಸದಸ್ಯರಾದ ಶ್ರೀ ಪಿ.ಆರ್. ರಮೇಶ್‌ರವರು ದಿನಾಂಕ: 08-06-2017 ರಂದು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿದಂತಹ ವಿಷಯಕ್ಕೆ ಉತ್ತರವನ್ನು ಸದನದಲ್ಲಿ ಮಂಡಿಸುತ್ತಿದ್ದೇನೆ.

(ಉತ್ತರದ ಪ್ರತಿಯನ್ನು ಲಗತ್ತಿಸಲಾಗಿದೆ)

- ಆ) ಉತ್ತರ ಕನ್ನಡ ಜಿಲ್ಲೆಯ ಕುಮಟಾ ತಾಲ್ಲೂಕಿನ ರಾಷ್ಟ್ರೀಯ ಹೆದ್ದಾರಿ ಸಮೀಪ ಕಂಡ್ರಕುಳಿಯಲ್ಲಿ ಗುಡ್ಡ ಕುಸಿದು ಮನೆ ಮೇಲೆ ಬಿದ್ದಿರುವ ಪರಿಣಾಮ 3 ಜನ ಸಾವನ್ನಪ್ಪಿರುವ ಬಗ್ಗೆ.

ಡಾ|| ಜಿ.ಪರಮೇಶ್ವರ್ (ಸಭಾನಾಯಕರು):- ಮಾನ್ಯ ಸಭಾಪತಿಯವರೆ, ಮಾನ್ಯ ಸದಸ್ಯರಾದ ಶ್ರೀ ಘೋಟ್ಕೆಕರ ಶ್ರೀಕಾಂತ ಲಕ್ಷ್ಮಣ ರವರು ದಿನಾಂಕ:13-06-2017 ರಂದು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿದಂತಹ ವಿಷಯಕ್ಕೆ ಉತ್ತರವನ್ನು ಸದನದಲ್ಲಿ ಮಂಡಿಸುತ್ತಿದ್ದೇನೆ.

(ಉತ್ತರದ ಪ್ರತಿಯನ್ನು ಲಗತ್ತಿಸಲಾಗಿದೆ)

- ಇ) ಬೆಳಗಾವಿ ಜಿಲ್ಲೆ, ನಿಪ್ಪಾಣಿ ನಗರದ ಪೌರಕಾರ್ಮಿಕರಿಗೆ ಸ್ವಚ್ಛತಾ ಕಾರ್ಯಕ್ಕಾಗಿ ಸುರಕ್ಷತಾ ಸಾಮಗ್ರಿಗಳನ್ನು ಒದಗಿಸಿರುವ ಬಗ್ಗೆ

ಡಾ|| ಜಿ.ಪರಮೇಶ್ವರ್ (ಸಭಾನಾಯಕರು):- ಮಾನ್ಯ ಸಭಾಪತಿಯವರೆ, ಮಾನ್ಯ ಸದಸ್ಯರಾದ ಶ್ರೀ ಕವಟಗಿಮಠ ಮಹಂತೇಶ ಮಲ್ಲಿಕಾರ್ಜುನ ರವರು ದಿನಾಂಕ:14-06-2017 ರಂದು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿದಂತಹ ವಿಷಯಕ್ಕೆ ಉತ್ತರವನ್ನು ಸದನದಲ್ಲಿ ಮಂಡಿಸುತ್ತಿದ್ದೇನೆ.

(ಉತ್ತರದ ಪ್ರತಿಯನ್ನು ಲಗತ್ತಿಸಲಾಗಿದೆ)

- ಈ) ವಿಜಯಪುರ ಜಿಲ್ಲೆಯ ಬಸವನ ಬಾಗೇವಾಡಿ ಕೂಡಗಿ ವಿದ್ಯುತ್ ಸ್ಥಾವರವು ಪೂರ್ಣಗೊಂಡಿದ್ದು, ಸದರಿ ಸ್ಥಾವರದಿಂದ ಸುತ್ತಲಿನ 10 ಕಿ.ಮೀ ವ್ಯಾಪ್ತಿಯವರೆಗಿನ ಗ್ರಾಮಗಳಿಗೆ 24 ಗಂಟೆಗಳ ಕಾಲ ವಿದ್ಯುತ್ ಪೂರೈಕೆ ಮಾಡುವ ಬಗ್ಗೆ

ಡಾ|| ಜಿ.ಪರಮೇಶ್ವರ್ (ಸಭಾನಾಯಕರು):- ಮಾನ್ಯ ಸಭಾಪತಿಯವರೆ, ಮಾನ್ಯ ಸದಸ್ಯರಾದ ಶ್ರೀ ಬಸನಗೌಡ ಆರ್. ಪಾಟೀಲ್ (ಯತ್ನಾಳ್) ರವರು ದಿನಾಂಕ:14-06-2017 ರಂದು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿದಂತಹ ವಿಷಯಕ್ಕೆ ಉತ್ತರವನ್ನು ಸದನದಲ್ಲಿ ಮಂಡಿಸುತ್ತಿದ್ದೇನೆ.

(ಉತ್ತರದ ಪ್ರತಿಯನ್ನು ಲಗತ್ತಿಸಲಾಗಿದೆ)

ಉ) ಚಾಮರಾಜನಗರದಲ್ಲಿ ಒಳಚರಂಡಿ ಕಾಮಗಾರಿಗಳು ಕಳೆದ 5 ವರ್ಷಗಳಿಂದ ಮುಕ್ತಾಯವಾಗದಿರುವ ಬಗ್ಗೆ.

ಡಾ|| ಜಿ.ಪರಮೇಶ್ವರ್ (ಸಭಾನಾಯಕರು):- ಮಾನ್ಯ ಸಭಾಪತಿಯವರೆ, ಮಾನ್ಯ ಸದಸ್ಯರಾದ ಶ್ರೀ ಎಸ್.ನಾಗರಾಜ್ (ಸಂದೇಶ್ ನಾಗರಾಜ್) ರವರು ದಿನಾಂಕ:14-06-2017 ರಂದು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡಿದಂತಹ ವಿಷಯಕ್ಕೆ ಉತ್ತರವನ್ನು ಸದನದಲ್ಲಿ ಮಂಡಿಸುತ್ತಿದ್ದೇನೆ.

(ಉತ್ತರದ ಪ್ರತಿಯನ್ನು ಲಗತ್ತಿಸಲಾಗಿದೆ)

ಶ್ರೀ ವಿ.ಎಸ್. ಉಗ್ರಪ್ಪ (ನಾಮನಿರ್ದೇಶಿತರು):- ಮಾನ್ಯ ಸಭಾಪತಿಯವರೆ, ಎಂ.ವಿ.ಜೆ ಇಂಜಿನಿಯರಿಂಗ್ ಕಾಲೇಜಿನ ಏರೋನಾಟಿಕಲ್ ವಿಭಾಗದ ಪ್ರಾಧ್ಯಾಪಕರ ನಡುವೆ ಭಿನ್ನಾಭಿಪ್ರಾಯ ಉಂಟಾಗಿ ಸುಮಾರು 70 ಜನ ವಿದ್ಯಾರ್ಥಿಗಳು MVJ College ನಲ್ಲಿ ನಾಳೆ ಪರೀಕ್ಷೆಗೆ ಕೂರುತ್ತಿಲ್ಲ. ಈ ಕುರಿತು ನಾನು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡುವುದಕ್ಕೆ ತಮಗೆ well in advance ನೋಟೀಸ್ ಕೊಟ್ಟಿದ್ದೆ. ಆ ಕಡೆ 5 ಜನ ಸದಸ್ಯರುಗಳಿಗೆ ವಿಷಯವನ್ನು ಪ್ರಸ್ತಾಪ ಮಾಡುವುದಕ್ಕೆ ಅವಕಾಶ ಮಾಡಿಕೊಟ್ಟಿದ್ದೀರಿ. ಈ ಕಡೆಗೂ ಒಂದು ಅವಕಾಶವನ್ನು ಕೊಡಿ. ಬಿಜೆಪಿ ಪಕ್ಷಕ್ಕೆ 3 ಅನುಮೋದನೆ ಕೊಟ್ಟಿದ್ದೀರಿ. ಚೆಡಿಎಸ್ ನವರಿಗೆ 2 ಕೊಟ್ಟಿದ್ದೀರಿ. At least ಈ ಕಡೆಗಾದರೂ ಒಂದು. It is an important issue.

ಸಭಾಪತಿಯವರು:- ಈ ವಿಷಯದ ಬಗ್ಗೆ ನಾನು ಕೂಡ ಗಮನಿಸಿದ್ದೇನೆ. ಇದಕ್ಕೆ ಸಂಬಂಧಪಟ್ಟ ಮಾನ್ಯ ಸಚಿವರಿಗೆ ನೇರವಾಗಿ ಕಳುಹಿಸೋಣ. 5 ಆಗಿ ಹೋಯಿತು ಎಂದು ಹೇಳಿದರು. ಅದನ್ನು ಹಾಗೆ

ಇಟ್ಟುಕೊಂಡಿದ್ದೇನೆ. I will send it directly to the concerned Minister through my office.

ಶ್ರೀ ವಿ.ಎಸ್. ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಇದರ ಬಗ್ಗೆ ಸೋಮವಾರದಂದು ತೆಗೆದುಕೊಳ್ಳಿ. 70 ಜನ ವಿದ್ಯಾರ್ಥಿಗಳು ಪ್ರತಿಭಾನ್ವಿತ ವಿದ್ಯಾರ್ಥಿಗಳು . . .

Mr. CHAIRMAN:- I have read it and I have observed it. 6 ನೇಯದು ಬೇಡವೆಂದು 5 ಅನ್ನು ನಾನು clear ಮಾಡಿದೆ. ನೇರವಾಗಿ ನನ್ನ ಕಛೇರಿಯಿಂದ ಮಧ್ಯಾಹ್ನ ಸಂಬಂಧಪಟ್ಟ ಮಾನ್ಯ ಸಚಿವರಿಗೆ ತಾವು ಕೊಟ್ಟಿರುವಂತಹ ಮೋಟೀಸ್ ಅನ್ನು ಕಳುಹಿಸಿಕೊಡುತ್ತೇನೆ.

ಶ್ರೀ ವಿ.ಎಸ್. ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ನಾನು ಆವರ ಹತ್ತಿರ ಮಾತನಾಡಿದ್ದೇನೆ. ನೀವು ಸದನದಲ್ಲಿ ಸೋಮವಾರದಂದು ಈ ವಿಷಯವನ್ನು ಶೂನ್ಯ ವೇಳೆಯಲ್ಲಿ ಪ್ರಸ್ತಾಪ ಮಾಡುವುದಕ್ಕೆ ಅವಕಾಶ ಮಾಡಿಕೊಡಿ.

ಸಭಾಪತಿಯವರು:- ಆಯಿತು.

4. ಸಭೆಯ ಮುಂದಿಡಲಾದ ಕಾಗದ ಪತ್ರಗಳು

ಕಾರ್ಯದರ್ಶಿ, ಕವಿಪ್ಪ:- ಮಾನ್ಯ ಸಭಾಪತಿಯವರೆ, ವಿಧಾನ ಸಭೆಯಿಂದ ಅಂಗೀಕೃತವಾದ ರೂಪದಲ್ಲಿರುವ ಈ ಕೆಳಕಂಡ ವಿಧೇಯಕಗಳನ್ನು ಸದನದಲ್ಲಿ ಮಂಡಿಸುತ್ತಿದ್ದೇನೆ.

1. ಕರ್ನಾಟಕ ಮಾರಾಟಗಳ ತೆರಿಗೆ (ತಿದ್ದುಪಡಿ) ವಿಧೇಯಕ, 2017
2. ಕರ್ನಾಟಕ ಸರಕು ಮತ್ತು ಸೇವೆಗಳ ತೆರಿಗೆ ವಿಧೇಯಕ, 2017

ಸಭಾಪತಿಯವರು:- ಮಂಡಿಸಲಾಯಿತು.

5. ವರದಿಯನ್ನೊಪಿಸುವುದು

ಶ್ರೀ ರಾಮಚಂದ್ರಗೌಡ (ಪದವೀಧರರ ಕ್ಷೇತ್ರ):- ಮಾನ್ಯ ಸಭಾಪತಿಯವರೆ, ಕರ್ನಾಟಕ ವಿಧಾನ ಮಂಡಲದ ಸಾರ್ವಜನಿಕ ಉದ್ಯಮಗಳ ಸಮಿತಿಯ 132ನೇ ವರದಿಯನ್ನು ಸಭೆಯ ಮುಂದೆ ಮಂಡಿಸುತ್ತಿದ್ದೇನೆ.

ಸಭಾಪತಿಯವರು:- ಮಂಡಿಸಲಾಯಿತು.

(789)16-06-2017 1-20 BKP(MSS)-BNS

ಸಭಾಪತಿಯವರು (ಮುಂದು):- ಸಭೆಯ ಗಮನಕ್ಕೆ ಒಂದು ವಿಷಯವನ್ನು ತರುತ್ತಿದ್ದೇನೆ. ಅಜೆಂಡಾ ಪ್ರಕಾರವಾಗಿ ವಿಧೇಯಕಗಳನ್ನು ನಾವು ಈಗ ತೆಗೆದುಕೊಳ್ಳಬೇಕಾಗಿತ್ತು. ಮಾನ್ಯ ಮುಖ್ಯಮಂತ್ರಿಗಳು ಬಹುಶಃ ಅದೇ ಉದ್ದೇಶಕ್ಕಾಗಿ ಸದನಕ್ಕೆ ಬಂದಿದ್ದರು. ಆದರೆ ಅವರು ನನಗೆ ಒಂದು ಸಣ್ಣ ಸಂದೇಶವನ್ನು ಕಳುಹಿಸಿಕೊಟ್ಟಿದ್ದಾರೆ. ಬೇರೆ ಕೆಲಸ ಇರುವುದರಿಂದ ಹೋಗುತ್ತಿದ್ದೇನೆ. ಈ ವಿಧೇಯಕಗಳನ್ನು ಸೋಮವಾರದಂದು ತೆಗೆದುಕೊಳ್ಳೋಣವೆಂದು ಹೇಳಿದ್ದಾರೆ. ಹಾಗಾಗಿ ಸೋಮವಾರದ ಅಜೆಂಡಾದಲ್ಲಿ ಹಾಕುವುದಕ್ಕೆ ಸಿದ್ಧರಾಗುವೆವೆಂದು ಮಾಡುತ್ತೇನೆ. ಈಗ ಮುಂದಿನ ವಿಷಯಕ್ಕೆ ಹೋಗೋಣ ಮಕ್ಕಳ ಹಕ್ಕುಗಳ ರಕ್ಷಣೆ ಬಗ್ಗೆ ವಿಶೇಷ ಚರ್ಚೆಯನ್ನು ಮಾಡೋಣ. ಅದು ಕೊನೆಯ ಹಂತದಲ್ಲಿದ್ದೇವೆ. ನೆನ್ನೆಯ ದಿವಸ ಈ ವಿಷಯದ ಬಗ್ಗೆ ಮಾತನಾಡಬೇಕೆಂದು ಇದ್ದೇವೆ. ಸಮಯವನ್ನು ಕೊಡಿ ಎಂದೂ ಕೇಳಿದ್ದರು. ನಾಳೆ ಕೊಡುತ್ತೇನೆಂದು ಹೇಳಿದ್ದೆ. ಆ ಲಿಸ್ಟಿನಲ್ಲಿ ಮೊದಲನೆಯ ಹೆಸರು ಶ್ರೀ ವಿ.ಎಸ್.ಉಗ್ರಪ್ಪನವರದು ಇದೆ.

6. ಮಕ್ಕಳ ಹಕ್ಕುಗಳ ರಕ್ಷಣೆ ಬಗ್ಗೆ ಮುಂದುವರೆದ ಚರ್ಚೆ

ಶ್ರೀ ವಿ.ಎಸ್.ಉಗ್ರಪ್ಪ(ನಾಮನಿರ್ದೇಶನ ಹೊಂದಿದವರು):- ಮಾನ್ಯ ಸಭಾಪತಿಯವರೆ, ಬಹಳ ಒಳ್ಳೆಯ ವಿಷಯವನ್ನು ಪ್ರಸ್ತಾಪ ಮಾಡುವುದಕ್ಕೆ ನನಗೆ ಅನುವು ಮಾಡಿಕೊಟ್ಟಿದ್ದೀರಿ. ಅದಕ್ಕೆ ನಾನು ಅಭಾರಿಯಾಗಿದ್ದೇನೆ. ರಾಜ್ಯದಲ್ಲಿ ಮತ್ತು ರಾಷ್ಟ್ರದಲ್ಲಿ 0-18 ವಯೋಮಿತಿಯ ಮಕ್ಕಳು ದೇಶದಲ್ಲಿ ಸುಮಾರು 39% ನಷ್ಟು ಇದ್ದಾರೆ. ಅಂದರೆ ನಮ್ಮ ದೇಶದ ಸುಮಾರು 130 ಕೋಟಿ ಜನಸಂಖ್ಯೆಯಲ್ಲಿ ಸುಮಾರು 50 ಕೋಟಿಯಷ್ಟು ಜನ ಈ ವಯೋಮಿತಿಯಲ್ಲಿ ಬರತಕ್ಕಂತಹ ಮಕ್ಕಳು ಎಂದು ಪರಿಗಣಿಸುತ್ತೇವೆ. ನಮ್ಮ ಕರ್ನಾಟಕ ರಾಜ್ಯದಲ್ಲಿ ಒಟ್ಟು ಜನಸಂಖ್ಯೆ ಸುಮಾರು 6.5 ಕೋಟಿ

ಇರತಕ್ಕಂಥದ್ದರಲ್ಲಿ 34% ಈ ವಯೋಮಿತಿಯ ಮಕ್ಕಳುಗಳಿದ್ದಾರೆ ಎನ್ನುವಂತಹ ಅಂಕಿ ಅಂಶಗಳು ಲಭ್ಯವಾಗುತ್ತಿದೆ. ಅದರ ಪ್ರಕಾರ ರಾಜ್ಯದಲ್ಲಿನ 6.5 ಕೋಟಿ ಜನಸಂಖ್ಯೆಯಲ್ಲಿ 2.25 ಕೋಟಿಗೂ ಹೆಚ್ಚು ಜನ ಈ ವಯೋಮಿತಿಯ ಮಕ್ಕಳು ಇರತಕ್ಕಂಥದ್ದು ಅಂಕಿ ಅಂಶಗಳಿಂದ ವೇದ್ಯವಾಗಿರುವಂಥದ್ದು ಕಾಣುತ್ತಿದೆ. ನಾನು ಒಂದು ಸಮಿತಿಯ ಅಧ್ಯಕ್ಷನಾಗಿ ಮಹಿಳಾ ಮತ್ತು ಮಕ್ಕಳ ಮೇಲೆ ನಡೆಯುವಂತಹ ದೌರ್ಜನ್ಯಗಳ ತಡೆಯನ್ನು ಹೇಗೆ ಮಾಡಬೇಕು ಎನ್ನುವುದರ ಬಗ್ಗೆ ವರದಿಯನ್ನು ಕೊಡಬೇಕು ಎನ್ನುವಂತಹ ಹಿನ್ನೆಲೆಯಲ್ಲಿ ಏನು ಸರ್ಕಾರ ಜವಾಬ್ದಾರಿಯನ್ನು ಕೊಟ್ಟಿದೆ. ಆ ಹಿನ್ನೆಲೆಯಲ್ಲಿ ರಾಜ್ಯವ್ಯಾಪ್ತಿ ಎಲ್ಲಾ ಜಿಲ್ಲೆಗಳಿಗೆ ಪ್ರವಾಸ ಮಾಡಿ ಅಲ್ಲಿರತಕ್ಕಂತಹ ಅಂಕಿ ಅಂಶಗಳನ್ನು ಮತ್ತು ವ್ಯಾಪ್ತಿಗಳನ್ನು ಸಂಗ್ರಹಣೆ ಮಾಡಿದ್ದಾರೆ. ಅದೇ ರೀತಿಯಲ್ಲಿ ರಾಷ್ಟ್ರದಲ್ಲಿ ನಡೆಯತಕ್ಕಂತಹ ಮಾಹಿತಿಯನ್ನು ಸಂಗ್ರಹಣೆ ಮಾಡಿರತಕ್ಕಂಥದ್ದರಲ್ಲಿ ಈ ವರ್ಗಕ್ಕೆ ಎಷ್ಟರ ಮಟ್ಟಿಗೆ ಅಧ್ಯತೆಯನ್ನು ನೀಡಬೇಕಾಗಿತ್ತೋ ಆ ಮಟ್ಟಿನ ಅಧ್ಯತೆಯನ್ನು ನೀಡಿಲ್ಲ. ಯಾವ ದೇಶದ, ಯಾವ ರಾಜ್ಯದ ಮಕ್ಕಳು ಆರೋಗ್ಯವಂತರಾಗಿರುತ್ತಾರೆ, ವಿದ್ಯಾವಂತರಾಗಿರುತ್ತಾರೆ, ಸುಸಂಸ್ಕೃತರಾಗಿರುತ್ತಾರೆ, ಆ ರಾಜ್ಯ ಅಥವಾ ಆ ರಾಷ್ಟ್ರ ಅತ್ಯಂತ ಪ್ರಗತಿಪಥದಲ್ಲಿ ಹೋಗುವುದಕ್ಕೆ ಸಾಧ್ಯ ಎನ್ನುವಂಥದ್ದು ನಮ್ಮ ನಿಮ್ಮೆಲ್ಲರ ಅಭಿಪ್ರಾಯವಾಗಿರತಕ್ಕಂಥದ್ದು ಸತ್ಯ. ಆದರೆ ನಾನು ತಮ್ಮ ಮುಖಾಂತರ ಸರ್ಕಾರದ ಗಮನಕ್ಕೆ ಅಸ್ಪಷ್ಟ ವಿಚಾರಗಳನ್ನು ತರಬೇಕೆಂದು ಬಯಸಿದ್ದೆ. ಮಕ್ಕಳ ಮೇಲೆ ಎಲ್ಲಿಂದ ದೌರ್ಜನ್ಯ ಪ್ರಾರಂಭವಾಗುತ್ತದೆ ಅಥವಾ ತೊಂದರೆಗಳಾಗುತ್ತದೆಂದರೆ, ತಾಯಿಯ ಗರ್ಭದಲ್ಲಿರಬೇಕಾದರೆ, in fact, Article 21 of the Constitution ಪ್ರಕಾರ Right to life and liberty is a fundamental right of a citizen. ನಮ್ಮ Hindu Law ಮತ್ತು ಇನ್ನಿತರ ಕಾನೂನಿನ ಪ್ರಕಾರ ಹೋದರೆ, ಗರ್ಭದಲ್ಲಿರುವಂತಹ ಮಗುವಿಗೂ ತಂದೆ-ತಾಯಿ ಆಸ್ತಿಯಲ್ಲಿ ಪಾಲನೆ ಇದೆ ಎಂದು ನಮ್ಮ ಕಾನೂನು ಮತ್ತು ಸುಪ್ರೀಂ ಕೋರ್ಟ್ ಹೇಳುತ್ತದೆ. ಆದರೆ ತಾಯಿಯ ಗರ್ಭದಲ್ಲಿರುವಂತಹ ಮಗು ಹೆಣ್ಣಾಗಿದ್ದರೆ ಬದುಕುವಂತಹ ಹಕ್ಕನ್ನು ಇವತ್ತು ಅನೇಕ ಮಕ್ಕಳುಗಳು ಕಳೆದುಕೊಳ್ಳುವಂತಹ ಸ್ಥಿತಿಯನ್ನು ನಾವು ನೋಡುತ್ತಿದ್ದೇವೆ. ಇವತ್ತು ರಾಜ್ಯದಲ್ಲಿ ಅನೇಕ ಕಡೆ Radiologists ಇದ್ದಾರೆ. X-ray centres ಇದೆ. ಎಲ್ಲಿಯೋ ಒಂದು ಕಡೆ sex detect ಮಾಡಬಾರದೆಂದು ಕಾನೂನು ಇದೆ. ಆದರೆ ಅವ್ಯಾಹತವಾಗಿ sex detect ಮಾಡಿ, ಮಕ್ಕಳ ಅದರಲ್ಲಿಯೂ ವಿಶೇಷವಾಗಿ ಹೆಣ್ಣು ಮಗುವಿನ ಭ್ರೂಣ ಹತ್ಯೆ ನಡೆಯುತ್ತಿರುವುದನ್ನು ಅನೇಕ ಕಡೆಗಳಲ್ಲಿ ನೋಡಬಹುದು. ಇದಕ್ಕೆ ಕಾರಣ ಯಾರು ಎಂದು ಬಹಳ ವಿಸ್ತೃತವಾಗಿ ಹೇಳುವುದಕ್ಕೆ ಹೋಗುವುದಿಲ್ಲ. ಆದರೆ ಇದು ನಮ್ಮ ಸಮಾಜದ ಮೇಲೆ ವ್ಯತಿರಿಕ್ತ ಪರಿಣಾಮ ಬೀರುತ್ತದೆ. ಇವತ್ತಿನ

ದಿವಸ ಏನಾಗಿದೆ ಎಂದರೆ, sex ratio ಬರೀ ಕರ್ನಾಟಕ ರಾಜ್ಯಕ್ಕೆ ಮಾತ್ರ ಸೀಮಿತವಾಗಿರತಕ್ಕಂಥದ್ದಲ್ಲ. ಕೆಲವು ರಾಜ್ಯಗಳು ಬಿಟ್ಟರೆ ಇಡೀ ದೇಶದಲ್ಲಿದೆ. ಒಂದು ಕಡೆ National average ಅನ್ನು ತೆಗೆದುಕೊಂಡಲ್ಲಿ 1,000 ಗಂಡು ಮಕ್ಕಳಿದ್ದರೆ 914 ಹೆಣ್ಣು ಮಕ್ಕಳು 0-6 ವಯೋಮಿತಿಯವರು ಇರತಕ್ಕಂಥದ್ದು ಕಂಡು ಬರುತ್ತದೆ. ನನಗೆ shock ಆಯಿತು. ಏನೆಂದರೆ 2011ನೇ ಇಸವಿಯ ಜನಗಣತಿಯ ಆಧಾರದ ಮೇಲೆ ನೋಡಿದರೆ 2021ನೇ ಇಸವಿಯ ಜನಗಣತಿ ಇನ್ನು ಯಾವ ರೀತಿಯ ಮಾಹಿತಿಗಳನ್ನು ಕೊಡುತ್ತದೆಯೋ ನನಗೆ ಗೊತ್ತಿಲ್ಲ. ಕರ್ನಾಟಕ ರಾಜ್ಯದಲ್ಲಿಯೂ ಸಹಾ 2011ನೇ ಇಸವಿಯ ಜನಗಣತಿಯ ಪ್ರಕಾರ 1,000 ಗಂಡು ಮಕ್ಕಳಿದ್ದರೆ 973 ಹೆಣ್ಣು ಮಕ್ಕಳು ಇದ್ದಾರೆ. ಇತ್ತೀಚೆಗೆ ಕೆಲವು ದಿನ ಪತ್ರಿಕೆಗಳಲ್ಲಿ ಮತ್ತು ವಾರ ಪತ್ರಿಕೆಗಳಲ್ಲಿ ಒಂದು ಲೇಖನವನ್ನು ನಾನು ಗಮನಿಸಿದ್ದೆ. ಬೆಂಗಳೂರು ನಗರದಲ್ಲಿ ಸುಮಾರು 888 ratio ದಲ್ಲಿ sex ratio ಅಷ್ಟು ಕಡಿಮೆಯಾಗುತ್ತಿದೆಂದು ಅದರಲ್ಲಿ ಉಲ್ಲೇಖ ಮಾಡಲಾಗಿತ್ತು. ನಾನು ಒಂದು ವಿಷಯವನ್ನು ತಮ್ಮ ಮುಖಾಂತರ ಸರ್ಕಾರದ ಗಮನಕ್ಕೆ ತರುವುದೇನೆಂದರೆ, ಇಡೀ ದೇಶದಲ್ಲಿ ಹೆಣ್ಣು ಮಗುವಾಗಲಿ, ಗಂಡು ಮಗುವಾಗಲಿ, ಯಾವುದೇ ಮಗು ಇರಲಿ, ಒಂದೇ ಎನ್ನುವಂತಹ ಪ್ರವೃತ್ತಿ ನನ್ನ ಅಂಕಿ ಅಂಶಗಳ ಪ್ರಕಾರ ಎರಡು ರಾಜ್ಯಗಳಲ್ಲಿ ಮಾತ್ರ. ಒಂದು ಕೇರಳ ರಾಜ್ಯ ಮತ್ತು ಒಂದು ಪಾಂಡಿಚೆರಿ ರಾಜ್ಯ. ಕೇರಳ ರಾಜ್ಯದಲ್ಲಿ 1000 ಗಂಡು ಮಕ್ಕಳಿದ್ದರೆ 1084 ಹೆಣ್ಣು ಮಕ್ಕಳ ratio ಇದೆ. ಇವತ್ತಿಗೂ ಕೂಡ ಅದೇ ratio ಇದೆ. ಪಾಂಡಿಚೆರಿ ರಾಜ್ಯದಲ್ಲಿ 1,000 ಗಂಡು ಮಕ್ಕಳಿದ್ದರೆ 1037 ಹೆಣ್ಣು ಮಕ್ಕಳ ratio ಇದೆ. ಅದೇ ರೀತಿಯಲ್ಲಿ ಅಳಿಯ ಸಂತಾನದ ವ್ಯವಸ್ಥೆ ಇರುವಂತಹ ಮಂಗಳೂರು ಇರಬಹುದು, ದಕ್ಷಿಣ ಕನ್ನಡ, ಉಡುಪಿ ಅಥವಾ ಕಾರವಾರ ಈ ಜಿಲ್ಲೆಗಳ ಆಂಧ್ರಪ್ರದೇಶದಲ್ಲಿ 943-946 ಕ್ಕೆ ಹೆಣ್ಣು ಸಂತತಿ ಕಡಿಮೆಯಾಗುತ್ತಿದೆ. ಕೇರಳ ಮತ್ತು ಪಾಂಡಿಚೆರಿ ಎರಡು ರಾಜ್ಯಗಳು ಮೊದಲನೆಯ ಎರಡು ಸ್ಥಾನಗಳಿರಬೇಕಾದರೆ, ನಮ್ಮ ಕರ್ನಾಟಕ ರಾಜ್ಯ 11ನೇ ಸ್ಥಾನದಲ್ಲಿದೆ. ಉತ್ತರ ಪ್ರದೇಶದಲ್ಲಿ 1,000 ಗಂಡು ಮಕ್ಕಳಿದ್ದರೆ 912 ಹೆಣ್ಣು ಮಕ್ಕಳಿದ್ದು ಉತ್ತರ ಪ್ರದೇಶ 26ನೇ ಸ್ಥಾನದಲ್ಲಿದೆ. ದೆಹಲಿ 32ನೇ ಸ್ಥಾನದಲ್ಲಿದ್ದು 1,000 ಗಂಡು ಮಕ್ಕಳಿದ್ದರೆ 868 ಹೆಣ್ಣು ಮಕ್ಕಳ ಜನನವಾಗುತ್ತಿದೆ. Daman and Diu 35 ನೇ ಸ್ಥಾನದಲ್ಲಿದ್ದು 1,000 ಗಂಡು ಇದ್ದರೆ 710 ಹೆಣ್ಣು ಮಕ್ಕಳ ratio ಇದೆ. ಎಲ್ಲಿಯವರಿಗೆ ಸಮಾನತೆ ಗಂಡು ಮಕ್ಕಳು, ಹೆಣ್ಣು ಮಕ್ಕಳು 50%-50% ಆಗದೇ ಇದ್ದರೆ ಈ ಸಮಾಜದಲ್ಲಿ ಸ್ವಾಸ್ಥ್ಯವನ್ನು ಕಾಪಾಡುವುದಕ್ಕೆ, ಸಮಾನತೆಯನ್ನು ಕಾಪಾಡುವುದಕ್ಕೆ ಸಾಧ್ಯತೆ ಇಲ್ಲ. ಬಹುಶಃ ಈ ದಿಕ್ಕಿನಲ್ಲಿ ಸರ್ಕಾರ ಗಮನ ಹರಿಸಿ ಹೆಚ್ಚು

ಮುತುವರ್ಜಿಯನ್ನು ವಹಿಸುವಂಥದ್ದು ಅತ್ಯಂತ ಅವಶ್ಯಕತೆ ಇದೆ ಎಂದು ತಮ್ಮ ಮುಖಾಂತರ ಹೇಳುತ್ತಿದ್ದೇನೆ. ಇವತ್ತು ನೆನ್ನೆಯ ವಿಚಾರವಲ್ಲ.

(790) 16.06.2017 ಎಸ್‌ಪಿಆರ್/ಬಿಎನ್‌ಎಸ್ 1.30

(ಸಭಾಪತಿಯವರ ಉಪಸ್ಥಿತಿ)

ಶ್ರೀ ವಿ.ಎಸ್.ಉಗ್ರಪ್ಪ(ಮುಂದು):-

ಸಂವಿಧಾನದ ಅನುಚ್ಛೇದ 39 ರಲ್ಲಿ certain principles of policy to be followed by the State ಎಂಬುದಾಗಿ ಉಲ್ಲೇಖಿಸಲಾಗಿದೆ. The word ‘State’ includes Central Government also. ನಮಗೆ ಸ್ವತಂತ್ರ ಬಂದು 70 ವರ್ಷಗಳಾಗಿದೆ. There is a Mandate in the Directive Principles of State Policy. ಅಲ್ಲಿ ಉಲ್ಲೇಖಿಸಿರುವ ಎಲ್ಲಾ ಅಂಶಗಳನ್ನೂ ನಾನು ಓದುವುದಕ್ಕೆ ಹೋಗುವುದಿಲ್ಲ. Article 39 of the Constitution ರಲ್ಲಿನ ಎಲ್ಲಾ ಅಂಶಗಳನ್ನು ನಾನು ಹೇಳುವುದಕ್ಕೆ ಹೋಗುವುದಿಲ್ಲ. Clause (e) of Article 39 reads as follows:

“The State shall, in particular, direct its policy towards securing;

(e) that the health and strength of workers, men and women, and the tender age of children are not abused and that citizens are not forced by economic necessity to enter avocations unsuited to their age or strength.”

This is the provision which enables us to make any sort of law. The Protection of Children from Sexual Offences Act (POCSO Act) ಮಾಡುವಂತಹದ್ದು ಇರಬಹುದು ಅಥವಾ the Child Labour (Prohibition and Regulation) Act ಮಾಡಿರುವಂತಹದ್ದು ಇರಬಹುದು ಅಥವಾ ಯಾವುದೇ ಕಾಯ್ದೆಗಳನ್ನು ಇವುಗಳ ಹಿನ್ನೆಲೆಯಲ್ಲಿ ಮಾಡಿರುವಂತಹದ್ದಕ್ಕೆ this is the driving provision. ಆದರೆ ನನಗನ್ನಿಸುವುದು ಏನೆಂದರೆ, even after 70 years of independence, are we in

a position to say that yes, we are in a position to safeguard the interest of children? ಎನ್ನುವ ಪ್ರಶ್ನೆಯನ್ನು ನಾವು ಹಾಕಿಕೊಂಡರೆ, ನಾನು ಒಬ್ಬ ವಕೀಲನಾಗಿ, ರಾಜಕಾರಣಿಯಾಗಿ ಸಮಾಜದಲ್ಲಿರುವಂತಹ ವ್ಯಕ್ತಿಯಾಗಿ ನನಗೆ ಅತ್ಯಂತ ನಿರಾಶೆಯಾಗುವಂತಹ ಉತ್ತರವು ಇವತ್ತಿನ ದಿವಸ ನನಗೆ ಕಾಣುತ್ತಿದೆ. ನಾನು ಈ ಸಂದರ್ಭದಲ್ಲಿ ಮತ್ತೊಂದು ಅಂಶವನ್ನು ಹೇಳಲಿಕ್ಕೆ ಬಯಸುತ್ತೇನೆ. As per Article 51A of the Constitution, there are certain fundamental duties of a citizen. ನಾವೆಲ್ಲರೂ ಸಹ ಮೂಲಭೂತ ಹಕ್ಕುಗಳ ಬಗ್ಗೆ ಮಾತನಾಡುತ್ತೇವೆ ; ಈ ಬಗ್ಗೆ ನಾನು ಆಮೇಲೆ ಮಾತನಾಡುತ್ತೇನೆ. Each and every citizen has to do certain fundamental duties. ಸಂವಿಧಾನದ ಅನುಚ್ಛೇದ 51A ರಲ್ಲಿನ ಎಲ್ಲಾ ಅಂಶಗಳನ್ನು ನಾನು ಓದುವುದಕ್ಕೆ ಹೋಗುವುದಿಲ್ಲ. ಆ ಪೈಕಿ (h) ಮತ್ತು (k) ರಲ್ಲಿನ ಅಂಶಗಳನ್ನು ಮಾತ್ರವೇ ತಮ್ಮ ಗಮನಕ್ಕೆ ತರಲಿಕ್ಕೆ ಬಯಸುತ್ತೇನೆ.

“It shall be the duty of every citizen of India—

(h) to develop the scientific temper, humanism and the spirit of inquiry and reform.”

ಇವತ್ತಿನ ದಿವಸ ನಾವು ವೈಜ್ಞಾನಿಕ ಉದ್ದೇಗ, ಮಾನವತಾವಾದಗಳನ್ನು ನೋಡುತ್ತಾ ಹೋದರೆ, ಬಹುಶಃ ಭ್ರೂಣಹತ್ಯೆ ಮಾಡುವಂತಹ ಕೆಲಸಕ್ಕೆ ಯಾರೂ ಸಹ ಮುಂದೆ ಹೋಗುತ್ತಿರಲಿಲ್ಲ ಅಥವಾ ಮೊದಲೇ ಸಮಯವನ್ನು ನಿಗದಿಪಡಿಸಿಕೊಂಡು ಇಂತಹದ್ದೇ ಸಮಯದಲ್ಲಿ caesarean ಮುಖಾಂತರ ಮಗುವಿಗೆ ಜನ್ಮ ನೀಡಬೇಕೆಂದು ಯಾರೂ ಸಹ ಕೇಳುತ್ತಿರಲಿಲ್ಲ. ಹೆಣ್ಣುಮಗು ಹುಟ್ಟಿದರೆ ನಮ್ಮ ವಂಶ ಉದ್ಧಾರವಾಗುವುದಿಲ್ಲ ಅಥವಾ ನಮ್ಮ ಅಂತ್ಯಕ್ರಿಯೆಗಳನ್ನು ಗಂಡು ಮಗುವೇ ಮಾಡಬೇಕು ಎನ್ನುವ ಅಭಿಪ್ರಾಯಗಳು ಕೆಲವು ಸಮಾಜದಲ್ಲಿನ ಕೆಲವರಿಗೆ ಇರುವಂತಹದ್ದನ್ನು ನಾವು ನೋಡುತ್ತೇವೆ. ಮತ್ತೆ ಇನ್ನೂ ಕೆಲವರಿಗೆ ನಿಗದಿತ ಘಳಿಗೆಯಲ್ಲಿಯೇ ಮಗುವಿನ ಜನನವಾದರೆ ಮಗು ನಂತರದಲ್ಲಿ ರಾಜಕಾರಣಿ, ವಕೀಲ, ವೈದ್ಯ, ಅಧಿಕಾರಿ ಅಥವಾ ಇನ್ನು ಮುಂತಾದ ಹುದ್ದೆಗಳನ್ನು ಅಲಂಕರಿಸಬಹುದು ಎಂಬ ಆಶಯದಿಂದ ultimately, pious obligations ಗಂಡು ಮಗು ಆದರೆ ಆಗುತ್ತದೆ ಎನ್ನುವಂತಹ ಲೆಕ್ಕಾಚಾರಗಳ ಹಿನ್ನೆಲೆಯಲ್ಲಿ. . . .

ನನ್ನ ಶ್ರೀಮತಿಯವರು ವೈದ್ಯರಾಗಿರುವುದರಿಂದ ಅವರ ಸ್ನೇಹಿತ ಪ್ರಸೂತಿ ತಜ್ಞರುಗಳು ನಮ್ಮ ಮನೆಗೆ ಬಂದಾಗ ನಾನು ಸುಮ್ಮನೆ ಅವರುಗಳನ್ನು ಕೇಳುತ್ತಿರುತ್ತೇನೆ. ನನಗೆ ಬಹಳಷ್ಟು ವೈದ್ಯ ಸ್ನೇಹಿತರುಗಳಿದ್ದಾರೆ ಈ ಹಿನ್ನೆಲೆಯಲ್ಲಿಯೂ ಸಹ ನಾನು ಅವರುಗಳನ್ನು ಕೇಳುತ್ತಿರುತ್ತೇನೆ. ಆಗ ಅವರುಗಳು ಕೆಲವು ನಿರ್ದಿಷ್ಟ ದಿನಾಂಕಗಳಂದು ಹಾಗೂ ನಿರ್ದಿಷ್ಟ ಸಮಯದಲ್ಲಿಯೇ ಮಗುವಿನ ಜನನವಾಗಬೇಕೆಂದು ಬಹಳಷ್ಟು ಬೇಡಿಕೆಯಿರುತ್ತದೆ ಎಂಬುದಾಗಿ ಹೇಳಿದರು. ಕೆಲವರು ನಿರ್ದಿಷ್ಟ ಸಮಯದಲ್ಲಿಯೇ caesarean ಮುಖಾಂತರವಾದರೂ ಸರಿ ಮಗುವಿನ ಜನನವಾಗಬೇಕೆಂಬುದಾಗಿ ಕೇಳುತ್ತಾರೆ. ಇವತ್ತಿನ ದಿವಸ ಪೋಷಕರು ಗರ್ಭವು 9 ತಿಂಗಳು 10 ದಿನಗಳನ್ನು ಪೂರ್ಣಗೊಳಿಸಿದೆಯೇ ಅಥವಾ ಇಲ್ಲವೇ ಎಂಬ ಅಂಶವನ್ನು ಗಣನೆಗೆ ತೆಗೆದುಕೊಳ್ಳದೇ ಒಂದು ಖಾಲಿ ಅವಧಿಯ ವ್ಯತ್ಯಾಸವಿದ್ದರೂ ಪರವಾಗಿಲ್ಲ ಶಸ್ತ್ರಚಿಕಿತ್ಸೆಯ ಮೂಲಕ ಮಗುವಿನ ಜನನವಾಗಬೇಕೆಂಬ ಸ್ಥಿತಿ ನಿರ್ಮಾಣವಾಗಿದೆ. ನಿಗದಿತ ಸಮಯದ ನಿಗದಿತ ಘಳಿಗೆಯಲ್ಲಿಯೇ ಮಗುವಿನ ಜನನವಾಗಬೇಕು ಎನ್ನುವಂತಹ ಪ್ರಸಂಗಗಳನ್ನೂ ಸಹ ನಾವು ಕಾಣುತ್ತಿದ್ದೇವೆ. ಆಸ್ಪತ್ರೆಗಳನ್ನು ನಡೆಸುತ್ತಿರುವ ಮಾನ್ಯ ಸದಸ್ಯರಾದ ಶ್ರೀ ಸೀತಾಶಾಸ್ತ್ರಿವರೂ ಸಹ ಹೇಳುತ್ತಿದ್ದಾರೆ. ಈ ವಿಚಾರದಲ್ಲಿ ನಾನು ಹೇಳುವುದಿಷ್ಟೆ ; ಎಲ್ಲಿಯೋ ಒಂದು ಕಡೆ ಈ ರೀತಿಯ ಪ್ರವೃತ್ತಿಯನ್ನು ತಡೆಯಬೇಕೆನ್ನುವ ಹಾಗಿದ್ದರೆ war footingನಲ್ಲಿ ಜನರಲ್ಲಿ ಜಾಗೃತಿಯನ್ನುಂಟು ಮಾಡುವಂತಹ ಕೆಲಸಗಳನ್ನು ಎಲ್ಲಾ ರಾಷ್ಟ್ರವ್ಯಾಪಿ, ರಾಜ್ಯವ್ಯಾಪಿ ಮಾಡುವಂತಹ ಅವಶ್ಯಕತೆಯಿದೆ. ಯಾವ ಘಳಿಗೆಯಲ್ಲಿ ಹುಟ್ಟಿದರೂ ಸಹ ಬದಲಾವಣೆಯನ್ನು ಮಾಡುವಂತಹ ನಮ್ಮ ಕೆಲಸಗಳ ಹಾಗೂ ಬದುಕಿನ ರೀತ್ಯ ಅದು ನಡೆಯುತ್ತದೆ ಎಂಬುದರ ಬಗ್ಗೆ ಹೇಳಬೇಕಾಗಿರುವುದು ಅತ್ಯಂತ ಅವಶ್ಯವಾಗಿದೆ ಎಂದು ನಾನು ಭಾವಿಸಿದ್ದೇನೆ.

ಇದರ ಜೊತೆಗೆ ಅನುಚ್ಛೇದ (k) ನಲ್ಲಿ;

“(k) who is a parent or guardian to provide opportunities for education to his child or, as the case may be, ward between the age of six and fourteen years.”

ಎಂದು ಉಲ್ಲೇಖಿಸಲಾಗಿದೆ. ಅದಕ್ಕಾಗಿಯೇ ಹೇಳುವುದೇನೆಂದರೆ ತಂದೆ-ತಾಯಿಗಳು ಮಕ್ಕಳಿಗೆ ಶಿಕ್ಷಣವನ್ನು ಕೊಡಬೇಕು. ಈ ಬಗ್ಗೆ ಕವಿಯೊಬ್ಬರು “ಮಕ್ಕಳಿಗೆ ತಂದೆ ಬಾಲ್ಯದೊಳ್ ಅಕ್ಕರೆ ವಿದ್ಯೆ ನೇರ್ಪಡೆದಿದ್ದೊಡೆ ಕೊಂದಂ; ಲಕ್ಕಧನವಿರಲು ಕೆಡಗಂ ಚಿಕ್ಕಂದಿನ ವಿದ್ಯೆ ಪೆರಗು ಚೂಡಾರತ್ನ”

ಎಂಬುದಾಗಿ ವ್ಯಾಖ್ಯಾನಿಸಿದ್ದಾರೆ. ನನ್ನ ದೃಷ್ಟಿಯಲ್ಲಿ ವಿದ್ಯೆ ಎಂದು ಹೇಳಿದರೆ ಕೇವಲ ಪ್ರಮಾಣಪತ್ರಗಳಲ್ಲ; “ವಿದ್ಯಾ ದದಾತಿ ವಿನಯಂ ವಿನಯಾದ್ಯಾತಿ ಪಾತ್ರತಾಂ” ಎಂಬುದಾಗಿ ಹೇಳುತ್ತಾರೆ. ಇದರರ್ಥ ವಿದ್ಯೆಯಿಂದ ವಿನಯ ; ವಿನಯದಿಂದ ಗೌರವ ಎಂಬುದಾಗಿರುತ್ತದೆ. ಬಹುಶ: that is the duty of parents. ಇವುಗಳ ಜೊತೆಗೆ ರಾಜ್ಯ ಸರ್ಕಾರಗಳೂ ಸಹ ತಮ್ಮ ಕರ್ತವ್ಯವನ್ನು ನಿಭಾಯಿಸುವಂತಹ ಸ್ಥಿತಿ ಇವತ್ತಿನ ದಿವಸ ನಿರ್ಮಾಣವಾಗಿರುವ ಹಿನ್ನೆಲೆಯಲ್ಲಿ, ಇದನ್ನು ಹೇಳುವಂತಾದರೆ ಅನುಚ್ಛೇದ (45) Directive Principles of State Policy ನಡಿ ಏನು ಹೇಳಿದೆ ಎಂಬುದನ್ನು ಇಲ್ಲಿ ಉಲ್ಲೇಖ ಮಾಡಬಯಸುತ್ತೇನೆ.

“45. The State shall endeavour to provide early childhood care and education for all children until they complete the age of six years.”

That means, in Integrated Child Development Services (ICDS) programmes L.K.G., U.K.G. and early childhood care are taken.

1997 ರಲ್ಲಿ ನಾನು ಈ ಸದನದ ಸದಸ್ಯನಾಗಿ ಒಂದು ವಿಷಯ ಸಮಿತಿಯ ಅಧ್ಯಕ್ಷನಾಗಿ ಸುಮಾರು 397 ಪುಟಗಳನ್ನೊಳಗೊಂಡ ಒಂದು ವರದಿಯನ್ನು ಕೊಟ್ಟಿದ್ದೆನು. ಸುಮಾರು 12 ಲಕ್ಷ ಮೆಟ್ರಿಕ್ ಟನ್‌ನಷ್ಟು ಪ್ರಮಾಣದ ಗೋಧಿಯು ಕೇಂದ್ರ ಸರ್ಕಾರದಿಂದ ಒಂದು ಕಿಲೋಗೆ 4 ರೂಪಾಯಿಯಂತೆ ಸರಬರಾಜಾಗಿದ್ದು, ಅದನ್ನು ಮಾರುಕಟ್ಟೆಯಲ್ಲಿ ಕಿಲೋ ಒಂದಕ್ಕೆ 11-12 ರೂಪಾಯಿಗೆ ಮಾರಾಟ ಮಾಡಲಾಗಿತ್ತು. ಈ ಸಂಬಂಧ ದಾಖಲೆಗಳ ಸಮೇತ ವರದಿಯೊಂದನ್ನು ನಾನು ಅಂದಿನ ದಿನವೇ ಕೊಟ್ಟಿದ್ದೆನು. ಇದರ ಪರಿಣಾಮವಾಗಿ ಇಡೀ ದೇಶದಲ್ಲಿ subsidised rate ನಲ್ಲಿ ಗೋಧಿಯನ್ನು ಸರಬರಾಜು ಮಾಡುತ್ತಿದ್ದರು. ಒಂದು ಹಂತದಲ್ಲಿ ಅಂತಹ ಗೋಧಿಯನ್ನು ಬೇರೆ ಬೇರೆ ಎಲ್ಲಾ ಘೋಕರಿಗಳಿಗೆ, ICDS ಹಾಗೂ ಇನ್ನಿತರೆ ಕಡೆಗಳಲ್ಲಿ ಸರಬರಾಜು ಮಾಡುತ್ತಿದ್ದರು. ಉಪಮೆಟ್ಟದಲ್ಲಿ ಈ ಬಗ್ಗೆ ತೀರ್ಮಾನವನ್ನು ತೆಗೆದುಕೊಂಡು, subsidised rate ನಲ್ಲಿ ಸರಬರಾಜು ಮಾಡಲಾಗುತ್ತಿದ್ದ ಗೋಧಿಯನ್ನು ನಿಲ್ಲಿಸಿ, ಬೇರೆ ರೂಪದಲ್ಲಿ ಇವತ್ತಿಗೂ ಸಹ ಸರಬರಾಜು ಮಾಡುತ್ತಿರುವಂತಹದ್ದನ್ನು ನಾವು ನೋಡುತ್ತಿದ್ದೇವೆ. ಆದರೆ ಇಂದಿಗೂ ಸಹ ನಮ್ಮ ಅಂಗನವಾಡಿಗಳಲ್ಲಿ ಬಾಣಂತಿಯರು, ಗರ್ಭಿಣಿ ಸ್ತ್ರೀಯರು ಅಥವಾ 0-6 ವರ್ಷದೊಳಗಿನ ಮಕ್ಕಳು ಯಾರೇ ಇರಬಹುದು ಅವರುಗಳಿಗೆ ಸಮರ್ಪಕವಾಗಿ ಆ ರೀತಿಯ ಪೌಷ್ಟಿಕ ಆಹಾರದ ಪೂರೈಕೆಯಾಗುತ್ತಿದೆಯೇ ಎಂದು ಹೇಳಿ

ನಾವು ಆತ್ಮ ವಂಚನೆಯನ್ನು ಮಾಡಿಕೊಳ್ಳದೆ ನಾವೇನಾದರೂ ಆ ಸ್ಥಳಗಳಿಗೆ ಭೇಟಿ ನೀಡಿ ಅಲ್ಲಿನ ವಾಸ್ತವಾಂಶಗಳನ್ನು ಪರಿಶೀಲನೆ ಮಾಡಿದರೆ ಸತ್ಯಾಂಶ ತಿಳಿಯುತ್ತದೆ. ಏಕೆಂದರೆ ನಾನು ಆ ಸಮಯದಲ್ಲಿಯೂ ಕೂಡ ರಾಜ್ಯದ ಬೆಂಗಳೂರು, ಶಿವಮೊಗ್ಗ, ಬಳ್ಳಾರಿ, ರಾಯಚೂರು, ತುಮಕೂರು ಮತ್ತು ಕೋಲಾರ ಜಿಲ್ಲೆಗಳಿಗೆ ಭೇಟಿ ನೀಡಿ ಪರಿಶೀಲನೆ ಮಾಡಿದ್ದೇನೆ. ಅಲ್ಲಿನ ಎಲ್ಲಾ ಅಂಗನವಾಡಿಗಳಲ್ಲಿ ಅವರುಗಳು ಹೇಳಿರುವಂತೆ 50-60 ಜನ ಮಕ್ಕಳು, 11 ಜನ ಗರ್ಭಿಣಿಯರು 12 ಜನ ಬಾಣಂತಿಯರ ಲೆಕ್ಕವನ್ನು ತೋರಿಸುತ್ತಾರೆ. ಆದರೆ ಬಹಳಷ್ಟು ಕಡೆ ಅವರುಗಳು ನೀಡಿರುವ ಲೆಕ್ಕಕ್ಕೂ ನೈಜ ಲೆಕ್ಕಕ್ಕೂ ತಾಳೆಯಾಗದೇ ಇರುವಂತಹ ಉದಾಹರಣೆಗಳಿವೆ.

ಡಾ|| ಜಯಮಾಲಾ ರಾಮಚಂದ್ರ(ನಾಮನಿರ್ದೇಶನ):- ಮಾನ್ಯ ಸಭಾಪತಿಯವರೇ, ನಾನು ತಮ್ಮ ಕ್ಷಮೆಯನ್ನು ಕೋರುತ್ತೇನೆ. ರಾಜ್ಯದಾದ್ಯಂತ ಸ್ಥಳಕ್ಕೆ ಭೇಟಿ ನೀಡಿ ಪರಿಶೀಲನೆ ಮಾಡಿದಾಗ ನಾವೂ ಕೂಡ ತಾವು ಉಲ್ಲೇಖಿಸಿರುವ ಅಂಶಗಳನ್ನು ಕಂಡಿದ್ದೇವೆ. ಜನಸಂಖ್ಯೆಯಲ್ಲಿ ಏರಿಕೆ ಕಂಡಿದ್ದರೂ ಸಹ ಹಿಂದೆ ಇದ್ದ ಸಂಖ್ಯೆಗಿಂತ ಇವತ್ತಿರುವ ಮಕ್ಕಳ ಸಂಖ್ಯೆಯಲ್ಲಿ ನಿಜವಾಗಿಯೂ ಪೌಷ್ಟಿಕತೆಯ ಗುಣಮಟ್ಟ ಏರಿಕೆಯಾಗಿದೆ.

(791)16-06-2017 1-40 ಎಂಎಸ್‌ಎಸ್-ಕೆಎಸ್(ಐಕೆ)

ಶ್ರೀಮತಿ ಜಯಮಾಲ ರಾಮಚಂದ್ರ(ಮುಂದು):-

ಮತ್ತು ಸರ್ಕಾರ ಮಾಡುವಂಥದ್ದನ್ನೆಲ್ಲವನ್ನೂ ಕೂಡ ನಾವುಗಳು ಕಣ್ಣಿನಲ್ಲಿ ಕಂಡಿದ್ದೇವೆ. ಹಾಗಿದ್ದಾಗ ಸರ್ಕಾರ ಆ ರೀತಿ ಇಲ್ಲ ಎಂದು ಹೇಳಿದ್ದೆ ಆದರೆ, ಎಲ್ಲಿಯೋ ಒಂದು ಚೂರು ನಮ್ಮ ಮನಸ್ಸಿಗೆ ನೋವು ಅಗುತ್ತದೆ.

ಸಭಾಪತಿಯವರು:- ಸರ್ಕಾರದ ಕಡೆಯಿಂದ ಸಚಿವರು ಉತ್ತರವನ್ನು ಕೊಡುವಂತಹ ಸಮಯದಲ್ಲಿ ಹೇಳುತ್ತಾರೆ.

ಶ್ರೀ ರಮೇಶ್ ಬಾಬು:- ಮಾನ್ಯ ಸಭಾಪತಿಯವರೇ, ಮಾನ್ಯ ವಿ.ಎಸ್.ಉಗ್ರಪ್ಪನವರಿಗೆ ಪೂರಕವಾಗಿ ಆ ಸದನ ಸಮಿತಿ ರಚನೆಯಾಗಿದ್ದು ಆದು ಪೌಷ್ಟಿಕ ಆಹಾರಕ್ಕೆ ಸಂಬಂಧಪಟ್ಟಿದ್ದಲ್ಲ. ನನಗೆ ಗೊತ್ತಿರುವಂತಹ ಮಾಹಿತಿಯ ಪ್ರಕಾರವಾಗಿ ಅಂಗನವಾಡಿ ಆಹಾರ ಪೂರೈಕೆಯಲ್ಲಿ ಅದಂತಹ ಅಕ್ರಮಗಳನ್ನು ಪತ್ತೆ ಹಚ್ಚುವುದಕ್ಕೋಸ್ಕರವಾಗಿ ಶ್ರೀ ವಿ.ಎಸ್.ಉಗ್ರಪ್ಪನವರ ಸಮಿತಿ ರಚನೆಯಾಗಿತ್ತು. ಆ

ಸಮಿತಿಯ ಅಧ್ಯಕ್ಷರಾಗಿ ಶ್ರೀ ವಿ.ಎಸ್.ಉಗ್ರಪ್ಪನವರು ಬಹಳ ವಿಸ್ತೃತವಾದಂತಹ ವಿಶೇಷವಾದಂತಹ ಮತ್ತು ಬಹಳ ಒಳ್ಳೆಯ ಮತ್ತು ಸತ್ಯಾಂಶದಿಂದ ಕೂಡಿದ ವರದಿಯನ್ನು ಸರ್ಕಾರಕ್ಕೆ ಕೊಟ್ಟರು. ಆದರೆ ಬಹಳ ವ್ಯಥೆ ಏನೆಂದರೆ, ಸರ್ಕಾರ ಇವತ್ತಿನವರೆಗೂ ಆ ವರದಿಯ ಮೇಲೆ ಯಾವುದೇ implementation ಮಾಡಿಲ್ಲ. ಇದರ ಬಗ್ಗೆ ಮಾನ್ಯ ವಿ.ಎಸ್.ಉಗ್ರಪ್ಪನವರೇ ಹೇಳಬೇಕಾಗಿದೆ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೇ, ನಮ್ಮ ಸದಸ್ಯರುಗಳು ಅವರವರ ಭಾವನೆಗಳ ರೀತಿಯಲ್ಲಿ ಅವರ ಅಭಿಪ್ರಾಯಗಳನ್ನು ಹೇಳುತ್ತಿದ್ದಾರೆ. ನಾನು ಅದಕ್ಕೆ ಏನೂ ಹೇಳುವುದಕ್ಕೆ ಹೋಗುವುದಿಲ್ಲ. Actually ನಾನು ಅವತ್ತಿನ ದಿವಸ ವಿಷಯ ಸಮಿತಿಯ ಅಧ್ಯಕ್ಷನಾಗಿದ್ದೆ. ಅವತ್ತಿನ ದಿವಸ ಇಲಾಖಾವಾರು ಚರ್ಚೆಯನ್ನು ಸದನದಲ್ಲಿ ಮಾಡದೇ ಇದ್ದಾಗ ಸಮಾಜ ಕಲ್ಯಾಣ ಇಲಾಖೆ, ಮಹಿಳಾ ಮತ್ತು ಮಕ್ಕಳ ಕಲ್ಯಾಣ ಇಲಾಖೆ, ಕಾರ್ಮಿಕ ಇಲಾಖೆ ಈ ಮೂರು ಇಲಾಖೆಗಳು ನಾನು ಅಧ್ಯಕ್ಷನಾಗಿದ್ದ ವಿಷಯ ಸಮಿತಿಯ ವ್ಯಾಪ್ತಿಗೆ ಬರುತ್ತಿತ್ತು. ಆಗ ಪ್ರತಿ-ಗೋಮವಾರದಂದು ಸಮಿತಿಯ ಸಭೆ ನಡೆಯುತ್ತಿತ್ತು. ಆ ಸಭೆಗೆ ಸುಮಾರು 19 ಜನ ಐಎಎಸ್ ಮತ್ತು ಐಪಿಎಸ್ ಅಧಿಕಾರಿಗಳು ಸಮಿತಿಯ ಮುಂದೆ ಬರುತ್ತಿದ್ದರು. ಆ ಹಿನ್ನೆಲೆಯಲ್ಲಿ ವರದಿಯನ್ನು ಸರ್ಕಾರಕ್ಕೆ ಕೊಟ್ಟಿದ್ದೇನೆ ಹೊರತು ವಿಶೇಷವಾದಂತಹ ಸಮಿತಿ ರಚನೆಯಾಗಿ ವರದಿಯನ್ನು ಕೊಟ್ಟಿದ್ದಂಥದ್ದು ಅಲ್ಲ. ನಿನ್ನೆಯ ದಿವಸ ಇಲಾಖೆಯಿಂದ ಕೊಟ್ಟಿರುವಂತಹ ಮಾಹಿತಿಯ ಆಧಾರ ಭಾರತದಲ್ಲಿ 6 ರಿಂದ 59 ತಿಂಗಳಿನ ಮಕ್ಕಳಿನಲ್ಲಿ ರಕ್ತ ಹೀನತೆ 58.4% ಇದೆ. ಕರ್ನಾಟಕ ರಾಜ್ಯದಲ್ಲಿ 60.9% ಇದೆ. ಅಂದರೆ 100 ಜನ ಮಕ್ಕಳಿನಲ್ಲಿ ಅಪೌಷ್ಟಿಕತೆ even today it is around 60%. I know that both the Union and State Governments ಏನಿವೆ ಅವು ಆನೇಕ ಮಕ್ಕಳ ಪರವಾಗಿರತಕ್ಕಂತಹ ಕಾರ್ಯಕ್ರಮಗಳನ್ನು ರೂಪಿಸಿದೆ, ಅದನ್ನು ನಾನು ಇಲ್ಲವೆಂದು ಹೇಳುವುದಿಲ್ಲ. ನನಗೂ ಕೂಡ ಸರ್ಕಾರದ ಕಾರ್ಯಕ್ರಮಗಳು ಗೊತ್ತಿದೆ. ಆದರೆ ಇವತ್ತಿನ ದಿವಸ ಮಕ್ಕಳ ಪೌಷ್ಟಿಕತೆಯ ಕೊರತೆಯನ್ನು ತುಂಬಿಸುವುದರಲ್ಲಿ ಎಷ್ಟು adequate steps ತೆಗೆದುಕೊಳ್ಳುವ ಸಾಧ್ಯತೆ ಇದೆ. ಮಕ್ಕಳು ಆ ವ್ಯಯದಲ್ಲಿ ಅಪೌಷ್ಟಿಕತೆಯಿಂದ ಅವರ ಬೆಳವಣಿಗೆ ಕುಂಠಿತವಾದರೆ ನಂತರ ಅವರು ಹಿರಿಯರಾದ ಮೇಲೆ ಅವರ ಬೆಳವಣಿಗೆ ಸಾಧ್ಯತೆ ಇದೆಯೇ? No, it is highly impossible. ಹಾಗಾಗಿ ನಾನು ಸರ್ಕಾರಕ್ಕೆ ತಮ್ಮ ಮುಖಾಂತರ ಹೇಳುವುದಕ್ಕೆ ಬಯಸುವುದೇನೆಂದರೆ, ಸರ್ಕಾರಗಳು ಅಂದರೆ ಇದು ಕೇವಲ ರಾಜ್ಯ ಸರ್ಕಾರದ ಜವಾಬ್ದಾರಿ ಎಂದು ನಾನು ಹೇಳುವುದಕ್ಕೆ ಹೋಗುವುದಿಲ್ಲ. ಇದರಲ್ಲಿ ರಾಜ್ಯ ಮತ್ತು ಕೇಂದ್ರ ಸರ್ಕಾರ ಎರಡಕ್ಕೂ ಜವಾಬ್ದಾರಿ ಇದೆ. ನಾನು ಆಗಲೇ ಹೇಳಿದ ಹಾಗೆ ಸುಮಾರು

50 ಕೋಟಿ ಮಕ್ಕಳು ಈ ದೇಶದಲ್ಲಿದ್ದಾರೆ. ರಾಜ್ಯದಲ್ಲಿ 2.25 ಕೋಟಿ ಎಷ್ಟು ಮಕ್ಕಳು ಇದ್ದಾರೆ. ಇವತ್ತಿನ ಮಕ್ಕಳೇ ಮುಂದಿನ ದಿನಗಳಲ್ಲಿ ಈ ದೇಶದ ಶಿಲ್ಪಿಗಳು. ಆ ಶಿಲ್ಪಿಗಳನ್ನು ಹೇಗೆ ತೀಡಿ ತಿದ್ದುತ್ತೇವೆ, ಹೇಗೆ ಬೆಳೆಸುತ್ತೇವೆ ಎಂಬುದು ಬಹಳ ಮುಖ್ಯ. ಅವರನ್ನು ಸರಿಯಾಗಿ ಮಾರ್ಗದರ್ಶನ ನೀಡಿ ಬೆಳೆಸಿದ್ದೇ ಆದರೆ, ಮುಂದೆ ಬರುವ ದಿನಗಳಲ್ಲಿ ಅತೀ ಸದೃಢವಾಗಿ ಈ ದೇಶ ಮತ್ತು ಈ ರಾಜ್ಯ ಇರುವುದಕ್ಕೆ ಸಾಧ್ಯತೆ ಇದೆ. ಆ ಹಿನ್ನೆಲೆಯಲ್ಲಿ ಈ ಮಾತುಗಳನ್ನು ಹೇಳುತ್ತಿದ್ದೇನೆ. ಹಾಗಾಗಿ ದಯಮಾಡಿ ನಾನು ಹೇಳುವುದೇನೆಂದರೆ, ನಾವು ಇವತ್ತಿನ ದಿವಸ ಮಕ್ಕಳಿಗೆ ಪೌಷ್ಟಿಕ ಆಹಾರವನ್ನು ಕೊಡತಕ್ಕದ್ದು ಇನ್ನೊಂದು ಕಡೆ ಸದೃಢವಾದ ಮಕ್ಕಳನ್ನು ಬೆಳೆಸುವುದರಲ್ಲಿ ನಮ್ಮ ತಾಯಂದಿರ ಜವಾಬ್ದಾರಿ ಕೂಡ ಇದೆ. ಸರ್ವೇ ಪ್ರಕಾರವಾಗಿ ನಮ್ಮ ದೇಶದಲ್ಲಿ ತಾಯಿ ಎದೆ ಹಾಲನ್ನು ಮಕ್ಕಳಿಗೆ ಕೊಡುವವರು ಎಷ್ಟು ಜನ ಇದ್ದಾರೆಂದರೆ, 55% ತಾಯಂದಿರು ತಮ್ಮ ಮಗುವಿಗೆ ಎದೆ ಹಾಲನ್ನು ಕೊಡುತ್ತಾರೆ. ಇನ್ನು 45% ತಾಯಂದಿರು ತಮ್ಮ ಮಗುವಿಗೆ ಎದೆ ಹಾಲನ್ನು ಕೊಡುತ್ತಿಲ್ಲ. ಅದೇ ರೀತಿಯಲ್ಲಿ ನಮ್ಮ ಕರ್ನಾಟಕ ರಾಜ್ಯದಲ್ಲಿ 54% ತಾಯಂದಿರು ಮಾತ್ರ ತಮ್ಮ ಮಗುವಿಗೆ ಎದೆ ಹಾಲನ್ನು ಕೊಡುತ್ತಿದ್ದಾರೆ, ಇನ್ನು 46% ತಾಯಂದಿರು ತಮ್ಮ ಮಗುವಿಗೆ ಎದೆ ಹಾಲನ್ನು ಕೊಡುತ್ತಿಲ್ಲ. ಬಹುಶಃ ನಾನು ಎಲ್ಲಿಯೋ ಒಂದು ಕಡೆ ಸುಮ್ಮನೆ ಕೇಳಿದೆ. ನನಗೆ ಬಹಳಷ್ಟು ಡಾಕ್ಟರ್‌ಗಳು, ಮಕ್ಕಳ ಚಿಕಿತ್ಸಾ ತಜ್ಞ ವೈದ್ಯರುಗಳು ಸ್ನೇಹಿತರು ಇದ್ದಾರೆ ಅವರು ಬಂದಾಗ ಯಾವ ಕಾರಣಕ್ಕೆ ತಾಯಂದಿರು ತಮ್ಮ ಮಗುವಿಗೆ ಎದೆ ಹಾಲನ್ನು ಕೊಡುವುದಿಲ್ಲವೆಂದು ಕೇಳಿದಾಗ, ಅವರು ಕೆಲವರು ತಮ್ಮ ಮಗುವಿಗೆ ಎದೆ ಹಾಲನ್ನು ಕೊಡುವುದರಿಂದ ತಾಯಿಯ ಸೌಂದರ್ಯದ ಮೇಲೆ ತೊಂದರೆಯಾಗಬಹುದೆಂದು ಚಿಂತನೆ ಮಾಡುವವರಿದ್ದಾರೆ ಎಂದು ಹೇಳಿದರು. ಮತ್ತೆ ಇನ್ನು ಕೆಲವರು ಇಲ್ಲ ಎದೆ ಹಾಲನ್ನು ಕೊಟ್ಟರೆ ತಾಯಿಯ ಆರೋಗ್ಯದ ಮೇಲೆ ದುಷ್ಪರಿಣಾಮವಾಗಬಹುದು ಎನ್ನುವವರಿದ್ದಾರೆ. ಇನ್ನು ಕೆಲವು ತಾಯಂದಿಗೆ ಎದೆ ಹಾಲೇ ಉತ್ಪತ್ತಿ ಆಗದೇ ಇರುವಂಥದ್ದು ಇರುತ್ತದೆ ಎಂದು ಹೇಳುವಂಥದ್ದು ಕೂಡ ಇದೆ.

ಶ್ರೀಮತಿ ಜಯಮ್ಮ:- ಮಾನ್ಯ ಸಭಾಪತಿಯವರೆ, ಹಿಂದೆ ಮಗಳು pregnant ಆದ 5 ತಿಂಗಳು ಇದ್ದಾಗಲೇ ತಾಯಿ ಮನೆಗೆ ಕರೆದುಕೊಂಡು ಹೋಗುವಂತಹ ಪದ್ಧತಿ ಇತ್ತು. ಏಕೆಂದರೆ ಮಗಳು ಮತ್ತು ಮಗಳ ಹೊಟ್ಟೆಯಲ್ಲಿರುವಂತಹ ಮಗು ಚೆನ್ನಾಗಿರಬೇಕೆಂದು ಪೌಷ್ಟಿಕ ಆಹಾರವನ್ನು ಕೊಡುತ್ತಿದ್ದರು. ಅಲ್ಲಿ ಸದೃಢವಾದಂತಹ ಮಗು ಕೂಡ ಹುಟ್ಟುತ್ತಿತ್ತು. ಮಗುವಾದ ಮೇಲೆ ತಾಯಿಗೆ ಎದೆ ಹಾಲು ಕೂಡ ಹೆಚ್ಚಾಗಿ ಬರುತ್ತಿತ್ತು. ಈಗ ಹಸುವಾಗಿರಬಹುದು, ಎಮ್ಮೆಯಾಗಿರಬಹುದು ಅದು ಹಸಿ ಹುಲ್ಲನ್ನು ತಿಂದಾಗ ಸಾಕಷ್ಟು ಹಾಲನ್ನು ಕೊಡುತ್ತದೆ. ಅದೇ ರೀತಿಯಲ್ಲಿ ಯಾವಾಗ ತಾಯಂದಿರು ಪೌಷ್ಟಿಕ ಆಹಾರವನ್ನು ತೆಗೆದುಕೊಳ್ಳುವುದಿಲ್ಲ ಆಗ ತಾಯಿಯಲ್ಲಿ ಎದೆ ಹಾಲು ಕಡಿಮೆಯಾಗುತ್ತದೆ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಬಹಳ ಹಿರಿಯ ಹಾಗೂ ಅನುಭವಿ ತಾಯಿ ಜಯಮ್ಮನವರು.

ಸಭಾಪತಿಯವರು:- ನೆನ್ನೆಯ ದಿವಸ ಅಪರೂಪಕ್ಕೆ 22 ನಿಮಿಷಗಳ ಮೇಲೆ ಇದೇ ವಿಷಯದ ಮೇಲೆ ಮಾತನಾಡಿದ್ದಾರೆ. ಬಹಳ ಚೆನ್ನಾಗಿ ಮಾತನಾಡಿದ್ದಾರೆ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಬಹಳ ಚೆನ್ನಾಗಿ ಮಾತನಾಡಿದ್ದಾರೆ. ನಾನು ಅವರ ಎಲ್ಲಾ ಮಾತುಗಳನ್ನು ಕೇಳಿದ್ದೇನೆ.

ಶ್ರೀಮತಿ ಜಯಮ್ಮ:- ಮಾನ್ಯ ಸಭಾಪತಿಯವರೆ, ಅವಕಾಶವನ್ನು ಕೊಟ್ಟರೆ ಮಾತನಾಡುತ್ತೇನೆ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ನನಗೆ ಆ ತಾಯಿಯ ಮಾತುಗಳನ್ನು ಕೇಳಿದ ಮೇಲೆ ನನ್ನ ಬಾಲ್ಯದ ನೆನಪು ಅಗುತ್ತಿತ್ತು. ನನ್ನ ತಾಯಿಗೆ ನಾನು ಮೊದಲೆಯ ಮಗ. I had a sister who is no more now. ಹಾಗಾಗಿ ನಾನೊಬ್ಬನೇ.

ಶ್ರೀ ಬಸವರಾಜ ಎಸ್.ಹೊರಟ್ಟಿ:- ಮಾನ್ಯ ಸಭಾಪತಿಯವರೆ, ಮಾನ್ಯ ವಿ.ಎಸ್.ಉಗ್ರಪ್ಪನವರು ಅವರ ತಾಯಿಗೆ ಮೊದಲನೆಯ ಮಗನಾ?

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಮಾನ್ಯ ಬಸವರಾಜ ಎಸ್.ಹೊರಟ್ಟಿಯವರೆ ನಿಮಗೆ ನಮ್ಮ ಮಾತಿನ ಮೇಲ್ಮೈ ನಂಬಿಕೆ, ವಿಶ್ವಾಸ ಇರುವುದಿಲ್ಲ. ಅದುದರಿಂದ ದಯವಿಟ್ಟು ಕುಳಿತುಕೊಳ್ಳಿ.

ಶ್ರೀ ಬಸವರಾಜ ಎಸ್.ಹೊರಟ್ಟಿ:- ಮಾನ್ಯ ಸಭಾಪತಿಯವರೆ, ಮೊದಲನೆಯ ಮಗುವಾಗಿದ್ದರೆ ಬಹಳ ಪ್ರೀತಿ ಇರುತ್ತದೆ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಮಾನ್ಯ ಬಸವರಾಜ ಎಸ್.ಹೊರಟ್ಟಿಯವರೆ please...brother...

ಶ್ರೀಮತಿ ಜಯಮ್ಮ:- ಮಾನ್ಯ ಸಭಾಪತಿಯವರೆ, ಎಷ್ಟೇ ಮಕ್ಕಳಿದ್ದರೂ ಕೂಡ ಯಾವ ಮಗುವಿನ ಮೇಲೆಯೂ ತಂದೆ ತಾಯಿಗೆ ಪ್ರೀತಿ ಕಡಿಮೆಯಾಗುವುದೇ ಇಲ್ಲ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೇ, ಒಬ್ಬೊಬ್ಬರು ಒಂದೊಂದು ರೀತಿಯಲ್ಲಿ ಹೇಳುತ್ತಾರೆ. ತಂದೆಗೆ ಮಗನ ಮೇಲೆ ಬಹಳ ಪ್ರೀತಿ. ಇನ್ನು ಕೆಲವರು ಕೊನೆಯ ಮಗುವಿನ ಮೇಲೆ ತಾಯಿಗೆ ಬಹಳ ಪ್ರೀತಿ ಎಂದು ಹೇಳುತ್ತಾರೆ. ಇನ್ನು ಕೆಲವರು ತಂದೆಗೆ ಹೆಣ್ಣು ಮಕ್ಕಳ ಮೇಲೆ ಹೆಚ್ಚಿನ ಪ್ರೀತಿ ಎಂದು ಹೇಳುತ್ತಾರೆ. ತಾಯಂದಿರಿಗೆ ಗಂಡು ಮಕ್ಕಳ ಮೇಲೆ ಅತೀ ಪ್ರೀತಿ ಎಂದು ಹೇಳುತ್ತಾರೆ. ಆದರೆ ನನ್ನ ದೃಷ್ಟಿಯಲ್ಲಿ ತಾಯಿ-ತಂದೆಗೆ ಒಂದನೇ ಮಗುವಾಗಲಿ ಹತ್ತನೇ ಮಗುವಾಗಲಿ ಎಲ್ಲರಿಗೂ ಒಂದೇ ಪ್ರೀತಿ. ಎಲ್ಲರೂ ಒಂದೇ ಎನ್ನುವ ಭಾವನೆ ಅವರಲ್ಲಿರುತ್ತದೆ.

ಶ್ರೀಮತಿ ಜಯಮ್ಮ:- ಮಾನ್ಯ ಸಭಾಪತಿಯವರೇ, ನಾನು 9ನೇ ಮಗು ಆದರೆ ಎಲ್ಲ ಮಕ್ಕಳು ಮೇಲೆಯೂ ನಮ್ಮ ತಂದೆ ತಾಯಿಗೆ ಪ್ರೀತಿ ಇತ್ತು.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೇ, ಏಕೆಂದರೆ ಶ್ರೀಮತಿ ಜಯಮ್ಮನವರು ಶ್ರೀಕೃಷ್ಣನ ವಂಶಸ್ಥರು. ಹಾಗಾಗಿ 9ನೇ ಸೃಷ್ಟಿ ಹಾಗಾಗಿ ತಮ್ಮ ಮೂಲಕ ಹೇಳುವುದೇನೆಂದರೆ, ಇವತ್ತಿನ ದಿವಸ ಶ್ರೀ ಕೃಷ್ಣನ ಕಾಲದಲ್ಲಿ ಅದಂತಹ ಪ್ರಯೋಗವಾಗುವುದು ಬೇಡ. ಅದೇ ಪ್ರಯೋಗವನ್ನು ಬಿಹಾರದಲ್ಲಿ ಶ್ರೀ ಲಾಲೂ ಪ್ರಸಾದ್ ಯಾದವ್‌ರವರು ಮಾಡಿದ್ದಾರೆ. ಅದನ್ನು ನೆನಪು ಮಾಡಿಕೊಂಡೆ ಅಷ್ಟೇ. ಆದರೆ ಜನಸಂಖ್ಯಾ ಸ್ಪೋಟದಲ್ಲಿ ಅಗಿರುವಂತಹ ಇಡೀ ವಿಶ್ವದಲ್ಲಿ ಸುಮಾರು 700 ಕೋಟಿ ಜನ ಸಂಖ್ಯೆ ಇರುವಂಥದ್ದರಲ್ಲಿ ನಮ್ಮ ದೇಶದಲ್ಲಿ 130 ಕೋಟಿ ಜನಸಂಖ್ಯೆ ಇದೆ. ಏನಾದರೂ ಅಷ್ಟಮಿ, ನವಮಿ ಗರ್ಭವನ್ನು ಧರಿಸತಕ್ಕಂತಹ ಪರಿಸ್ಥಿತಿ ಈಗಲೂ ಆದರೆ ನಾವು ಎಷ್ಟು ಕೋಟಿ ಜನಸಂಖ್ಯೆಯಾಗಬಹುದು ಎನ್ನುವಂತಹ ಅರಿವನ್ನು ನಾವು ಇಟ್ಟುಕೊಂಡು ಈ ಸದನ ಮುಖಾಂತರ ಇಡೀ ಸಮಾಜವನ್ನು ವಿನಂತಿ ಮಾಡಿಕೊಳ್ಳುವುದಕ್ಕೆ ಬಯಸುವುದೇನೆಂದರೆ, ಬಹುಶಃ ಒಂದು ಮಗುವಿಗೆ ಸೀಮಿತವಾದರೆ ಅಥವಾ ಆರತಿಗೊಂದು, ಕೀರ್ತಿಗೊಂದು ಮಗು ಎಂದು ಎರಡು ಮಗು ಇರಲೇಬೇಕೆಂದು ಹಿರಿಯರು ಹೇಳುತ್ತಾರೆ. ಇಬ್ಬರು ಕೀರ್ತಿಗೆ ಇರತಕ್ಕಂಥವರು. ಆದರೆ ಒಂದು ಹೆಣ್ಣು ಮಗು ಮತ್ತು ಒಂದು ಗಂಡು ಮಗುವಿಗೆ ಸೀಮಿತವಾಗುವಂತಹ ವ್ಯವಸ್ಥೆಯನ್ನು ತರತಕ್ಕಂತಹ ದಿಕ್ಕಿನಲ್ಲಿ ಮಾನಸಿಕ ಸಿದ್ಧತೆಯನ್ನು ಮಾಡಿಕೊಳ್ಳಬೇಕಾಗುತ್ತದೆ. ಸಮಾಜದಲ್ಲಿ ರಾಜ್ಯ ಸರ್ಕಾರಗಳಿರಬಹುದು, ಕೇಂದ್ರ ಇರಬಹುದು, ಮಠಮಾನ್ಯಗಳಿರಬಹುದು ಅಥವಾ ವಿಚಾರವಂತ ಸಂಘ ಸಂಸ್ಥೆಗಳಿರಬಹುದು ಆ ದಿಕ್ಕಿನಲ್ಲಿ ಮಾಡುವಂಥದ್ದು ಸೂಕ್ತ.

(792) 16.06.2017 01.50 SV-KS(AK)

(ಸಭಾಪತಿಯವರ ಉಪಸ್ಥಿತಿ)

ಸಭಾಪತಿಯವರು:- ಮಾನ್ಯ ಉಗ್ರಪ್ಪನವರೆ, ತಾವು ಮಾತನಾಡಲು ಪ್ರಾರಂಭಿಸಿ 30 ನಿಮಿಷಗಳಾಯಿತು. ನಾನು ಬರೆದುಕೊಂಡಿದ್ದೇನೆ. ತಮಗೆ ಮಾತನಾಡಲು ಇನ್ನೂ ಎಷ್ಟು ಕಾಲಾವಕಾಶ ಬೇಕು? ನನಗೇನು urgency ಇಲ್ಲ. ತಾವು ಎಷ್ಟು ಹೊತ್ತು ಮಾತನಾಡುತ್ತೀರಿ ಎಂದು ತಿಳಿಸಿದರೆ, ನಾನು ಅದಕ್ಕೆ ತಯಾರಾಗಬೇಕು. ಅದಕ್ಕಾಗಿ ಕೇಳುತ್ತಿದ್ದೇನೆ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಈಗ ಎಷ್ಟು ಹೊತ್ತು ಮಾತನಾಡಿದ್ದೀನೋ, ಅಷ್ಟು ಹೊತ್ತು ಬೇಕು.

ಸಭಾಪತಿಯವರು:- ಸಭೆ ಒಪ್ಪುವುದಾದರೆ ನನ್ನದೇನೂ ಅಭ್ಯಂತರವಿಲ್ಲ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಎರಡು ಗಂಟೆಗೆ ಮುಗಿಸುತ್ತೇನೆ. ನಾನು ನನ್ನ ಬಾಲ್ಯವನ್ನು ಜ್ಞಾಪಕ ಮಾಡಿಕೊಂಡ ಕಾರಣವೇನೆಂದರೆ ಮೊದಲನೆಯ ಮಗುವಿನ ಪ್ರಸೂತಿಗಾಗಿ ಯಾವಾಗಲೂ ಹೆಣ್ಣುಮಗಳನ್ನು ತವರಿನವರು ಕರೆದುಕೊಂಡು ಹೋಗುವುದು ಸಹಜ. ಆದರೆ ಇಂದಿನ ದಿನಗಳಲ್ಲಿ ಮದುವೆಯಾದ ಮೇಲೆ ಮಾವನ ಮನೆಯೂ ಇಲ್ಲ; ತವರು ಮನೆಯೂ ಇಲ್ಲ ಎನ್ನುವ ಪ್ರವೃತ್ತಿಯನ್ನು ಕಾಣುತ್ತೇವೆ. Joint Family concept ಕೂಡ ಇಂದು ನಶಿಸುತ್ತಿದೆ.

ಶ್ರೀಮತಿ ಜಯಮ್ಮ:- ಮಾನ್ಯ ಸಭಾಪತಿಯವರೆ, ನಾನು 60 ಜನರಿದ್ದಂತಹ ಅವಿಭಕ್ತ ಕುಟುಂಬದಿಂದ ಬಂದಿರುತ್ತೇನೆ.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಇಂದು ಹೆರಿಗೆಯಾದ ತಕ್ಷಣ ಹೆಣ್ಣುಮಕ್ಕಳು ತಣ್ಣೀರನ್ನು ಕುಡಿಯುವುದನ್ನು ನೋಡುತ್ತೇವೆ. ಹೆರಿಗೆಯಾದ ತಕ್ಷಣವೇ ಬೇಕಾದಲ್ಲಿಗೆ ಹೋಗುತ್ತಾರೆ. ನಾವು ಹುಡುಗರಾಗಿದ್ದಾಗ ಹೆಣ್ಣುಮಕ್ಕಳಿಗೆ ಹೆರಿಗೆಯಾದ ನಂತರ ಹೊಟ್ಟೆಗೆ ಬಟ್ಟೆಯನ್ನು ಕಟ್ಟುತ್ತಿದ್ದರು. ಅವರು ಊಟ ಮಾಡುವಾಗ ಬಿಸಿ ಬಿಸಿಯಾದ ರಾಗಿಮುದ್ದೆಯನ್ನೋ ಅಥವಾ ಬಿಸಿ ಬಿಸಿ ಅನ್ನವನ್ನೋ ಬಡಿಸುತ್ತಿದ್ದರು. ಅವರು ಮಲಗುವಾಗ ಬೆಚ್ಚಗಿರಬೇಕು ಎನ್ನುವ ಕಾರಣಕ್ಕಾಗಿ ಭತ್ತದ ಹುಲ್ಲಿನ ಮೇಲೆ ಹಾಸಿಗೆಯನ್ನು ಹಾಕುತ್ತಿದ್ದರು. ಇಂದಿನ ದಿನಮಾನದಲ್ಲಿ ಇವುಗಳನ್ನೇನನ್ನೂ ನಾವು ಕಾಣುವುದಿಲ್ಲ. ಮಗುವಿಗೆ ಒಂಭತ್ತು ಅಥವಾ ಹನ್ನೊಂದು ತಿಂಗಳುಗಳು ತುಂಬುವವರೆವಿಗೂ ತವರಿನವರು ಬಾಣಂತನ ಮಾಡಿ ಮಗುವನ್ನು ಬೆಳೆಸಿ ಪತಿಯ ಮನೆಗೆ ಕಳುಹಿಸುತ್ತಿದ್ದರು. ಆಗಿನ ಕಾಲದಲ್ಲಿ ಮದುವೆಯ ಸಂದರ್ಭದಲ್ಲಿ ಇಂದಿನ ದಿನಗಳಂತೆ 10 ಲಕ್ಷ, ಕೋಟಿ, 5 ಕೋಟಿ ಈ ರೀತಿಯ ವರದಕ್ಷಿಣೆಯನ್ನು ಪಡೆಯುವಂತಹ ಪದ್ಧತಿ ಇರಲಿಲ್ಲ. ಮದುವೆಯಾಗಿ ಹೋಗುವ ಸಂದರ್ಭದಲ್ಲಿ ಹೆಣ್ಣುಮಗಳಿಗೆ

ಆಸರೆಯಾಗುವಂತೆ ಒಂದು ಹಸುವನ್ನೋ ಅಥವಾ ಒಂದು ಎಮ್ಮೆಯನ್ನೋ ತವರಿನ ಕಾಣಿಕೆಯಾಗಿ ಕಳುಹಿಸುವುದನ್ನು ನನ್ನ ಹಳ್ಳಿಯಲ್ಲಿ ನಾನೇ ಸ್ವತಃ ಕಣ್ಣಾರೆ ನೋಡಿರುತ್ತೇನೆ. ಬಾಣಂತನ ಮುಗಿದ ಮೇಲೆ ತೊಟ್ಟಿಲು ಸಮೇತವಾಗಿ ಕಳುಹಿಸಿಕೊಡುವಂತಹ ಪದ್ಧತಿಯೂ ಇತ್ತು.

ಶ್ರೀಮತಿ ಜಯಮ್ಮ:- ಮಾನ್ಯ ಸಭಾಪತಿಯವರೆ, ತೊಟ್ಟಿಲು, ಬಟ್ಟಲು ಮತ್ತು ಒಳಲೆ ಈ ಮೂರನ್ನೂ ಕೊಡುತ್ತಿದ್ದರು.

ಶ್ರೀ ವಿ.ಎಸ್.ಉಗ್ರಪ್ಪ:- ಮಾನ್ಯ ಸಭಾಪತಿಯವರೆ, ಬಜೆ ಮತ್ತು ಜಾಯಿಕಾಯಿಯನ್ನು ತೇಯ್ದು ತಾಯಿಯ ಹಾಲಿನೊಂದಿಗೆ ಬೆರೆಸಿ ಮಗುವಿನ ನಾಲಿಗೆಯ ಮೇಲಿಡುತ್ತಿದ್ದರು. ಜೀರ್ಣಶಕ್ತಿಯು ವೃದ್ಧಿಸುತ್ತದೆ ಮತ್ತು ಬುದ್ಧಿಮತ್ತೆ ಹೆಚ್ಚುತ್ತದೆ ಎಂಬ ಎರಡು ಕಾರಣಕ್ಕಾಗಿ ಆ ರೀತಿ ಮಾಡುತ್ತಿದ್ದರು.

ನಾನು ಈ ಸಂದರ್ಭದಲ್ಲಿ cow slaughter ಬಗ್ಗೆ ಹೋಗುವುದಿಲ್ಲ. ನಮ್ಮ ಪೂರ್ವಿಕರ ದೂರದೃಷ್ಟಿ ಮತ್ತು ಚಿಂತನಾಲಹರಿ ಎಷ್ಟರ ಮಟ್ಟಿಗೆ ಇತ್ತೆಂದರೆ ಸಮ ಮಕ್ಕಳು ಅಥವಾ ಮೊಮ್ಮಕ್ಕಳು ಅತ್ಯಂತ ಆರೋಗ್ಯಕರವಾಗಿರಬೇಕು; ಅತ್ಯಂತ ಸದೃಢರಾಗಿರಬೇಕು; ಅತ್ಯಂತ ಬುದ್ಧಿವಂತ ಮಕ್ಕಳಾಗಬೇಕು ಎಂಬ ಉದ್ದೇಶವಿರುತ್ತಿತ್ತು. ನಾನು ಇದನ್ನು ಹೇಳುವ ಸಂದರ್ಭದಲ್ಲಿ ಅನೇಕ ಬಾರಿ ನನ್ನ ತಲೆಗೆ ಯೋಚನೆ ಬರುತ್ತದೆ. ಅಯೋಧ್ಯೆಯಲ್ಲಿ ಶ್ರೀರಾಮ ಹುಟ್ಟಿದ ಜಾಗ ಎಂದು ಹೇಳಲಾಗುತ್ತದೆ; ಆದರೆ ಶ್ರೀರಾಮ ಕೌಸಲ್ಯಿಯ ತವರು ಮನೆಯಲ್ಲಿ ಹುಟ್ಟಿರಬೇಕಾಗಿತ್ತು ಎಂದು ನನಗೆ ಅನಿಸುತ್ತದೆ. ಅಂದಿನ ಪರಿಸ್ಥಿತಿಯಲ್ಲಿ ಮೊದಲನೆಯ ಮಗು ಅಷ್ಟನ ಮನೆಯಲ್ಲಿ ಹುಟ್ಟುವುದನ್ನು ಕಾಣುತ್ತಿರಲಿಲ್ಲ. ಎರಡೋ ಮೂರೋ ಮಕ್ಕಳು ಆದ ನಂತರ ತವರು ಮನೆಯವರಿಗೆ ಕಷ್ಟವಾಗುವುದೆಂದು ಹೇಳಿ ಗಂಡನ ಮನೆಯಲ್ಲಿ ಹರಿಗೆ ಆಸುವಂತೆ ಮಾಡುತ್ತಿದ್ದರು. Even after 70 years of independence, are we in a position to safeguard the interest of children and women ಎಂದು ನಾನು ಹೇಳುವುದಕ್ಕೆ ಬಯಸುತ್ತೇನೆ. ಇಂದು ದೇಶವ್ಯಾಪಿ ಇರುತ್ತಾಂತಹ ಪರಿಸ್ಥಿತಿಯನ್ನು ನೋಡಿದರೆ, ಇದು ಅತ್ಯಂತ ನಿರಾಶಾದಾಯಕ ವಿಚಾರವಾಗಿದೆ. “ಬೆಳೆಯುವ ಪೈರು ಮೊಳಕೆಯಲ್ಲಿ” ಎಂಬ ನಾಣ್ಯಡಿಯಂತೆ ಬೆಳೆಯುವ ಮನುಷ್ಯ, ಅವನಲ್ಲಿರುವ ಪ್ರತಿಭೆಯ ಭವಿಷ್ಯವು ಅವನಿಗೆ ಬಾಲ್ಯಾವಸ್ಥೆಯಲ್ಲಿ ಸಿಗುವಂತಹ ಸೌಲಭ್ಯಗಳ ಮೇಲೆ ನಿರ್ಮಿತವಾಗುತ್ತವೆ. ಆ ದಿಕ್ಕಿನಲ್ಲಿ ಸರ್ಕಾರ ಮತ್ತು ಕುಟುಂಬಗಳೂ ಸಹ ಹೆಚ್ಚು ಒತ್ತನ್ನು ಕೊಡಬೇಕು.

ಮಾನ್ಯ ಸಭಾಪತಿಯವರೇ, ಸಂವಿಧಾನದಲ್ಲಿ ಅನೇಕ ಪ್ರಾವಿಷನ್‌ಗಳಿವೆ. ಉದಾಹರಣೆಗೆ Article 21ರಲ್ಲಿ ‘Protection of Life and Liberty’ ಅಡಿಯಲ್ಲಿ ದೇಶಾದ್ಯಂತ ಬಡತನ ರೇಖೆಯ ಕೆಳಗಿರುವಂತಹವರಿಗೆ ಇವತ್ತಿಗೂ ಸಹ ರಕ್ಷಣೆ ಸಿಗುತ್ತಿಲ್ಲ ಎಂಬುದನ್ನು ನಾವು ಗಮನಿಸಬೇಕು. ಹಿಂದೆಯೂ ಸಹ ಇದರ ಬಗ್ಗೆ ಒಂದು ವರದಿಯನ್ನು ಕೊಟ್ಟಿದ್ದೇನೆ. ಬೆಂಗಳೂರಿನ ರೈಲು ನಿಲ್ದಾಣದಿಂದ ಹಿಡಿದು ಮಲ್ಯ ಆಸ್ಪತ್ರೆಯವರೆವಿಗೂ ಬೆಳಿಗ್ಗೆ ಮತ್ತು ಸಂಜೆ ಹೋಗಿ ನೋಡಿದರೆ ಮೂರು ರೀತಿಯ categoryಯ ಜನರನ್ನು ಕಾಣುವುದಕ್ಕೆ ಸಾಧ್ಯವಿದೆ. ಹಾಲು ಕುಡಿಯುವಂತಹ ಹಸುಗೂಸುಗಳನ್ನು ಎತ್ತಿಕೊಂಡು ಭಿಕ್ಷಾಟನೆ ಮಾಡುತ್ತಿರುತ್ತಾರೆ. ಇದು ಕಡಿಮೆಯಾಗಿದೆ. ಏಳೆಂಟು ವರ್ಷಗಳಾದ ಮೇಲೆ ಗಂಡು ಮಕ್ಕಳನ್ನು ಪಿಕ್‌ಪಾಕೆಟ್ ಮಾಡುವುದಕ್ಕೆ ಸಣ್ಣಪುಟ್ಟ ಅಪರಾಧಗಳನ್ನೆಸಗುವುದಕ್ಕೆ ಬಳಸಿಕೊಳ್ಳುತ್ತಾರೆ. ಇನ್ನೊಂದು ಅಂಶವನ್ನು ಮಾನ್ಯ ಸಚಿವರು ಗಮನಿಸಬೇಕು. ಬೆಂಗಳೂರಿನ ಹೆಬ್ಬಾಳ ಫ್ಲೈಓವರ್‌ನ ಕೆಳಗಡೆ ಮತ್ತು ರಿಂಗ್ ರೋಡ್‌ನ ಬಳಿಯಲ್ಲಿ ರಾತ್ರಿ ವೇಳೆಯಲ್ಲಿ ಎಷ್ಟು ಜನ ಮಹಿಳೆಯರು ವೇಶ್ಯಾವಾಟಕಿಗಾಗಿ ಕಾಯುತ್ತಿರುತ್ತಾರೆ. ದೊಡ್ಡವರಾದ ಮೇಲೆ ಹೆಣ್ಣುಮಕ್ಕಳನ್ನು ವೇಶ್ಯಾವಾಟಕಿಗೆ ಬಳಸಿಕೊಳ್ಳಲಾಗುತ್ತದೆ. ಗಂಡು ಮಕ್ಕಳನ್ನು ಪಿಕ್‌ಪಾಕೆಟ್ ಮುಂತಾದ ಅಪರಾಧಗಳಿಗೆ ಬಳಸಿಕೊಂಡರೂ ಸಹ ಅವರಿಗೆ ಸಿಗುವುದು 25% ಮಾತ್ರ. ಉಳಿದ 75% ದಂಧೆ ನಡೆಸುವಂತಹ anti-social elements ಗೆ ಹೋಗುತ್ತದೆ.

ಮಾನ್ಯ ಸಭಾಪತಿಯವರೇ, ನನ್ನ ಜೀವನದಲ್ಲಿ ಅತ್ಯಂತ ನೋವಿನ ಎರಡು ಘಟನೆಗಳನ್ನು ನೋಡಿದ್ದೇನೆ. ಅದರಲ್ಲಿ ಒಂದು ಬೆಡದಿಯ ಕಿಶೋರ್ ಎನ್ನುವ ಹುಡುಗನ ಪ್ರಕರಣ. ಟಿವಿ-9ನವರು ಅತ್ಯಂತ ಹೆಚ್ಚು ಒತ್ತು ಕೊಟ್ಟು ಆ ಹುಡುಗನ ಮೇಲೆ ಗಮನ ಹರಿಸಿದ್ದರು. ತಂದೆ ಇಲ್ಲದ ಹಿಂದುಳಿದ ವರ್ಗವಾದ ನಾಯ್ಕರಿಗೆ ಸಮಾಜಕ್ಕೆ ಸೇರಿದಂತಹ ಹುಡುಗ ಪಿ.ಯು.ಸಿ. ವಿದ್ಯಾಭ್ಯಾಸವನ್ನು ಮಾಡುತ್ತಿದ್ದನು. ಹುಡುಗನನ್ನು ಲೈಂಗಿಕ ಅಲ್ಪಸಂಖ್ಯಾತರು ಶಿವಾಜಿನಗರದ ಭಾಗದಿಂದ ಕರೆದುಕೊಂಡು ಹೋಗಿ ಉಶವಂತಪುರದಲ್ಲಿ ಕೈಕಾಲುಗಳನ್ನು ಕಟ್ಟಿಹಾಕಿ ಅವನಿಗೆ ಊಟ-ತಿಂಡಿ ಕೊಡದೆ ಚಾಕುವಿನಿಂದ ಮುರ್ಮುಂಗವನ್ನು ಕತ್ತರಿಸಿ ಅಲ್ಲಿಗೆ ಕಾದ ಎಣ್ಣೆಯನ್ನು ಮತ್ತು ವೀಳೈದೆಲೆಯನ್ನು ಹಾಕಿ ಒಣಗಿಸಲು ಪ್ರಯತ್ನಿಸುತ್ತಾರೆ.

793)/16-6-2017/RC-GR/2-00

(ಸಭಾಪತಿಯವರ ಉಪಸ್ಥಿತಿ)

ಶ್ರೀ ವಿ.ಎಸ್.ಉಗ್ರಪ್ಪ(ಮುಂದು):-

ಅದರ ಬಗ್ಗೆ ನಮ್ಮ ಕಮಿಟಿಯಿಂದ ತಪಾಸಣೆ ನಡೆಸಿ ಒಂದು ಕೇಸನ್ನು ರಿಜಿಸ್ಟರ್ ಮಾಡಿಸಿ, ಆ ರೀತಿ ಮಾಡಿದಂತವರು ಯಾರಿದ್ದಾರೆ, ಅವರು ಜೈಲಿಗೆ ಹೋಗಿದ್ದಾರೆ. ಆದರೆ ಆ ಹುಡುಗನಿಗೆ ಇವತ್ತು ಪುನಃ ಪುರುಷತ್ವವನ್ನು ತರುವುದಕ್ಕೆ ನಮ್ಮ ಟಿ.ವಿ.9 ಅವರ ಸಹಯೋಗದೊಂದಿಗೆ ನಿಮ್ಮಾನ್ಸ್ ಆಸ್ಪತ್ರೆಯಲ್ಲಿ ಕಳೆದ ಮೂರು ತಿಂಗಳಿನಿಂದ ಮೆಡಿಕಲ್ ಟ್ರೀಟ್‌ಮೆಂಟ್ ನಡೆಯುತ್ತಿದೆ. ಮಾನ್ಯ ಮುಖ್ಯಮಂತ್ರಿಗಳಲ್ಲಿ ಈ ವಿಷಯದ ಬಗ್ಗೆ ವಿನಂತಿ ಮಾಡಿಕೊಂಡೆ, ಮಾನ್ಯ ಮುಖ್ಯಮಂತ್ರಿಗಳು ಎರಡು ಲಕ್ಷ ರೂಪಾಯಿಗಳನ್ನು ಮುಖ್ಯ ಮಂತ್ರಿಯವರ ಪರಿಹಾರ ನಿಧಿಯಿಂದ ಬಿಡುಗಡೆ ಮಾಡಿದ್ದಾರೆ. ಅದೇ ರೀತಿ ರಾಯಚೂರಿನಲ್ಲಿ ಒಬ್ಬ ಹುಡುಗನಿಗೆ ತಾಯಿ ಇಲ್ಲ, ತಂದೆ ಇದ್ದಾರೆ. ಅವನನ್ನು ಸಹ ಲಿಂಗತ್ವ ಅಲ್ಪ ಸೌಖ್ಯಾತರು ಕಿಡ್ನಾಪ್ ಮಾಡಿಕೊಂಡು ಹೋಗಿ ಬೆಂಗಳೂರು, ಗೋವಾ, ಮಂತ್ರಾಲಯ, ಇಲ್ಲಿಲ್ಲಾ ಭಿಕ್ಷುಟನೆ ಮಾಡಿಸಿ ಲಕ್ಷಾಂತರ ರೂಪಾಯಿ ಹಣವನ್ನು ಕ್ರಾಡೀಕರಿಸಿ ಅವನ ಲಿಂಗವನ್ನು ಆಪರೇಷನ್ ಮಾಡುವಂಥದ್ದಕ್ಕೆ ಬಾಂಬೆಯಲ್ಲಿ ಒಂದು ಆಸ್ಪತ್ರೆಯನ್ನು ಬುಕ್ ಮಾಡಿರುತ್ತಾರೆ. ಒಂದು ಕಡೆ ಮಕ್ಕಳಿಗೆ ಯಾವ ರೀತಿಯಾದಂತಹ ಹಿಂಸೆಯನ್ನು ಕೊಡುತ್ತಾರೆ ಎಂದು ಯೋಚಿಸುವುದಕ್ಕೂ ಸಹ ಆಗದೆ ಇರುವಂತಹ ಸ್ಥಿತಿ ಇದೆ. ನನ್ನ ದೃಷ್ಟಿಯಲ್ಲಿ ಮಕ್ಕಳು ಅತ್ಯಂತ ಪವಿತ್ರವಾಗಿರುವಂತಹವರು. ಅನೇಕರು ಮಕ್ಕಳು ದೇವರಿಗೆ ಸಮಾನವೆಂದು ಹೇಳುತ್ತಾರೆ. ಆ ದೇವರಿಗೆ ಸಮಾನವಾಗಿರುವಂತಹ ಮಕ್ಕಳ ರಕ್ಷಣೆಯನ್ನು ಮಾಡುವಂತಹ ಸ್ಥಿತಿಯಲ್ಲಿ ಏನೂ ಹಾಗೆಯೇ ಇಲ್ಲವೆಂದು ನಾನು ಹೇಳುವುದಕ್ಕೆ ಹೋಗುವುದಿಲ್ಲ. ಆದರೆ ನಮ್ಮ ದೇಶದಲ್ಲಿ ಎಷ್ಟು ಆಗಬೇಕಾಗಿತ್ತೋ ಅಷ್ಟು ಆಗಿಲ್ಲ ಎಂದು ಬಹಳ ನೋವಿನಿಂದ ಹೇಳಬಯಸುತ್ತೇನೆ.

ಸಂವಿಧಾನದ ಆರ್ಟಿಕಲ್ 23ನಲ್ಲಿ “Prohibition of traffic in human beings and forced labour” ಎಂದು ಹೇಳುತ್ತಾರೆ. Further, it reads thus:

(1) Traffic in human beings and begar and other similar forms of forced labour are prohibited and any contravention of this provision shall be an offence punishable in accordance with law.

ಇವತ್ತಿಗೂ ಸಹ ದೇಶದಲ್ಲಿ trafficking ನಡೆಯುತ್ತಿದೆ. Missing and kidnapping ನಡೆಯುತ್ತಿದೆ. ಆದರೆ ಪೊಲೀಸ್ ಇವತ್ತಿನವರೆಗೂ ಸಹ ಅದರ ಬಗ್ಗೆ ತಲೆ ಕೆಡಿಸಿಕೊಳ್ಳದೆ ಇರುವಂಥದ್ದು ಮೆಜಾರಿಟಿ ಕೇಸಸ್ ಇವೆ. ಅದೇ ರೀತಿ ಆರ್ಟಿಕಲ್ 17ರ ಕೆಳಗಡೆ ಯಾವುದೇ

ರಿತಿಯಾದಂತಹ untouchability practice ಮಾಡುವಂತಿಲ್ಲ. ಆ ಮಗು Scheduled Castes ಗೆ ಸೇರಿದೆ, ಆ ಮಗು Scheduled Tribes ಗೆ ಸೇರಿದೆ, ಆ ಮಗು Minorities ಗೆ ಸೇರಿದೆ ಎನ್ನುವಂತಹ ಬೇಧ ಭಾವವು ಇವತ್ತಿಗೂ ಅಂದರೆ 21ನೇ ಶತಮಾನದಲ್ಲಿಯೂ ಸಹ ಇದೆ. ಯಾರೋ ಒಂದು ಹೆಣ್ಣು ಮಗಳು ದಲಿತ ಸಮಾಜದ ಹುಡುಗನನ್ನು ಮದುವೆಯಾದರೆ ಅಥವಾ ಯಾರೋ ಒಬ್ಬ ಗಂಡು ಮಗ ಸರ್ವನೀಯ ಹೆಣ್ಣು ಮಗಳನ್ನು ಮದುವೆ ಆದರೆ ಅಂಥವರ ಮರ್ಯಾದೆ ಹತ್ಯೆಗಳಾಗುತ್ತದೆ ಅಥವಾ vice versa ಆದರೂ ಸಹ ಮರ್ಯಾದಾ ಹತ್ಯೆಗಳಾಗುತ್ತವೆ. ಬಹುಶಃ ನಾವು ಎಲ್ಲಿದ್ದೇವೆ, ಯಾವ ಲೋಕದಲ್ಲಿದ್ದೇವೆ, ಯಾವ ಸ್ಥಿತಿಯಲ್ಲಿದ್ದೇವೆ ಎಂದು ಇದರ ಬಗ್ಗೆ ಅರಿವನ್ನು ಮೂಡಿಸುವಂತಹ ಕೆಲಸವನ್ನು ಸರ್ಕಾರ ಅಥವಾ ವಿಚಾರವಂಥರು ಅಂದರೆ ನಾವು ಮಾಡದೆ ಇದ್ದರೆ ನನಗೆ ಅನಿಸುತ್ತದೆ ನಾವು ನಾಗರಿಕ ಸಮಾಜದಲ್ಲಿದ್ದೇವೆ ಎಂದು ಎಂದು ಕೊಳ್ಳುವುದಕ್ಕೆ ಎಲ್ಲೋ ಒಂದು ಸಣ್ಣ ನಾಚಿಕೆ ಆಗುವಂತಹ ಸ್ಥಿತಿ ನಿರ್ಮಾಣ ಆದೀತು ಎಂದು ಬಹಳ ನೋವಿನಿಂದ ಈ ಸಂದರ್ಭದಲ್ಲಿ ಹೇಳಬಯಸುತ್ತೇನೆ.

ಮಾನ್ಯ ಸಭಾಪತಿಯವರೇ, ಡಾ||ಮನಮೋಹನ್ ಫಿರೋಜ್ ಅವರು ಇರಬೇಕಾದರೆ ‘Right to Education is a fundamental right’ ಎಂದು Article 21A of the Constitution of India ರಲ್ಲಿ ಮಾಡಲಾಯಿತು. Article 21A reads thus:

“The State shall provide free and compulsory education to all children of the age of six to fourteen years in such manner as the State may, by law determine.”

ನಾನು ಈಗಲೇ ಹೇಳಿದೆ, in the Directive Principles of State Policy, the age limit prescribed is 0 to 6 years. But, according to Article 21A, the age limit fixed is 6 to 14 years. Here, it is the duty of the Government, whether it is the State Government or the Central Government. ಈ ದೇಶದ ಪ್ರತಿಯೊಬ್ಬ ಮಗುವಿಗೂ ಉಚಿತವಾದಂತಹ, ಉತ್ತಮವಾದಂತಹ ಶಿಕ್ಷಣ ಕೊಡುವುದು ಅವಶ್ಯಕತೆ ಇದೆ. ಆದರೆ ಇವತ್ತು ಈ ದೇಶದಲ್ಲಿ ಇಲ್ಲಿ ಯಾವು ಯಾವುದೋ

ಕಾನ್ವೆಂಟ್‌ಗಳು ಇವೆ, ಅದಕ್ಕೆ ನಮ್ಮ ಮಕ್ಕಳಿಗೆ ಏನಾದರು ಮಾಡಿ ಸೀಟು ಕೊಡಿಸಿ ಎಂದು ಕೇಳುತ್ತಾರೆ. ಈಗ ಯಾವ ಸ್ಥಿತಿ ಇದೆ ಎಂದರೆ Right to Education Act ಅಡಿಯಲ್ಲಿ ಸಿಗುವಂತಹ ಸೀಟುಗಳನ್ನು ಪಡೆದಂತಹ ಮಕ್ಕಳನ್ನೇ ಒಂದು ರೀತಿಯಲ್ಲಿ ಎರಡನೇ ದರ್ಜೆಯ ಪ್ರಜೆಗಳನ್ನಾಗಿ ಶಾಲೆಗಳಲ್ಲಿ ನೋಡುತ್ತಿದ್ದಾರೆ. ನನಗೆ ಅನ್ನಿಸುವುದು ಏನೆಂದರೆ, ಇವತ್ತಿನ ದಿವಸ ಸರ್ಕಾರ ಎಲ್ಲೋ ಒಂದು ಕಡೆ ತೀರ್ಮಾನ ತೆಗೆದುಕೊಳ್ಳಬೇಕು, ನನ್ನ ದೃಷ್ಟಿಯಲ್ಲಿ ಪ್ರತಿಯೊಂದು ಮಗುವಿಗೂ ಸಮವಸ್ತ್ರದಿಂದ ಪ್ರಾರಂಭ ಆಗಬೇಕು. ಆದರೆ ಈಗ ಒಂದೊಂದು ಶಾಲೆಯಲ್ಲಿ ಒಂದೊಂದು ರೀತಿಯ ಸಮವಸ್ತ್ರ ಇದೆ. ಸರ್ಕಾರಿ ಶಾಲೆಯ ಸಮವಸ್ತ್ರ ಒಂದು ರೀತಿ ಇದ್ದರೆ ಕಾನ್ವೆಂಟ್ ಶಾಲೆಯ ಮಕ್ಕಳ ಸಮವಸ್ತ್ರವೇ ಒಂದು ರೀತಿಯಲ್ಲಿದೆ. ಹಾಗಾಗಿ ಇದು ಸರ್ಕಾರಿ ಶಾಲೆಯ ಯೂನಿಫಾರಂ ಎಂದು ಅದರಲ್ಲಿಯೇ ಬೇಧಭಾವ ಕಾಣುವಂಥದ್ದು ಇದೆ. ನನಗೆ ಅನಿಸುವುದೇನೆಂದರೆ, whether it is the Government School or Aided School or Unaided School; whether it is English medium or Kannada medium or Telugu medium, I think, this is high time to have one uniform. ಮೊದಲನೆ ತರಗತಿಗೆ ಈ ರೀತಿಯ ಶರ್ಟ್, ಈ ರೀತಿಯ ನಿಕ್ಟರ್ ಒಂದು ಮಾಡಬೇಕು. ಎರಡನೆ ತರಗತಿಗೆ ಈ ರೀತಿಯ ಯೂನಿಫಾರಂ ಎಂದು ಮಾಡಬೇಕು. ಆಗ ನಾವೆಲ್ಲರೂ ಒಂದು standard ಎನ್ನುವಂಥದ್ದನ್ನು ತೋರಿಸುವುದಕ್ಕೆ ಸಾಧ್ಯತೆ ಇದೆ. ಎರಡನೆಯದು, ಮಕ್ಕಳಿಗೆ ಏಕರೂಪ ಶಿಕ್ಷಣ ಆಗಬೇಕು. ಉಳ್ಳವರಿಗೆ ಒಂದು ರೀತಿಯ ಶಿಕ್ಷಣ, ಉಳ್ಳದೇ ಇರುವಂಥವರಿಗೆ ಇನ್ನೊಂದು ರೀತಿಯ ಶಿಕ್ಷಣ ಸಿಗುತ್ತದೆ ಎಂದು ಹೇಳಿದರೆ ಬಹುಶಃ ಸಮಾನತೆಯ ಕಲ್ಪನೆ ಏನಿದೆ, ಆ ಸಮಾನತೆಯನ್ನು ಕಾಣುವುದಕ್ಕೆ ಸಾಧ್ಯತೆ ಇಲ್ಲ ಎನ್ನುವಂತಹ ಮಾತನ್ನು ಬಹಳ ನೋವಿನಿಂದ ಹೇಳುವುದಕ್ಕೆ ಬಯಸುತ್ತೇನೆ. ಹಾಗಾಗಿ ನಾನು ಇದಕ್ಕೆ ಬಗ್ಗೆ ಹೆಚ್ಚು ಮಾತನಾಡುವುದಕ್ಕೆ ಹೋಗುವುದಿಲ್ಲ. ಈ ರೀತಿಯ ಸಮಸ್ಯೆಗಳಿಗೆ ಸರ್ಕಾರ ಸ್ಪಂದಿಸಬೇಕು. ಆ ರೀತಿ ಮಾಡಬೇಕಾದರೆ ವಿಶೇಷವಾಗಿ ಮಹಿಳಾ ಮತ್ತು ಮಕ್ಕಳ ಕಲ್ಯಾಣ ಇಲಾಖೆ ಏನಿದೆ ಅವರು ಇದಕ್ಕೆ ಬಹಳ ಪ್ರಾಮುಖ್ಯತೆ ಕೊಡಬೇಕು. ಏಕೆಂದರೆ, ಸಮಾಜದಲ್ಲಿ ಒಂದು ಕಡೆ ಶೇಕಡ 50ರಷ್ಟು ಮಹಿಳೆಯರಿದ್ದಾರೆ. ಸುಮಾರು ಶೇಕಡ 34ರಷ್ಟು ಮಕ್ಕಳಿದ್ದಾರೆ. ಒಟ್ಟಿಗೆ ಸೇರಿದರೆ ಸುಮಾರು ಅದರಲ್ಲಿಯೂ ಸಹ ಹೆಣ್ಣು ಮಕ್ಕಳು ಬರುತ್ತಾರೆ. ಹಾಗಾಗಿ ಸಮಾಜದಲ್ಲಿ ಶೇಕಡ 75ರಷ್ಟು ಈ categoryಯ ಜನರೇ ಬರುತ್ತಾರೆ. ಆ ದೃಷ್ಟಿಯಿಂದ ಮಹಿಳಾ ಮತ್ತು ಮಕ್ಕಳ ಕಲ್ಯಾಣ ಇಲಾಖೆಗೆ ಈ ಇಲಾಖೆಗೆ ಅತ್ಯಂತ ಹೆಚ್ಚಿನ prominence ಕೊಡಬೇಕಾಗುತ್ತದೆ. ಈ ಇಲಾಖೆಗೆ

ಎಷ್ಟು ಪ್ರಾಮುಖ್ಯತೆ ಕೊಡಬೇಕೋ ಅಷ್ಟು ಪ್ರಾಮುಖ್ಯತೆಯನ್ನು ಕೊಡಬೇಕು. ಈ ಇಲಾಖೆ ಮಹಿಳೆಯರು ಮತ್ತು ಮಕ್ಕಳ ಬಗ್ಗೆ awareness ಅನ್ನು ಗ್ರಾಮ ಮಟ್ಟದಿಂದ ಸೃಷ್ಟಿ ಮಾಡುವಂತಹ ಕೆಲಸ ಮಾಡಬೇಕು. ಗ್ರಾಮದಲ್ಲಿ ಯಾರಾದರು ಗರ್ಭಿಣಿ ಸ್ತ್ರೀಯರಿದ್ದರೆ ಗ್ರಾಮ ಮಟ್ಟದಲ್ಲಿ ಅವರ entries ಇರಬೇಕು. ಎಷ್ಟು ಜನ ಬಾಣಂತಿಯರಿದ್ದಾರೆ, ಅವರ ಮಗುವಿನ ಸ್ಥಿತಿ ಯಾವ ರೀತಿ ಇದೆ ಇವೆಲ್ಲದರ entries ಆಗಬೇಕು. ನಾವು ಹುಡುಗರು ಇರುವಾಗ ಪ್ರತಿ ದಿವಸ ಗ್ರಾಮಪಂಚಾಯತಿಯಲ್ಲಿ ರೇಡಿಯೋ ಹಾಕುತ್ತಿದ್ದರು. ಆಕಾಶವಾಣಿಯ ಮೂಲಕ ಕೃಷಿ ವಾರ್ತೆಗಳು ಎಂದು, ಆರೋಗ್ಯ ವಾರ್ತೆಗಳು ಬಿತ್ತರಗೊಳ್ಳುತ್ತಿತ್ತು. ಆದುದರಿಂದ ನನಗೆ ಅನ್ನಿಸುವುದೇನೆಂದರೆ, ನಾವು ಐ.ಟಿ.ಯುಗದಲ್ಲಿರಬೇಕಾದರೆ ಪ್ರತೀ ಗ್ರಾಮ ಪಂಚಾಯತಿಯಲ್ಲಿ ಕನಿಷ್ಠಪಕ್ಷ ವಾರಕ್ಕೆ ಓರನು ಸಲವಾದರು ಸಾಧ್ಯವಾದರೆ ಪ್ರತಿ ದಿವಸ ಆರೋಗ್ಯದ ಬಗ್ಗೆ ಮಕ್ಕಳ ರಕ್ಷಣೆಗಳ ಬಗ್ಗೆ, ಮಕ್ಕಳ ಆದ್ಯತೆಯ ಬಗ್ಗೆ ಆಕಾಶವಾಣಿಯ ವಿಚಾರಗಳನ್ನು ಬಿತ್ತರಿಸುವಂತಹ ಕೆಲಸವನ್ನು ಮಾಡಬೇಕು ಎಂಬ ಮಾತನ್ನು ಹೇಳುತ್ತಾ, ಈಗ ಮಕ್ಕಳ ‘Helpline’ ಎಂದು ಏನು ಮಾಡಿದ್ದಾರೆ, ಅದೇ ರೀತಿ ಯುವಕ, ಯುವತಿಯರ ‘Helpline’ ಅನ್ನು ಈ ದೇಶದಲ್ಲಿ ಮತ್ತು ಈ ರಾಜ್ಯದಲ್ಲಿ ಮಾಡುವುದರ ಮೂಲಕ ಒಂದು ಕಡೆ ಮಹಿಳೆಯರ ‘Helpline’ ಇನ್ನೊಂದು ಕಡೆ ಮಕ್ಕಳ ‘Helpline’ – ಇನ್ನೊಂದು ಕಡೆ ಯುವಕ, ಯುವತಿಯರ ‘Helpline’ ಮಾಡುವುದರ ಮೂಲಕ ಸಮಸ್ಯೆಗಳಿಗೆ ಸ್ಪಂದಿಸುವಂತಹ ರೀತಿಯಲ್ಲಿ ಸರ್ಕಾರಗಳು ಅಂದರೆ ರಾಜ್ಯ ಸರ್ಕಾರವಿರಬಹುದು, ಕೇಂದ್ರ ಸರ್ಕಾರಗಳಿರಬಹುದು ಅದರ ಜೊತೆಗೆ ಸ್ಥಳೀಯ ಸರ್ಕಾರಗಳಾಗಿರುವಂತಹ ಜಿಲ್ಲಾ ಪಂಚಾಯತಿ, ತಾಲ್ಲೂಕು ಪಂಚಾಯತಿ, ಗ್ರಾಮ ಪಂಚಾಯತಿಗಳು ಕೆಲಸ ಮಾಡಿದಾಗ ಮಾತ್ರ ನಾವು ಬಯಸುವಂತಹ ಅತ್ಯಂತ ನಾಗರಿಕ ಸಮಾಜ ಇರಬಹುದು, ಅತ್ಯಂತ ಸಮೃದ್ಧ ಸಮಾಜ ಇರಬಹುದು, ಅತ್ಯಂತ ಅಭಿವೃದ್ಧಿಪರವಾಗಿರುವಂತಹ ಸಮಾಜವನ್ನು ಕಾಣುವುದಕ್ಕೆ ಸಾಧ್ಯತೆ ಇದೆ. ಆ ದಿಕ್ಕಿನಲ್ಲಿ ಸರ್ಕಾರ ಚಿಂತನೆ ಮಾಡಲಿ ಎಂಬ ಆಶಯವನ್ನು ವ್ಯಕ್ತಪಡಿಸಿ ಇಷ್ಟು ಮಾತನಾಡಲು ಅವಕಾಶ ಕೊಟ್ಟಂತಹ ತಮಗೆ ವಂದಿಸಿ ನನ್ನ ಮಾತನ್ನು ಮುಗಿಸುತ್ತೇನೆ.

ಸಭಾಪತಿಯವರು:- ಧನ್ಯವಾದಗಳು. ಈಗ ಮಕ್ಕಳ ಹಕ್ಕಿನ ಬಗ್ಗೆ ಚರ್ಚೆ ಇಲ್ಲಿಗೆ ಮುಕ್ತಾಯವಾಗಿದೆ. ಉತ್ತರವನ್ನು ಗೌರವಾನ್ವಿತ ಸಚಿವರು ಸೋಮವಾರ ಅಥವಾ ಮಂಗಳವಾರ ಯಾವತ್ತು ಕೊಡುತ್ತೇವೆಂದು ಹೇಳುತ್ತಾರೆ ಆ ದಿವಸವನ್ನು ನಿಗದಿ ಮಾಡಲಾಗುವುದು. ಇವತ್ತು ಶುಕ್ರವಾರ. ಹಾಗಾಗಿ ಶುಕ್ರವಾರದಂದು ಖಾಸಗಿ ಸದಸ್ಯರ ಕಾರ್ಯಕಲಾಪಗಳನ್ನು ಮಾಡುತ್ತಿದ್ದೇವೆ.

(794) 16.06.2017 KG.GR 2.10

7. ಸದಸ್ಯರ ಖಾಸಗಿ ಕಾರ್ಯಕಲಾಪಗಳು

ಸಭಾಪತಿಯವರು (ಮುಂದು): ಮಾನ್ಯ ಸದಸ್ಯರಿಗೆ ಧನ್ಯವಾದಗಳು. ಮಕ್ಕಳ ಹಕ್ಕಿನ ಬಗ್ಗೆಯ ಚರ್ಚೆ ಇಲ್ಲಿಗೆ ಮುಕ್ತಾಯವಾಗಿದೆ. ಇದಕ್ಕೆ ಉತ್ತರವನ್ನು ಕೊಡುವುದಕ್ಕೆ ಮಾನ್ಯ ಗೌರವಾನ್ವಿತ ಸಚಿವರಿಗೆ ಸೋಮವಾರ ದಿವಸ ಸಮಯವಾದರೆ, ಇಲ್ಲವೆಂದರೆ ಮಂಗಳವಾರ ದಿವಸ ಸಮಯವನ್ನು ನೋಡಿಕೊಂಡು ನಿಗದಿ ಮಾಡುತ್ತೇನೆ. ಇವತ್ತು ಶುಕ್ರವಾರ. ನಾವು ಶುಕ್ರವಾರ ದಿವಸದಂದು ಖಾಸಗಿ ಕಲಾಪಗಳನ್ನು ಮಾಡುತ್ತಿರುತ್ತೇವೆ. ಮಾನ್ಯ ಸದಸ್ಯರಾದ ಶ್ರೀ ಬಸವರಾಜ ಹೊರಟ್ಟಿಯವರು “ಕರ್ನಾಟಕ ಶಿಕ್ಷಣ ತಿದ್ದುಪಡಿ ವಿಧೇಯಕ, 2016” ಅನ್ನು ಬಹಳ ಹಿಂದೆಯೇ ಸದನಕ್ಕೆ ಕೊಟ್ಟಿದ್ದರು. ಅದು ಈಗ 2017 ನೇ ಸಾಲಿಗೆ ಬಂದಿದೆ. ಆದ್ದರಿಂದ, 2016ನೇ ಸಾಲಿನ ಶಿಕ್ಷಣ ತಿದ್ದುಪಡಿ ವಿಧೇಯಕವನ್ನು ಮಂಡಿಸಬೇಕೆಂದು ನಾನು ಕೇಳುತ್ತೇನೆ.

ಶ್ರೀ ತನ್ವೀರ್ ಸೇಠ್ (ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣ ಸಚಿವರು):- ಮಾನ್ಯ ಸಭಾಪತಿಯವರೆ, ಈ ಖಾಸಗಿ ವಿಧೇಯಕವನ್ನು ಮಂಡನೆ ಮಾಡುವಂಥದ್ದು ಈ ಹಿಂದೆಯೂ ಸಹ, 3-4 ಬಾರಿ ಬಂದಿತ್ತು. ನಾವು ಕಾರ್ಮಿಕ ಇಲಾಖೆ ಮತ್ತು ಇತರೆ ಇಲಾಖೆಗಳ ಜೊತೆಗೆ ಪತ್ರ ವ್ಯವಹಾರ ನಡೆಸಿ ಅಂತಿಮವಾಗಿ ಇದೇ ಸದನದಲ್ಲಿ ಮಂಡನೆಯಾದಂತಹ “ಕರ್ನಾಟಕ ಶಿಕ್ಷಣ ತಿದ್ದುಪಡಿ ವಿಧೇಯಕ, 2016” ಇದರಲ್ಲಿ ಈಗಾಗಲೇ ಅಳವಡಿಸಿಕೊಂಡಿದ್ದೇವೆ. ಹಾಗಾಗಿ, ಮಾನ್ಯ ಸದಸ್ಯರ ಅನಿಸಿಕೆ ಮತ್ತು ವೇತನದಲ್ಲಿ ವಿಳಂಬವಾದಂತಹ ಸಂದರ್ಭದಲ್ಲಿ ಈ Grant-in-Aid ಶಿಕ್ಷಣ ಸಂಸ್ಥೆಗಳಲ್ಲಿ ಯಾವ ರೀತಿ ನಿರಂತರ ಮಾಡಬೇಕು ಎಂಬುದನ್ನು ನಿಯಮ 88, 89 ಮತ್ತು ನಿಯಮ 90 ಕ್ಕೆ ತಿದ್ದುಪಡಿಗೆ ಈಗಾಗಲೇ ಇಲ್ಲಿಗೆ ತಂದಿದ್ದೇನೆ. ಹಾಗಾಗಿ, ಈ ವಿಧೇಯಕವನ್ನು ಮಂಡನೆ ಮಾಡುವಂತಹ ಅಗತ್ಯ ಇಲ್ಲ. ಒಂದು ವೇಳೆ ಮಂಡನೆ ಆಗಿದ್ದರೆ, ಅದನ್ನು ಹಿಂಪಡೆಯಬೇಕೆಂದು ತಮ್ಮ ಪೀಠಕ್ಕೆ ಹೇಳಬಯಸುತ್ತೇನೆ.

ಸಭಾಪತಿಯವರು:- ಮಾನ್ಯ ಸದಸ್ಯರಾದ ಶ್ರೀ ಬಸವರಾಜ ಹೊರಟ್ಟಿಯವರು ಇದನ್ನು ತಿದ್ದುಪಡಿಸಿಕೊಂಡರೆ, ನಾವು ಬೇರೆ ವಿಷಯಕ್ಕೆ ಹೋಗಬಹುದು.

ಶ್ರೀ ಬಸವರಾಜ ಹೊರಟ್ಟಿ (ಶಿಕ್ಷಕರ ಕ್ಷೇತ್ರ):- ಮಾನ್ಯ ಸಭಾಪತಿಯವರೆ, ಇದರ ಬಗ್ಗೆ ನಾನು ಸ್ವಲ್ಪ ಮಾತನಾಡಬೇಕಾಗಿದೆ.

ಸಭಾಪತಿಯವರು:- ಮಾನ್ಯ ಸದಸ್ಯರೆ, ಒಂದರೆಡು ನಿಮಿಷಗಳ ಕಾಲ ಮಾತನಾಡಿ.

ಶ್ರೀ ಬಸವರಾಜ ಹೊರಟ್ಟಿ:- ಮಾನ್ಯ ಸಭಾಪತಿಯವರೆ, ಇದರ ಮೂಲ ಇರುವುದು ಅಲ್ಲೇ. ಅನುದಾನ ರಹಿತ ಶಿಕ್ಷಣ ಸಂಸ್ಥೆಗಳಲ್ಲಿ ಕೆಲಸ ಮಾಡುವಂತಹ ಶಿಕ್ಷಕರಿಗೆ ವೇತನವನ್ನು Cheque ಮೂಲಕ ನೀಡುವಂತೆ ಹಾಗೂ ಅವರ ಸೇವಾಭದ್ರತೆಯ ಬಗ್ಗೆ ಹೇಳಿದ್ದೇನೆ. ಮಾನ್ಯ ಸಚಿವರ ಉತ್ತರದಲ್ಲಿ ನಿಯಮಗಳನ್ನು ಉಲ್ಲಂಘನೆ ಮಾಡಿದಾಗ 10 ಲಕ್ಷ ರೂಪಾಯಿಗಳ ದಂಡ ಹಾಕಬೇಕೆಂದು ಹೇಳಿದ್ದಾರೆ. ಈ ನಿಯಮ ಕೇವಲ donation ಗೆ ಅಥವಾ ಯಾವುದಕ್ಕೇಂದು ಗೊತ್ತಿಲ್ಲ. ಒಟ್ಟಿನಲ್ಲಿ, **minimum salary** ಕೊಡಬೇಕು ಮತ್ತು ಅದನ್ನು cheque ಮೂಲಕ ಕೊಡಬೇಕು. ಮತ್ತೆ advertisement ಮಾಡಿ ಕರೆಯಬೇಕು. ನಾವು ಹೇಳಿರುವಂತಹ ಎಲ್ಲಾ ಸಂಗತಿಗಳನ್ನು ಅಳವಡಿಸಿ implement ಮಾಡಿದ್ದಾರೆ. ಆದರೆ, ಅದನ್ನು ಇನ್ನಷ್ಟು ಮಾಡಬೇಕು. ಅದು ಹೆಚ್ಚು ಕಡಿಮೆ ಇದ್ದರೆ, ನಾನು ಸಹ ಸಲಹೆ ಕೊಡುತ್ತೇನೆ. ಅದನ್ನು ಮಾಡಬೇಕೆಂದು ತಮ್ಮಲ್ಲಿ ಮನವಿ ಮಾಡಿಕೊಳ್ಳುತ್ತೇನೆ.

ಶ್ರೀ ತನ್ವೀರ್ ಸೇತ್:- ಮಾನ್ಯ ಸಭಾಪತಿಯವರೆ, ಮಾನ್ಯ ಗೌರವಾನ್ವಿತ ಸದಸ್ಯರು ಅವರ ಅನುಭವದ ಹಿನ್ನೆಲೆಯಲ್ಲಿ ಒಂದು ಖಾಸಗಿ ನಿರ್ಣಯವನ್ನು ತೆಗೆದಿದ್ದರು. ಎಲ್ಲಾ ಅನುದಾನಿತ ಶಿಕ್ಷಣ ಸಂಸ್ಥೆಗಳಲ್ಲಿ ಕೆಲಸ ಮಾಡುವಂತಹ ಶಿಕ್ಷಕರಿಗೆ cheque ಮೂಲಕ ವೇತನ ಕೊಡಬೇಕು ಮತ್ತು ಅದು ಉಲ್ಲಂಘನೆ ಆದಂತಹ ಸಂದರ್ಭದಲ್ಲಿ 5 ಲಕ್ಷ ರೂಪಾಯಿಗಳ ದಂಡ ಹಾಕಬೇಕೆಂದು ತಾವು ಪ್ರಸ್ತಾಪ ಮಾಡಿದ್ದೀರಿ. ನಾವು ಆ ಎಲ್ಲಾ ವಿಚಾರಗಳನ್ನು ಇಲ್ಲಿ ಅಳವಡಿಸಿಕೊಂಡಿದ್ದೇವೆ. ಇದಕ್ಕೆ ಇನ್ನೂ ಸ್ಪಷ್ಟೀಕರಣ ಬೇಕೆಂದರೆ, ನಾನು ಪ್ರತ್ಯೇಕವಾಗಿ ಕೊಡುತ್ತೇನೆ. ಮಾನ್ಯ ಸದಸ್ಯರ ಖಾಸಗಿ ನಿರ್ಣಯ ತರುವಂತಹ ಉದ್ದೇಶ ಏನಿತ್ತು, ನಾವು ಆ ಉದ್ದೇಶಕ್ಕೆ ಸಂಪೂರ್ಣವಾಗಿ ಒಪ್ಪಿ ಅದನ್ನು ಅಳವಡಿಸಿಕೊಂಡಿದ್ದೇವೆ.

ಶ್ರೀ ಬಸವರಾಜ ಹೊರಟ್ಟಿ:- ಮಾನ್ಯ ಸಭಾಪತಿಯವರೆ, ಸರ್ಕಾರ ಅದನ್ನು ಈಡೇರಿಸುತ್ತದೆ ಎನ್ನುವುದಾದಲ್ಲಿ, ನಾನು ಸದನದಲ್ಲಿ ಮಂಡಿಸಲು ಉದ್ದೇಶಿಸಿರುವ “ಕರ್ನಾಟಕ ಶಿಕ್ಷಣ (ತಿದ್ದುಪಡಿ) ಖಾಸಗಿ ವಿಧೇಯಕ 2016” ಅನ್ನು ಹಿಂಪಡೆಯಲು ಸದನದ ಮುಂದೆ ಮಂಡಿಸುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಕರ್ನಾಟಕ ಶಿಕ್ಷಣ (ತಿದ್ದುಪಡಿ) ಖಾಸಗಿ ವಿಧೇಯಕ 2016” ಅನ್ನು
ಹಿಂಪಡೆಯಲು ಅನುಮತಿ ನೀಡುವುದು.

ವಿಧೇಯಕವನ್ನು ಹಿಂಪಡೆಯಲು ಸದನವು
ಸರ್ವಾನುಮತದಿಂದ ಒಪ್ಪಿತು ಹಾಗೂ ಅನುಮೋದನೆ
ನೀಡಲಾಯಿತು.

ಈಗ ಸದನವನ್ನು ಸೋಮವಾರ ಬೆಳಿಗ್ಗೆ 11.00 ಗಂಟೆಯವರೆಗೆ ಮುಂದೂಡಲಾಗಿದೆ.

(ಸದನವು ಮಧ್ಯಾಹ್ನ 2 ಗಂಟೆ 12 ನಿಮಿಷಕ್ಕೆ ಮುಕ್ತಾಯಗೊಂಡು ಪುನಃ ದಿನಾಂಕ: 19ನೇ ಜೂನ್
ಮಾಹೆ 2017 ರ ಸೋಮವಾರದಂದು ಬೆಳಿಗ್ಗೆ 11.00 ಗಂಟೆಗೆ ಸೇರಲು ನಿಶ್ಚಯಿಸಿತು.)

“ತಿದ್ದುಪಡಿಯಾಗದ ಪ್ರತಿ, ನ್ಯಾಯಾಲಯಗಳಲ್ಲಿ ಅಥವಾ ಪತ್ರಿಕಾ ಪ್ರಕಟಣೆಗಾಗಿ ಉಪಯೋಗಿಸಕೂಡದು”